


60 साहित्या तल्यान 
समाजप्रबोधन कशें जांव येता हैं 
बऱ्याचशा प्रमाणांत कुमुदाच्या 
कथांनी जाणवता. साहित्यिक 
आपूण जावन प्रबोधन करीना वा 
तो उपदेशय करीना, पूण जे तरेन 
कथेची निर्मिती जाता आनी 
विशयाक न्याय दिवपासारखो 
आशय ' तातूंतल्यान सांपडटा 
तोच परीणामकारक थरता आनी 
हातूंलल्यानच समाजांत बदल 
घडत वतात. ते नदरेंतल्यान ह्यो 
कथा आसात अशें म्हणूं येता.११ 


€ बरोवप्याक मानसशास्त्रीय 
नदर आसा हें जाणवून येता. 
मनशाच्या सभावाचें परीक्षण 
जुस्त फाव तशें जालां ही आनीक 
एक जमेची बाजू. साहित्यांत 
सातत्य आनी साधना राखली 
जाल्यार फुडाराक हे लेखिकेक 
बरो फुडार आसा. समाजांतलें जें 
कितें बरें वायट आपले नदरेक 
जाणवता तें,सराहित्यकृतींतल्यान 
वाचप्यांकडेन पावोवप हें 
बरोवप्याचें काम.ह्या कामांत 
` लेखिका यशस्वी जाल्या. कथा 
बरी रूपकारक येतली जाल्यार 
तिचो विशय सोदपासावन ताची 
मांडणी .आनी विशयाक सोबता 
तेप्रमाण पात्रांची आंखणी, तांच्या 
तोंडांतले संवाद ह्यो सगळ्यो 
गजाली सादून येवपाक जाय. ती 
नदर लेखिकेक आसा. ११ 


- हेमा नावक 

मनांतलें... 


“पावलखुणो' हो म्हजो पयलो कथाझेलो तुमच्या हातांत दितना खूप 
खोस भोगता. म्हजी हाचे पयलीं बालसाहित्याची तीन पुस्तकां उजवाडाक 
आयल्यात. बालसाहित्य बरयता बरयता हांव केन्ना कथा बरोवंक पावलें हैं 
म्हाकां कळळेंच ना. 

भरपूर भाडें मेळटा म्हण आपले घर भाड्याक दिवन त्याच घराकुशीक 
खोपीनी रावपी आमचे गोंयकार दर्यावेळेवयल्या वांठारांत पळोवंक मेळटात. 
पाळोळ्या गांवांतल्या लोकांनी ह्यो गजाली आपणायल्यात. एक दीस हांव 
म्हज्या आवयगेर काणकोणां गेल्लेकडेन हांवेंन जें पळयलें तें पळोबन वायट 
दिसले. ह्या विचारांतल्यान हांवे एक कथा बरयली आनी ती बिम्बाकडेन 
धाडली. कथा बिम्बात छापून आयली. बिम्ब अंक म्हाका एर्नाकुलम परिशदेक 
गेल्लेकडेन मेळळो. बिम्बावेली म्हजी कथा वाचून जेश्ट कथाकार भाई माबजो 
म्हाका सोदीत आयलें. कुमूद तुजी बंगलो' कथा हावे वाचली. कथा सुंदरूच 
जाल्या. म्हाका खूब आवडली. तूं बरें बरयता...ही भाईची उतरां आयकून हांव 
खूब खोशी जालें. भाईन म्हाका कथेसंबंदान कितलो वेळ मेरेन कांय गजाली 
सांगल्यो. तातूंतल्यो कांय त्रुटी लक्षांत हाडून दिल्यो. कथेचो विशय बरो आसा. 
मनार घेत जाल्यार तूं बच्यो कथा बरोवंक शकतले, हैं ह्या कथेतल्यान दिसता 
म्हणपाचेय सांगपाक तें विसरले नात. 

उपरांत पुंडलीकबाबानूय म्हाका कथा बरी आसा म्हण म्हजी तोखणाय 
केली. अशेतरेन खूब जाणांकडल्यान म्हाका तोखणायेची उतरां आयकूक 
मेळळी. खरेंच म्हाका दिसले पयलेच फावट कोणेय बरयत जाल्यार ताची मुद्दाम 


तोखणाय करची. तातूंतल्यान बरोवप्याची उमेद वाडटा. व्हडल्या लेखक- 
साहित्यीकांनी सांगतकच तर दूदात साखर पडिल्लेभाशेन जाता. तशेंच म्हजेय 
जालें. हांब हळू हळू कथा बरोबक लागलें. जैत, बिम्ब, कोंकणी, सुनापरान्त 
अंकांनी कथा छापून येवपाक लागल्यो. आनी वाचप्यांकडल्यान बरो प्रतिसादूय 
मेळळो. 

'कुमूद तुज्यो कितल्योश्योच कथा जाल्यात मुगो, आमी वाचल्यात. 
आतां पुस्तक केन्ना येतां? बेगीन येवं दी. अशें जायत्या जाणांनी म्हाकां 
विचारलें. कथांचेर पुस्तक येवं दी, हे आयकून म्हाका बरें दिसतालें. बरयलें 
म्हण जालेना ते निवळावपाक जाय आसलें. म्हाका म्हज्या घरकारान 
हेमाबायचे नांव सुचयलें. म्हाका म्हणले तूच हेमाबायकडेन उलय. तुकां तें ना 
म्हणचे ना. म्हणटकच एकदीस हेमाबाय अकादेमीत आयिल्लेकडेन हांबें ताका 
म्हणलें, हेमाबाय, म्हजो एक कथासंग्रह येवपाचो आसा गो. पूण तो निवळपाक 
तुजेकडेन दिवपाक सोदतालें. हांव फुडे किते उलयता तें म्हर्जे आयकूचे पयलीच 
तांणी केन्ना दिता? आतां दिता जाल्यार आतांच दी. तुकां आनी हांव ना 
म्हणटा? हेमाबायची ही उतरां आयकून म्हाकां हेमाबायचे उपकार दिसले. 
आयकून म्हाका खोस जाली. 

हांबे ही गजाल म्हज्या घोबाक सांगली. तशे जाल्यार बरे जालें. आता 
तुजी तयारी दवर. ना जाल्यार हेमाबाय तुका खंय पावले काय म्हण रोकडेच 
विचारतले. आनी खर्‍्यानीच हातबरप बेगीन दी म्हण म्हाका हेमाबायचो फोन 
आयलो. आनी तीन चार दीसा भितर म्हजे हातबरप वाचून आनी ते निवळावन 
दिलेच. बऱ्योच त्रुटी काडल्यो आनी त्यो समजावनूय सांगल्यो. हांव जेन्ना 
हेमाबायक मेळपाक वताले तेन्ना म्हाका तें समजून सांगतालें. आनी 
सुचोवण्योय करताले. रोकडेच खंय पावलां? सारके केले काय म्हण खबर 
घेतालें. खरेंच तिच्या सुचोवण्याखातीरूच हें पुस्तक बरें जांवपाक पावलें. तांची 
भोव मोलादीक प्रस्तावनाय म्हाका ह्या पुस्तकाक लाबल्यात. हांव हेमाबायचें 
काळजासांवन उपकारी आसा. 

पुस्तक सर्वांगान बरे तरेन जावचे खातीर तकालस घेवपी म्हजे घरकार 
श्री. भिकू बोमी नायक हांकां हांव कशे विसरन? तांचेखातीरूच तर दर एका 
कोंकणी मनशाची वळख जाली. कोंकणी पुस्तकां वाचपाक आनी बरोवपाकूय 


तांचें प्रोत्साहन मेळ्ळें. खरें सांगचे म्हणल्यार हांव घोवाची तोखणाय म्हण 
सांगिना, पूण तांचो सभाव सांगता. घरांत कसलोय नवो जिनस केलो जाल्यार 
खातगच बरो जाला हें तांचे तोखणायेचे उतर मेळटा, तेचप्रमाण हांवें कितेय 
बरयलें म्हणटकच ताचीय ते मुजरत 'बरे बरयलां' म्हण तोखणाय केल्या बगर 
रावनात. घडये हांवें आनीकय बरोवर्चे हो ताचे फाटलो हेतू आसत, खरें 
म्हणल्यार तांच्या प्रोत्सहानाखातीरूच हांव आयज बरोवंक पावलें आनी बरयलें 
साहित्य पुस्तकरूपान तुमच्या मुखार येवपाक पावलें. तांचे हांव उपकार 
मानीना. उपकारांत रावता. 

तशेंच पुस्तकांक सोबासारखी मुखचीत्र पितारपी सचिन भिकू नायक 
हांचेय मनांसावन उपकार. हैं पुस्तक बरें तरेन छापून दिवपी लोकमान्य प्रोसेसाचे 
मालक श्री. सुरेश बोरकार आनी तांचे कामगार हांचेय मनासावन उपकार. 

म्हज्या ह्या पयल्या कथासंग्रहाक तुमी येवकार दितले अशी आस्त 
बाळगितां. 


देव बरें करू ! 


कुमूद भिकू नायक 
३७% 


पावलखुणो निवाळटना... 


साहित्याची निर्मणी ही मानवी जिणेच्या अणभवांतल्यान जाता. एखादो 
खंयचोय संवेदनशील अणभव हो एक विशय जावन तकलेंत घोळटना अचळय 
ताका अंलकारीक साज चडोवन, लालित्याचें देगेन नटोवन वाचप्यां मेरेन 
पावोवप हें साहित्यिकाचे काम. लेखक जें कितें बरयता तें फकत 
मनरीजवणेपुरतें आसूंक फावना तर तें वाचतना तातूंतल्या पात्रांच्यो संवेदना 
वाचतल्यांच्या काळजां मेरेन पावपाक जाय. आनी देखूनच तर लेखकाच्या 
साहित्यांत सुखदुखाचीं जीं वर्णनां येतात जांब कथांची जीं बिजां किल्लतात 
तीं फकत आपलीं स्वताचीं वा आपल्या व्यक्तिगत संवसारा भितरल्या 
व्यक्तिंपुरतीं मर्यादीत उरून उपकारना तर लेखक जेन्ना बरयता तेन्ना तो ह्या 
अख्ख्या समाजाचो एक घटक जावन उरता हें ताणें विसरूक फावना. ते नदरेन 
कुमूद नायक हे लेखिकेन आपल्या 'पावलखुणो' ह्या पयल्याच कथासंग्रहात 
ज्या एकोणीस कथांचो आस्पाव केला त्यो कथा समाजातल्या वेगवेगळ्या 
विशयांचेर आदारीत आसात आनी लेखिकेची निरीक्षणशक्त आनी 
संवेदनशीलताय त्या विशयांक एका तिरायताचे नदरेंतल्यान जोखता. देखून त्यो 
वाचतना वाचपी तातूंत समरस जावन वता आनी तातूंतय एखादी बायल जेन्ना 
बरोवपाक लागता तेन्ना ते तिच्या अंतर्मनांतले उमाळे आसतात, तिणें भोगिल्ले 
वा दुसर्‍याच्या सुखदुख्खाचे उत्फर्के वा त्यो वेदना आसतात. 

व्हड विचारवंत कार्ल माकर्सच्या म्हणण्या प्रमाण खंयचीय साहित्य कृती 
ही ज्या समाजांतल्यान लेखक आयला त्या सामाजिक संस्थांचें तें पड़बींब. 
तांच्या मतान साहित्य म्हणल्यारूच एक सामाजीक संस्था आनी लेखकाचे 


विचारसरणिचे फाटभुंयेचेर तिका एक खास आदर्शवादी कार्य आसा. जाका ही 
जाणीव आसता ताचेंच साहित्य एक गडगंज विचार घेवन समाजामुखार येतलें 
आनी समाजांत तें आदर्श थरतलें. ही विशाळ नदर साहित्यिकाक आसपाक 
जाय. 

हे नदरेंतल्यान कुमुदाच्यो सगळ्यो कथा बारीकसाणेन वाचल्यो आनी 
तातुंतल्यान एक निश्कर्श काडपाक मेळळो, तो म्हणल्यार ताचे कडेन 
सांगपासारखे विशय खूब आसात. ताणें समाजांतले वेगवेगळे विशय ह्या 
कथांखातीर वेंचून काडल्यात. तोखणाय म्हणल्यार ताच्या कथांनी विविध 
वर्गांतलीं वेगवेगळी कुटूंबां येतात. हे विशय ताणें दुसऱ्या कडसून आयकल्यात 
आनी तांचेर ताणें अभ्यास केला. तागेली एकेक कथा म्हणल्यार चित्रकारान 
आपल्या ब्रशान रंगयिल्लें काळजाक भिडपी एकेक आशयपुर्ण अशें चित्र ! 
विशया बरोबरच ताच्या कथांनी आशय येता तो वाचप्याक नकळटना एक 
सल्लो दिवन वता. खंयचेच कथेत लेखक आपूण खंयच दिसना पूण 
मनीसकायेची एक शिटकावणी जरूर दिता आनी ती मातूय आडेची दिसना. 
तातूंत ती सहजतायेन येता. 

'परिवर्तन' हे कर्थेतलो विशाल ह्या ल्हान पिरायेच्या भुरग्याक दोळ्यांनी 
दिसना. ताका गायनाची खूब आवड आसता. पूण आवय-बापूय ताका 
समजूनच घेनात आनी तीं एक दुखेस्त जीण जगतात. पूण आवयचे एके 
इश्टीणीक तांच्या मनांतली खंत कळटकच ती तांगेर येता. सगळ्या 
वातावरणाचो अदमास येतकच शेजरा गायन शिकोवपी मास्तरा लागीं तिचीं जीं 
उलोबणीं जातात तीं बापूय आयकता आनी ताचें मन परिवर्तन जाता. 

'घर' हे कर्थेतय वेगळे तरेचें परिवर्तन म्हणू येता अशी स्थिती आयल्या. 
एका कुटूंबातले तिगूय पूत घर सोडून फ्लॅटांनी रावपाक वतात. पूण घरा कडली 
ओड उणी जायना. धाकलो पूत आदीं मदीं दुयेत पडत आसता म्हणून ती देवाक 
प्रसाद लावपाक येता. भायर फुलां विकपी फुलकान्नीक हें कळटकच ती तांकां 
दोन उतरां सांगता तातूंत बोध घेवपासारखें आसता. तो परतून घरा येता आनी 
पयलीं सारकें घरपण तांकां मेळटा. 'पावलखुणो' ही संवादांतल्यान रूपकाराक 
आयिल्ली कथा गोंयांतल्यो जमनी विकपाक काडिल्ल्या विशया संबंदान आसा. 

ताचे दरेके कथेत यादींत उरपासारखें कितेंतरी सांपडटाच. “मंगळसूत्र” 
कथेतली ती बाबड़ी अस्तुरी, घोव बेबदो आसलो तरी गळ्यांत ताच्या नांवान 


भांगरान बांदिल्लें काळ्या पिड्डुकांचें मंगळसूत्र आसचें म्हण घाम कष्ट करून 
पयशे जमयता आनी मंगळसूत्र करून तें बर्‍या म्हुर्तार गळ्यांत घालपाक रावता. 
पूण इतले मजगतीं ताच्या सोऱयाचें अती जावन घोव प्राण सोडटा. वाचकाच्या 
काळजाक चुरको लावपी अशी ही कथा. नवें नातें' एक प्रेमकथा सुंदर रितीन 
मांडल्या. “नियती' हे कथेंत तर आपले मोगिकेक कॅन्सर जाला हें जाणा 
आसूनय तो प्रियकर हें अपसरण अशें धरीनासताना तिका निदान सवायशिणीचें 
भाग्याचे मरण येवं आनी मागीर दर वर्सा आयावनमीच्या निमतान तिचो घरांत 
उगडास उरू हे भावनेन लग्न जावपाचें धाडस करता. 
तागेल्यो सगळ्योच कथा अशो कितेंतरी वेगळेच सांगतात. आंगवण , 
“प्रसंग', “पुनर्जल्म', 'पोसको', “योगायोग', 'नशीब', मिलेर , शेजारधर्म 
सारक्यो कथा वाचनीय तर आसाच पूण तातूंतले विशय संवेदनशील 
आशिल्ल्यान तातूंतले आशय मनाचेर परीणाम सादपी जाल्यात. खर्‍या अर्थान 
'पावलखुणो, अशेच म्हणन. 
सगळो कथासंग्रह वाचतकच खंयची कथा बरी आनी खंयची वायट 
अशी मोलावणी करपाक जावचें ना. तरी आसताना 'बंगलो' हे कथेचो विशय 
एके सत्यपरिस्थितिचेर आदारीत आसा आनी ताका लागून वाचपी नक्कीच 
तातूंत समरस जाले बगर रावचो ना. गोंयचे नामनेचे सिनेमा दिग्दर्शक लक्ष्मीकांत 
शेटगांवकार हांचो 'बागाबीच' हो चित्रपट पळयतकच प्रेक्षकांक जशी 
अस्वस्थताय भोगली तशें कितेशें ही कथा वाचतकच जालें. काणकोणा 
दर्यादेगेर रावपी लोक बरे बरे बंगले बांदून, बरो येवकार सुवाळो घडोवन हाडून 
बरें पेजाद भाडें मेळटा म्हण ते आशेन मागीर विदेशी पर्यटकांक सिजनाच्या 
समयार बंगले तांचे सुवादीन करून आपूण चुट्टांचे खोपीत रावपी अशा 
विशयावयली ही कथा. 
साहित्यांतल्यान समाजप्रबोधन कशें जाव येता हें बर्‍याचशा प्रमाणांत 
कुमुदाच्या कथांनी जाणवता. साहित्यिक आपूण जावन प्रबोधन करीना वा तो 
उपदेशय करीना, पूण जे तरेन कथेची निर्मिती जाता आनी विशयाक न्याय 
दिवपासारखो आशय तातूंतल्यान सांपडटा तोच परीणामकारक थरता आनी 
हातूंतल्यानच समाजांत बदल घडत वतात. ते नदरेंतल्यान ह्यो कथा आसात 
अशे म्हणू येता. हे लेखिकेचो हो पयलोच कथासंग्रह आनी हातूंतल्यो कथा हो 
ताणे केल्लो नवोच यत्न अशें समजून घेतल्यार तांत्रीक नदरेन खंयूय चुको 


उरल्यो जाल्यार तांचेर आडनदर करप समा जातलें. सगळेंच किते एकदम ब्रेंडेड 
मेळटलें अशें समजुचें न्हय. ब्रेंडेड जावपाक लेगीत काळ वचचो पडटा. ते 
नदरेन ताचो फुडलो कथा संग्रह हाच्याकूय बरो येतलो म्हण बाट पळोवची 
पडटली. ताच्यो कथा सुटसुटीत आनी त्यो सरळ वतात. संघर्श आसा, संवाद 
आसात, पूण कांय कडेन फाव तशी वातावरण निर्मिती जावपाक जाय 
आशिल्ली, हें जाणवता. त्यो वाचनीय तर जाल्यातच आनी कथा ज्या ओघान 
सुरू जाता ताची गती खंयच धील पडूक ना. कथा सोंपमेरेन ती वाडत गेल्या 
आनी फाव तसो तिचो शेवट जाला. 

बरोवप्याक मानसशास्त्रीय नदर आसा हें जाणवून येता. मनशाच्या 
सभावाचें परीक्षण जुस्त फाव तशे जालां ही आनीक एक जमेची बाजू. 
साहित्यांत सातत्य आनी साधना राखली जाल्यार फुडाराक हे लेखिकेक बरो 
फुडार आसा. समाजांतलें जें किते बरें वायट आपले नदरेक जाणवता तें 
साहित्यकृतींतल्यान वाचप्यांकडेन पाबोबप हें बरोवप्याचें काम.ह्या कामांत 
लेखिका यशस्वी जाल्या. कथा बरी रूपकारक येतली जाल्यार तिचो विशय 
सोदपासावन ताची मांडणी आनी विशयाक सोबता तेप्रमाण पात्रांची आंखणी, 
तांच्या तोंडांतले संवाद ह्यो सगळ्यो गजाली सादून येवपाक जाय. ती नदर 
लेखिकेक आसा. 

कथा लेखनाचे बाबतींत एक गजाल सामकी ध्यानांत दवरपाक जाय ती 
म्हणल्यार एखादी कसलीय घड़णूक वर्णन करतना मागीर ती सुखाची आसू वा 
दुखाची आसू, वाचतल्याचो रसभंग जावपाक फावना. तशे घडटा तेन्ना ती 
कथा खंयतरी सदळ जाल्या अशें जाणवपाक लागता. देखून हे गजाली कडेन 
चत्रायेन पळोवन वाचतल्याचो रसभंग जावंचो ना ही गजाल ध्यानांत दवरप 
गरजेचें. देखून कथा रचनेच्या हेर घटकां बरोबरच वाचक एक म्हत्वाचो घटक 
आसता हाची पुराय जाणीव साहित्यिकाक आसपाक जाय. कित्याक तर कथा 
बरी जाल्या काय वायट जाल्या वा तातूंत कितें उणिवो आसात वा खंय 
अतिशयोक्ती जाल्या हें तो थारायतलो, तो वाचकाचो अधिकार, देखून 
वाचकाच्या मताकय म्हत्व आसपाक जाय. 

ह्यो सगळ्यो कथा वाचून तातूंतल्या विशयांचेर मंथन करतकच आनीक 
एक गजाल जाणवून आयली ती म्हणल्यार ह्या कथांतलीं पात्रा मनीसकाय होच 
धर्म मानतात आनी समानताय हें आपलें तत्व मानतात. 'उमळशीक' हे कथेत 


एका मेकानिकाच्या मनांत दुकानाचेर काम करपी एके चलयेविशीं मोगाच्यो 
भावना उचंबळून येतात, पूण तिचेकडेन तो त्यो उकतावपाक शकना आनी 
कोणाकडेन तरी रकाद दिवन धाड़टा, तें आयकतकूच ती चली काचाबूल 
जाता. ताचे तकलेंत असो विचार रीगत हें तिणे चितूंकच नासले, कित्याक तर 
त्या दोगां भितरल्या राहणीमानात खूब फरक आसलो. लेखिकेन हें जे तरेन 
वर्णन केलां तें वाचतकच तकलेंत येता- आरे, मनशा सारको मनीस तो, काम 
करून कमायता, मागीर ते चलयेचेर मोग करपाचो आनी भावना उकतावपाचो 
अधिकार ताका कित्याक आसचो न्हय ? 
आनी मार्वसान म्हण कितें सांगलां तर? सगळी मनीसजात एक. हांगां 
गरीब-श्रीमंत हो भेदभाव ना, उच्च-नीच हो फरक ना आनी मुख्य म्हणल्यार 
तो नास्तिक. कांय कथांनी म्हाका असल्या गजालींचो दिश्टावो जालो. घर' 
कथेतलें फुलकान्नीचें एक धाकटलें पात्र अशे तरेन आवय-पुताच्या मनाचेर 
परीणाम करता जशे कितें तिच्या उतरांतल्यान जाणवता, प्रसाद पाकळी लावन 
कांय जावपाचें ना, फातराचे मुर्तीत देव नासता मनशाचे वागणुकेंत बरेपण 
आसता आनी ह्यो पावलखुणो आपुणशींच विचारांची सांखळ जाल्या. 
हे निमतान इतलेंच सांगन दिसता. साहित्यिकाक समाजांत भोंबताना वा 
वाबुरताना आपली नदर आनी कान जागृत दवरून वावुरचें पडटा आनी तेच 
बरोबर दीसपट्टी घडटल्या गजालींची ताका जाणीव आसची पडटा. फकत 
आपूण आनी आपले शेजारी पाजारीच न्हय, तर भोंवतणचो वाठार, गांव, देश 
आनी जग हें सगळें नदरेच्या आंवाठांत येवपाक जाय. आमचो देश व्हडलो 
आसा. तेभायर जगांत कितलेशेच देश आसात. त्या देशांच्या सामाजीक 
वातावरणाचो आनी अर्थकरणाचो-प्रभाव आमचे सस्कृतायेचेर आनी 
समाजाच्या परिवर्तनाचेर तशेच पुनरूत्थानाचेर पडत आसता. अशें आसलें तरी 
मुळांतलो मनीसकायेचो सिध्दांत बदलूंक दिवपाक जायना आनी हें तर 
साहित्यिकाचे लेखणेंत आसा ताची जाणीव दवरपाक जाय. 
'पावलखुणो, ह्या पयल्या कथासंग्रहाचे सृजन निर्मिती प्रक्रियेक 
शुभेच्छा... 
- हेमा नायक 

बंगलो 


म्हि तो एक नेमूच जावन पडिल्लो. दर फवटीं भुरग्यांचे शाळेक सुटी 
पडली काय म्हाका कुळाराक वचपाचे वेध लागतात. कुळार तशें चड पयस 
न्हय. काणकोणा मास्तिमळार. आमी रावतात मड़गांवां. धाकले गाडयेन 
आयल्यार अर्दवर ते पाऊण वराभितर पावता. पूण हरशीं म्हण केन्ना वचपच 
जायना. ताका लागून भुरग्यांचे सुटयेची वाट पळयत रावचें पडटा. फाटल्यो 
चार-पांच फावटी सुटयो पडल्यो आनी गेल्यो, म्हजें मात वचप जालें ना. 
केन्नाय अशेच एक दीस गेलें, रातचें रावलें आनी दुसऱया दिसा सकाळीं परतले. 
पूण हे फावट मात दिवाळेची सुटी काणकोणा बरी मजेत सारपाची हें थारावन 
हांव भुरग्यांक घेवन रावपाचे तजविजेन आयिल्लें. पयलीं बिराडान रावतालीं 
तेन्ना केन्नाय येवप जातालें. शेजारी मातशी नदर दवरतालीं घरा दाराचेर. पूण 
आतां फ्लेटांत सगळेच अनवळखी. कोणाची खबर कोणाक उरना. मन सोडून 
रावपाक मेळना हें आवयक खंय कळटा ? तिका तर आपली धूव कितलेय दीस 
रावता तितली थोडी. घरा परतुपार्चे नांव काडल्यार तिगेलें पालूपद आसतालें, 
“आयले आनी गेलें तें.... खूप तेपान आयले म्हण कितें चार दिसांवयर 
रावपाचें आसा? बेश्टेंच येता आवयच्या दोळ्यांक उदक लावपाक!'” 
वचनासतना रावलें जाल्यार आनी माणसुकी ना, ताका आनी आमची याद 
जाता?' अशीं त्रोसां कानार आदळटात. पूण तरी मेळटा तेन्ना हांव कुळारा 
वचपाचो नेम कसोच चुकयना. 

कुळारा वतकच सगळ्या इश्टिर्णीची, सोयर्‍यांची याद जावपाक 
लागता. मागीर हांव लार्गी-लार्गी आशिल्ल्या इश्टिर्णीगेर वचूंन येतां. वतगच 

कळटा हांव “बारीक जालां' कांय 'मोटें जालां' तें... अशें जायतें आयकुपाक 
मेळटा. 

कुळारा येवन मातशीं थीर जाल्लीं. दोन दीस जाल्ले. भुरगींय रमिर्ल्ली . 
इतल्यान म्हजो धाकलो भाव दिनेश आपूण पाळोळ्यां वचून येतां म्हण स्कूटर 
घेवन भायर सरलो. ' हावूंय येता मरे तुजे बरोबर'' आशे म्हणीत ताचे बरोबर 
वचपाक हावूंय भायर सरलें. 

“तूं कित्याक वता गो?'' आवयन विचारलें 

“खूप तेप जालो न्हय गे पाळोळ्यां गेल्यार, तो वताच न्हय, बेश्टेंच वता 
गे ताचेबरोबर ' 

म्हाका वचपाची उमेद आयिल्ली. 

“आगो, तूं वताच जाल्यार आशागेर मात्शें वचून यो... तिणे म्हणले 
हें आनी आशा कोण? हांव चिंतपाक पडलें. मागीर तिणेंच सांगलें, “आगो 
म्हजी मावसभयण. तें तुजी सदांच याद काडटा. तांणी पाळोळ्यां व्हडलो बंगलो 
बांदला. रावपाक लागल्यार आतां स म्हयने जातले. म्हाका सांगतालें तें, रूपा 
आयलें जाल्यार आमगेर धाड हां म्हण. '' 

“मागीर घरप्रवेशाक म्हाका तिणें कित्याक सांगूक ना तर ? 

“आगो घरप्रवेश सामको गडबर्डीत केलो तांणी, म्हणटालें तें रूपाक 
सांगूक ना म्हण. पूण तूं आयलांच न्हय, वचून यो. ताकाय बरें दिसतलें.'' 
म्हाका मात तिडकच मारली. गडबर्डीत जाल्यार कितें जालें, म्हाका सांगपना ? 
फोन करपाक जायना आशिल्लो? तिका बरें दिसतलें खंय, दुसर्‍याक बरें 
दिसपाक जाय म्हण आमी करप, आमकां बरें दिसता ते कोण करीना... हांव 
बडबडत रावलें. 

“आगो, सांगूक ना तें बरें जालें म्हण. आपयलां म्हणटकूच तुका मुद्दाम 
येवंचें पडटले आशिल्ले. आनी बरीशी भेटवस्तय व्हरची पडटली आशिल्ली. 
तेंवूय तुजे उरलें.'' अशें म्हणून दिनेशान म्हर्जी फकाणां केलीं. 

“बरें आंसा, थय वतां आनी तिचेर इल्लो शीण काडून येतां.” अशें 
म्हणत दिनेशाबरोबर हांव वचपाक भायर सरलें. वतना वाटेर म्हाका जायत्यो 
आदल्यो इश्टिणी मेळळ्यो. हांव जाणा आशिल्ले, म्हज्या खुबश्या इश्टिणींचें 
थंयच लग्न जावन त्यो पाळोळ्यांतूच रावतात म्हण. आनी खरेंच ह्यो सगळ्यो 

इश्टिणी म्हाका खूप तेंपान मेळिल्ल्यान म्हाका वाटेंत रावत रावत बच्चें पडलें. 
तांच्यो बऱ्यो वायट खबरो आयकुपाक मेळळ्यो. वतां वतां कोणे तरी दिनेशाक 
पळोवन व्हडल्यान उलो मारलो. ओ म्हणत आमी कुशीक पळयलें. ताच्या 
इश्टाली आवय घरा सामकाराक झाडां रोयताली. आमकां पळोवन ती आमचे 
म्हऱ्यात आयली. 

“तूं रूपा न्हय गो?” म्हाका ती ज्युस्त वळखली. हय न्हयशें रूप 
पारखितकच मातशी वळख पटली. पयलीं तिणें भुरग्यांक लागून खूब त्रास 
काडल्यात. आमगेर ती यो वच करून आसताली. बरोच बदल मात जाल्लो 
तिच्यांत. ती बरे देगेचें कापड न्हेशिल्ली. केसांचो चापून चोपून आंबाडो 
घातिल्लो. पळोबपाक दिसतालें ही खंयतरी वता आसूंक जाय ना तर 
खंयच्यान तरी आयल्या जायत ! 

हांबे तिका म्हणले, आई तूं खंय वता, कांय वचून बी आयल्या गे? ' 

““कित्याक गो बाय ?' 

“तूं खंय तरी गेल्ले भशेन न्हेसल्या म्हणून म्हणटा गे, '” 

“आगो, हांव खंय वचना, हांगा अशेंच, खंयीय गेल्ले भाशेन बरें बरें 
न्हेसून रावचें पडटा. पयलींचें कांय उरूक ना. दीस भर जात्रेक आयिल्ले भाशेन 
लोक बरें बरें कपडे न्हेसून हांगासर येतात. मागीर आमकांय घरांत कसले कार्य 
आशिल्लेभशेन बरें बरें न्हेसून रावचें पडलें ना? असलें आमी केन्नाच पळोबंक 
नाशिल्लें. फुडें फुडें किते पळोवंचें पडटा देवाक खबर.... 

“हय... खरें गे आई तुजें, हे सगळे पळयतकच अजाप दिसता.'' अशें 
म्हणत आमी फुडें गेलीं. 

“किते रें दिनेश? घरच्या लोकांक लेगीत बरें बरें न्हेसून रावपार्ची बंदना 
मरे. म्हणटकच आमची मावशी बंगल्यात रावता जाल्यार ती शालूबी न्हेसून 
रावता आसतली न्हय रे ? ” आमी फकाणां मारीत मावशेगेर पावली. 
येदो व्हडलो बंगलो... पयलीं हांव त्या बंगल्याक पळयतूच उरलें. आई 
सांगताली तसोच हो बंगलो आशिल्लो . 

“दिनेश, गॅलरीत झोपाळेबी बरे लायल्यात मरे.” 

“आगो झोपाळेच कित्याक? गॅलरीतल्यो लायटी पळय कश्यो दिसतात 
त्यो. दिनेशान म्हणले. 

““हय मरे, पेटयतकच सुंदर दिसतल्यो न्हय रे. एक दीस मावशेगेर 
रावपाकूच येवचें पडलें..'' उलयत उलयत आमी गॅलरीकडे पावली. हांवें 
दिनेशाकूच मुखार धाडलो आनी हांव फाटल्यान गेलें. दिनेशान दाराकडेन वचून 
मावशे. ..मावशे म्हण सादयलें. पूण दार उकतें जालें ना. 

“आरे, उलो मारूं नाका. बॉल खंय आसा ती पळय.....बंगलो 
तो....ना जाल्यार आनी कसलीय शिश्टम आसत.... 

“खरेंच मरे हो मावशेचोच बंगलो ? '' 

““हय गो. आमी आयिल्लीं हांगां घरप्रवेशाक. 

“तशें जाल्यार हांव पळयतां, अशें म्हणत हांवें दारा कुशीक 
आशिल्ली बेल दामली आनी दार धुकल्लें. इतल्यांत दार उगडीत एक फॉरेनर 
दादलो आनी बायल भायर आयली. घडये ती घोव-बायल आसत, हांव तांकां 
पळयतच उरलें. आवयस ! मावशी अशी कशी जाल्या.. ?' 

दिनेशान म्हाका ल्हवूच चिमटो काडलो आनी बोगी राव म्हण 
शिटकायलें. दिनेशानूच तांकां विचारलें, आशा म्हणटात तें खंय रावतां ?'' 
तांकां आशाचें नांव घेतकच रोकडेंच कळळें. तांणी दार्वेबटेन बोट दाखयलें. 
आमी तेवटेन पळयलें. त्या बंगल्याचे कुशीक एक चुडटांची खोप आशिल्ली. 
ते खोपीक वयल्यान पत्रे घातिल्ले आनी कुशीक चुडटां बांदून चुडटांची वणत 
केल्ली. दार लेगीत चुडटाचेंच आशिल्ले. पूण भायर मात कोणूच नाशिल्लो. 
फकत एक लाकडी खुर्ची आशिल्ली. येदो व्हडलो बंगलो आनी कुशीक 
चुडटांची खोप, कितें बाये ही अवदिसा ! ल्हान भुरग्याक दिश्ट लागपाक जायना 
म्हण खंय इल्लोसो काळो तिबो लायतात, तशेंच कशे दिसलें म्हाका ! 

“आरे, दिनेश, मावशेन दिश्ट लागपाक जायना म्हूण बंगल्या कुशीक 
ही चुडटांची खोप बांदल्या काय किते रे... ?'' हावे मात्शें मोट्यानूच म्हणले. 
दिनेशान म्हाका परतून ' ओगी राव गो” म्हणलें आनी ल्हवूच चिमटो काडलो. 
दिनेशाकूय कांयच समजना जालें. फॅरेनर मात त्या बंगल्यातल्यान आमची मजा 
पळयतालीं. उबे रावपाक लेगीत आमकां लज दिसपाक लागली. आमी ते 
खोपीचे लागीं गेलीं. भितर कोण दिसता कांय म्हण दिनेशान चुडटाचें दार 
कुशीक काडून पळयलें. पूण ताका कोणूच दिसलोना. इतल्यांत तांणें एक युक्‍त 
लड़यली. थंयची एक लांब बड़ी घेतली आनी खोपी वयर घातिल्ल्या पत्र्याचेर 

ती बड़ी मारून आवाज केलो आनी मोट्ट्यान “ओ...घरा...' म्हण उलो मारलो. 
मावशे म्हणपाकूय भ॑य. हांवें ताका पयलींच सांगून दवरिल्लें, खोपीकडेन वचून 
मावशे म्हण उलो मारू नाका हां. तातूंतल्यान आनी कोणूय भायर सरत ... हांगा 
पळयत जाल्यार सगळे वेगळेच कशे दिसता. “कोणाची घरा आनी कोण रावतात, 
तें कायच कळना रे बाबा. 

इतल्यांत पत्र्याच्या आवाजान मावशी भायर आयली. 

मावशेन म्हाका पळयलें आनी 'बाय' म्हण घटट वेंग मारली. 

“केन्ना आयलें गो तूं... ? कशें आसा गो ? एकलेच आयलां.. ?'' अशे 
जायते प्रश्‍न एकाच दमांत तिणे म्हाका दारांतूच विचारले. म्हाका म्हजी आवय- 
बापूय, भाव-भयणां सगळीं 'बाय' म्हण उलो मारताली. ताका लागून मावशीय 
म्हाका बाय च म्हणी. बाय म्हणना बरोबर म्हाकाय मात्शे आपलेपण कशे दिसले. 

“ आगो, तुमकां भितर आपोवपाचें सांडून हांव हांगाच उलयत राबलें, 
यो मुगो भितर '' 

“मावशे, तुमची ही कसली गे दशा जाल्या अशें म्हणू... ?' कांयच 
कळना, ही तर म्हणटात मावशेन बंगलो बादला म्हण. हावे केन्ना आयकल्लें, 
घरबी सोडचें पडलें जाल्यार खंय घरा कुशीकूच इल्लीशी खोप काडून रावतात 
म्हण. पूण मावशेच्या कपलाक तर चंद्रा येदो तिबो आसा. शी....... थुमेकाल. 
कित्याचें कितेंय तकलेंत येता रे बाबा... दिनेशाक विचारतलें म्हळ्यार तोवूय 
लागीं नाशिल्लो. म्हज्यान कशेंच रावपाक जालें ना. हांवेंच धीर करून 
मावशेकूच विचारलें, ''मावशे,... आई म्हणटाली, आशा मावशेन व्हडलो 
बंगलो बांदला म्हण. पूण तुमी हे चुडटांचे खोपीतशीं कित्याक रावतात ? 
बंगलो विकलो कांय कितें गे?” हें आयकना बरोबर मावशी खो...खो करून 
हांसपाक लागली. 

“आगो बाय, हांवे बंगलो विकूक ना. तो फॉरेनराक रावपाक भाड्याक 
दिला. दिसाक चार हजार रूपया भाडें मेळटा. धा -बारा दीस राबल्यार पन्नास 
हजार रूपया जाले ना. मागीर इतके पयशे मेळटात जाल्यार थोडे दीस हे 
खोपीत रावपाक कितें जालां ? 

“आवयस, ' मावशेन म्हाका हे कांय न्हय करून सांगलें. पूण हांव मात हें 
आयकतूच उरलें. 

“मावशे तुमचें सामान गे ?'' ......... 
“` आगो तातुंतल्यो दोन कुडी हांबें दवरल्यात. तातूंत सोफा, खुर्च्यो, 
आलमारी, खाटी,.... सगळें सामान त्या दोनूय रूमांत भरून दवरलां. 
मनात म्हणलें, येदो व्हडलो बंगलो आसून लेगीत हें सगळें सामान कवळूनच 
दवरचें पडलें तर. चुरचुरे.... त्या सामानाचे ! ' 
चुरचुरे, हे उतर मावशेच्या कानार पडलें. 
““ किते गो बाय....? कोणाचे चुरचुरे, ' मावशेन म्हणले. 
“ कोणाचे ना गे मावशे.... हांव चित्तालें, तुमी आतां कितलो तेप हे 
खोपीत रावतर्ली कांय म्हण. ' 
“ आगो होच सिजन गो तो, जानेवारी, फेब्रुवारी आनी मार्च हे तीन 
म्हयनेच जोडपाचे, मागीर पावसाचे दीस न्हय. आगो, हे सगळे बंगले दिसतात 
न्हय त्या सगळ्या बंगल्यानी फॉरेनर भाड्यांनी रावतात. भाडेंय भरपूर मेळाटा. 
बंगल्या कुशीक त्यो इल्ल्यो इल्ल्यो खोपी दिसतात न्हय तातूंत त्या बंगल्याचे 
मालक रावतात. तें पळोवन म्हाकाय दिसलें हांवे कित्याक करचें न्हय. म्हणून 
हांवेय म्हजो बंगलो भाड्याक दिलो. '' 
“ हय गे, खरें गे तुजे, पूण सोयरीबी कोणूय आयली जाल्यार हे 
खोपीतूच दवरतली ? 
““आगो , आतां कोण कोणागेर रावता ? येतात आनी वतात...'' आशें 
म्हणून मावशेनूय म्हाका एक थोमणो मारलो. 
“` बसात हां, च्या करतां,'' अशें सांगून मावशी भितर गेली. 
“मावशे, नाका गे च्या, काळोख जालो, आईन बेगीन यो म्हणला. '' 
“ आगो तूं पयलेच फावट आयलां आनी कांय घेनासतना वता ? म्हजो 
बंगलो तुका दाखयतली आशिल्लीं. पूण दाराक चावी केल्या. आत्तांच भायर 
सरल्या आसतली ती !'' 
आवयस... मावशी किते उलयता ती थक्क जावपासारकीच.... 
"चाळीस-पन्नास लाख मोडून आनी त्रास काडून बंगलो बांदप आनी मालकीण 
म्हण दार उघडून भितर वचपाचोय हक्क आपणाक नासप...शी...!' 

'मनशाक पयशांचे आशेन इतलो गुलाम करून उडयला कांय?” हें 
सगळे चिंततूच हांव आनी दिनेश घरा परतली. आई म्हजी वाट पळयताली. 

“बाय आयले तूं. '” 

“हय आई. मावशेगेर वचून आयलें. पळयलो हांवें मावशेचो बंगलो. '' 

““आवडलो मुगो बंगलो तुका ? 

'कितें सांगू? मावशी आवडली कांय मावशेचो बंगलो आवडलो म्हूण. ' 

हांव मोने जाल्ले. कुळारा येतना दिसतालें आपलें एक ऐसपैस 
व्हरांड्याचें घर आसचें, तातूंत कुटूंब नंदचें. खूब मनशां आसचीं. एकामेकाची 
काळजी घेवपी. खंयूय हुस्क्यामेकळे वचपाक मेळचें. पूण पाळोळ्यां मावशेलो 
बंगलो पळोवन न्हय नसते विचार घेवन परतले. पयशांचे आशेन बांदिल्ले बंगले 
भाड्याक दिवन आपणे चुटटांचे खोंपीत रावपी दळडिरीं मनशां पळयलीं आनी 
एक खोल निर्शबणी घेवन हांब कुळारासावन घरा येवपाक भायर सरलें... 


कक 

व वी नव्या फ्लेंटाचो आज घरप्रवेश. वरूण माधवालो तिसरो भाव. 


फ्लॅटांत मोठो बोवाळ चलतालो. माधवाली आवय मात गॅलरीत एके खुर्चेचेर 
बसून येतल्या वतल्याक पळयताली. पूण तिचें लक्ष नाशिल्लें. तिचे म्हऱ्यांत 
कोणेय वचून माई म्हूण उलो मारतकच ती हांसताली. हरशीं घरांत सगळ्यांत 
चड़ बोवाळ करपी ती. आयज मात निरशेल्ली आशिल्ली. आयिल्लो दरेकलो 
तिका हडकिलेबगर भितर वचनाशिल्लो. हें सगळें हांव थंय उबे रावन 
नियाळटाले. 

माधवाले दोगूय भाव विनोद आनी मनोज फ्लॅटांत रावपाक गेले तेन्ना 
माई इतकी निरशेवक नाशिल्ली. आतां घडये निमाणो चलो माधवूय घर सोडून 
वचत म्हण माई भियेल्या आसतली. अशेंच जावूक जाय. माई म्हन्यांत हांव 
वचूं ? ह्या वेळार माईक कोणाची तरी गरज जाय आशे म्हाका दिसलें. 

माधव म्हज्या घोवालो इश्ट. आमचें येवप-वचप आसतालेंच. 
माधवाली आवय बाबड़ी सादी. तिका खूब उलोवंक जाय. कोणूय आपणागेर 
आयलो जाल्यार ती उमेदी जाताली. सगळ्यांची विचारपूस करपी. घरांत 
आयिल्ल्याक उठ-बस करपाक, च्या-पाण्याची वेबस्था करपाक तिका 
सांगपाची गरज नाशिल्ली. माईल्या ह्या गुणाक लागून माईगेर येतल्या- 
वतल्याक परकेपण दिसना आशिल्लें. तिगेल्या ह्या सभावाचो गूण माधवाकूय 
आयिल्लो. 

माधवाल्या बापायचो ल्हानसोच एक पसरो आशिल्लो. घराचे एके 
कुशीक पसरो आनी पसऱयाच्या व्हरांड्याचेर लांब दोन सोपे आशिल्ले. ताका 

लागून गांबचे जाण्टे लोक पसऱ्याचेर मुद्दाम विडी फुकपाचें निमित्त करून त्या 
सोप्याचेर येवन बसताले. तांच्यो गजाली आयकतां आयकतां माधवाल्या 
बापायचो वेळ बरो वतालो. पसरो ल्हान आसलो तरी गावांत फामाद 
आशिल्लो. माधवाल्या बापायक गांवचे लोक 'आबा' म्हणटाले आनी 
माधवाले आवयक 'माई' थंयचे उटून हांव माई म्हऱ्यांत गेलें . माईल्या खांदाचेर 
हात दबरलो. माईक ताची जाणीव जाली. 

'माई , आयज तूं निर्शेल्ल्या भाशेन दिसता मगे? हावे विचारलें. 

“हय ... कितें करूँ माईन म्हणले. विनोद आनी मनोज पयलीं 
फ्लॅटांत रावपाक गेले तेदेवेळार म्हाका कांय दिसलेंना. आतां हुस्को कसो 
दिसता. माधवाचें लग्न जालें आनी बरूणान आपली वाट धरली. माधवाच्या 
लग्नाचीच वाट पळयतालो दिसता हो. आतां खऱयांनीच म्हाका भ॑य दिसपाक 
लागला. माधवूय घर सोडून वचना मुगो? ना...ना अशें तो करचो 
ना.''सपनेल्ल्यावरी जावन माई बडबडपाक लागली. 

“आगे माई, तूं बेश्टीच हुस्केता. माधव तुमकां सोडून खंय वच्चोना. '' 
इतल्यांत थंय आबा पावलो. तिचें दुखेस्त मुखामळ पळोवन आबानूय तिची 
समजूत घातली. 

“आगो, भुरगीं आपणाक जाय थंय वतली. आमी किते करतलीं ? जण 
एकल्याचो प्रस्न. आमी तोंड वाकडें करून बसप समा न्हय. येता त्या प्रसंगाक 
तोंड दिवपाक शिकूक जाय. फ्लॅटांत रावपाक गेल्यार कितें जालें? माधव तुजो 
आसाच न्हय. विनोद आनी मनोज लग्न जावन फ्लॅटांत रावपाक गेले पूण ते यो 
वच करून आसातच. आनी आतां वरूण कितें गोंय सोडून गेला ?'' अशे तरेन 
आबान माईची समजूत घातली. 

माधव आनी ताची बायल माधवी दोगांय एकाच ऑफिसांत काम 
करताली. सभावान ती बऱ्या गुणाची आशिल्ली. घरांतलें सगळें काम आपूण 
करताली. माईक कसलेच त्रास नाशिल्ले. उपरांत माधवागेर दोन भुरगी जाली. 
भुरग्यांच्या बोवाळान परतून घर भरिल्लेभाशेन दिसपाक लागलें. आबा-माई 
सामकी उमेदी आशिल्ली. भुरगीं माईच्या फाटल्या-फुडल्यान आसतालीं. माधव 
आनी माधवी दीसभर घराभायर आशिल्ल्यान भुरम्यांक आवय-बापायपरस 
माईचीच चड गोडी लागिल्ली. तीं तिका खंयच वचपाक दिनाशिल्लीं. खंयूय 

बतली जाल्यार तांकां न्हिदोबन वा कळूंक दिनासतना बच्चें पडटालें. माईकूय 
तांची संवकळ जाल्ली. रातची न्हिदता आसतना माई तांकां काणयो सांगताली. 
ताका लागून तीं दोगांय माई म्हऱ्यांतूच न्हिदताली. घरांत भुरगीं आशिल्ल्यान 
दीस केन्ना उजवाडटा आनी केन्ना सरता तें कळचना अशें ती सगळ्यांक 
सांगाताली. आतां त्या भुरग्यांची पिराय दोन-तीन वसाँची जाल्ली. 

माधवाल्या घरालागसर शाळा आशिल्ली. भुरग्यांक हाड व्हर करपाचें 
काम आपूण करतली म्हण ती सामकी उमेदी आशिल्ली. पूण माधवाच्या मनात 
तांकां थंयसल्ले शाळेंत धाड़पाचें नाशिल्लें हें तिका बाबडेक खंय खबर? पूण 
माधवीक मात माधव्राचो निर्णय मात्तूय आवडूक नाशिल्लो. आबाक आनी 
माईक सोडून वचप तिच्या जिवार येतालें. पूण माधव आयकूपाक तयार 
नाशिल्लो. भुरगीं बरी शिकपाक जाय जाल्यार घर सोडून शारांत वच्चेंच पडटलें, 
अशें ताका दिसतालें. 

“विनोद आनी मनोज घर सोडून गेलेनात? आमकांच कित्याक रावपाक 
जाय? ” | 

“आरि पूण हें केदें व्हडलें घर, हें आंगण, ही झाडां आमच्या भुरग्यांक हें 
आवडटा. हांगा ती रमल्यांत. तांकां फ्लॅटांत रावपाक आवडचेंना. तांकां थंय 
असले आंगण मेळचें ना. ती घुस्मट्टली. '' 

“आगो तशे दोनूच दीस जातलें तांकां. मागीर संवय जातली. पूण 
माधवी, हें माईक कशे सांगप तें मात तूंच कर. ' 

हें आयकून माधवीचे कित्याचेरूच लक्ष लागना जालें. माई-आबा 
बगर म्हज्या भुरग्याचें कशे जातलें ?' 

एक दीस माधवीन माईक म्हणले, “जाणा मुगे माई, माधव खंय 
भुरग्यांक हांगासल्ले शाळेंत घालचो ना. पणजेच्या स्कुलांत घालतलो म्हणटा. 

“आगो, इतले लागीं शाळा आसून तुमी पयस कित्याक घालतात 
तांकां ? हाल जातले मुगो तांचे. 

“माई तूं हें माधवाकूच सांग. अशें म्हणटकच माईन एक दीस 
माधवाक विचारलें, ' माधव तूं भुरम्यांक पणजेच्या स्कुलांत घालता खंय ?' 

“हय माई, हांगासल्ले शाळेपरस पणजेची शाळा बरी आसता. व्हडल्या 
व्हडल्यांचीं भुरगीं पणजेच्या स्कुलांनी वतात. '' 

“आरे, पणजेची शाळा बरी आसूं, हांवें खंय ना म्हणलां, पूण तुमी 
सगळे हेच शाळेंत शिकिल्ले मरे, आतांच ही शाळा बरी न्हय जाली? हांवे 
सगळी खबर काडल्या. हांगांसल्ले शाळेंतल्यो टिचरी भुरग्यांक बच्यो 
शिकयतात खंय. भुरग्यांक शाळेंत हाड-व्हर करपाचें काम हांव करतां न्हय. 
तुमी हुस्को करू नाकात. आजी व्हरून पायतली म्हणटकच भुरगीय उमेदीन 
नाचपाक लागलीं. पूण माधवान कशेंच आयकलें ना. ताणे आपलें तेंच खरें 
केलें. तशें पळयल्यार, माधवाकूच घर सोडून शारांत रावपाची इत्सा आशिल्ली. 
शाळेचें निमीत्त करून माधव घर सोडून वचपाची तयारी करपाक लागलो. 

माधवाल्या एका इश्टाचो मामा पणजे रावतालो. ताणें आपणाल्या 
गांवांत जागो घेवन घर बांदिल्लें. आनी आतां तो आपणालो पणजेचो फ्लॅट 
विकपाचो आशिल्लो. ही गजाल माधवाक इश्टान सांगली. हें आयकून 
माधवाक आयतीच संद मेळळ्या कशी दिसली. भुरग्यांक पणजेच्या स्कुलांत 
घालपाचें निमित्त करून माधवान माईक सुलूस लागपाक दिनासतना तो फ्लॅट 
विकतो घेतलो. ही खबर मात आबाक कळिल्ली. आबाक ही खबर आयकून 
खूब वायट दिसलें. माईक ही खबर आयकून धक्को बसचो न्हय म्हणन 
आबानूच ल्हव ल्हव करून ही खबर माईच्या कानार घातली, तेन्ना माईन 
आपल्या घराक पळोवन म्हणिल्लें, “ह्या हांसत्या घराक कोणाची दिश्ट 
लागली कोण जाणा. फुडें ह्या घराचें कशें जातलें ? घरांत दिवो कोण लायतलो ? 
तुळशीचे पेडयेर निरांजनांत वात कोण पेटयतलो ? 

माईन ही खबर कोणाक सांगलीना, माधवाचे बायलेक मात माईक 
आनी आबाक तोंड दाखोवपाचें धाडस जायनाशिल्लें. आमी करतात तें सारखें 
न्हय, अशें तिका दिसतालें. माईन ही गजाल माधवाक आनी माधवीकय 
विचारलींना. 

एक दीस माधव पडवेर पासयो मारीत चिंततालो. हांव हे घर सोडून वतां 
हें माईक कशें सांगप? माई आमचे बरोबर येतली कांय? घर सोडून दोगूय भाव 
फ्लॅटांत रावपाक गेल्ले आनी म्हज्या भरवंशाचेर ती आशिल्ली. हें तो मनातल्या 
मनांत चित्ता आसतनाच भटमाम माईक उलो मारीत भितर सरलो, “आगे माई, 
घरप्रवेशाची तारीख फिक्स केली. अक्षयतृतीयेचो दीस बरो आसा. फुडल्या 
सोमाराक अक्षयतृतीया, त्या दिसा केल्यार बरें,” अशें म्हणत भटमाम आबा 

म्हऱ्यांत दुकानात गेलो. माई भटमामाक पळयत रावली, हो आनी कितें 
उलयता, “माधव तुकां कळळे रें? भटमाम कितें म्हणटा तो?'' अशें तिणें 
माधवाकूच विचारलें. 

“माई, भटमाम म्हाकाच म्हणटालो हांवे पणजे फ्लॅट घेतला. तुका कशें 
सांगू हें हांव चित्तालों.'' हें आयकून माईक खूब वायट दिसलें. तिणें खरें 
म्हळ्यार ही गजाल आबाकडल्यान पयलींच आयकल्ली आनी तेन्नाच तिणें 
आपलें मन घट्ट केल्लें. पूण इतके बेगीन तो वचपाची घाई करतलो अशें माईक 
दिसूंक नाशिल्लें. हें सगळें फाटलें फुडलें येवजीत ती आपणाल्या मनांतल्या 
घराक विचारताली. ही भुरगी आपणाले घर-दार इतके बेगीन कशे विसरतात 
कांय? तिचें लक्ष कित्याचेरूच नाशिल्लें. ह्या जाण्टेपणांत आमकां ह्या 
भुरग्यांची खरी गरज, पूण तांकां ताचें मात्तूय दुख ना. दर एकलो आपले 
खोशयेंत आसा अशें पळयल्यार दिसतालें. तांची खोशी तीच आमची खोशी, 
अशें आमी आयज मेरेन म्हणत आयल्यांत आनी समजत आयल्यांत. अशें 
म्हणटा म्हणटा आमी आतां जाण्टी जाली, आमचे खोशयेचो कोणे विचारूच 
केलो ना, आनी आमकां कोणे समजूनय घेतलें ना. आसूं.... हाचे फुडेंय देवान 
तांकां सदांच खोशी दवरू अशें देवाकडेन मागतां, अशें म्हणून तिणें 
बशिल्लेकडच्यान देवाक नमस्कार केलो. 

भटान सांगिल्लेप्रमाण अक्षयतृतीयेक माधव आपल्या बायल-भुरग्यांक 
घेवन पणजे फॅलटांत रावपाक गेलो. वतना माधवीन माईक म्हणलें, “माई तूं 
आनी आबा येयात गे आमचेबरोबर, आमकां बरें दिसतलें.' 

“हय, जाणा हांव. पूण म्हर्जे घर, आबाचो पसरो आनी ही झाड़ां-पेडां 
तुमी सगळीं सोडून गेलीं. 

पूण आमी तांकां सोडूंक शकना.'' अशें म्हणून माईन आपले दोळे 
पुसले. खरें म्हळ्यार माईक भरिल्ल्या घरांत रावपाची संवंय जाल्ली. एकलेपण 
तिका खावपाक येतालें. घरभर तिगांय भुरगीं खेळटात कसो भास जातालो. दीस 
सोपना कसो दिसतालो. मागीर आबा बरोबर तिवूय पसऱयार वचून आपलो वेळ 
सारताली. 

माधवी मनांतल्यान खोशी नाशिल्लें. भुरग्यांक तर माईचो उगडास 
काडलेबगर दीस वचनासलो. माधवूय आबा-माईची याद जातकच खंती 

जातालो. फ्लेंटांत तांकां घुसमटल्या सारखे जातालें. सुटी पडली म्हणटकच 
सगळीं माई म्हन्यांत येताली. ते दीस तांचे उमेदीन वताले. 

फ्लॅटांत वचत सावन आरोग्यान तीं बरी नासतालीं. माईक कळटकच ती 
दोन दीस तांचे म्हऱ्यात येवन रावताली. पूण आबाखातीर तिका रोकडेंच बच्चें 
पडटालें. आयिल्ल्या दिसा सगळीं बरी आसनात म्हण माधव देव-धर्म करपाक 
लागलो. 

एकदीस माईन उलयतना सहज म्हणले, “आरे माधव, तूं थंय वचत 
साकून दुर्येत पडटा. तो फ्लॅट तुका बरो वचना कांय किते रे. तेचखातीर तुका तो 
फ्लॅट तुज्या इश्टान दिवंक ना मरे.'' माईन अशें म्हणटकच आबान दोळ्यांनूच 
माईक खुणायलें. आनी आबान विशय बदल्लो. माधवाक मात कितें कळपाक 
जाय ते कळिल्लें. पूण फुडे उलोबपाक तोंड नाशिल्लें. 

एक दीस माधवीनूच म्हणले, “जाणा मरे माधव आमगेर कामाक येता 
ती रूकमिणी म्हाका म्हणटाली. तुमी हांगां येत साकून बरीच आसनात. 
ब्राम्हणाक वाडात. ना जाल्यार होम बी घालात.'' तशें म्हणटकच माधवान ही 
गजाल माईक सांगली. माईन रोखडेंच आबाक सांगले आनी शुभ दीस पळोवन 
होम घातलो. आनी ब्राम्हणाकूय आपोवन जेवण घातलें. पूण कांयच उपेग 
जालोना. मजगर्ती का ळजाच्या आताकान आबाय सोडून गेले. आतां माई 
एकलीच उरिल्ली. भुरग्यांनी तिका आपणागेर व्हरपाचे खूब यत्न केले. पूण ती 
घर सोडून वचूंक कशीच तयार नाशिल्ली. त्या घराक आबाची याद आशिल्ली. 
तिका आतां एकूच हुस्को आशिल्लो. आपणाफाटल्यान ह्या घराचे किते जातलें ? 
ती घराचे वण्टीक पोशेताली, वण्टीकडेन उलयताली, आंगणातले तुळशीकडेन 
सरभोंवतणच्या माडाकडेन पळोवन भळ-भळ करून रडटाली. दारांत आबाचे 
आवडीचो एक माड आशिल्लो. आबा आपणालें सुख-दूख त्या माडाक 
सांगतालो. केन्ना केन्ना त्या माडा कुशीक बसून कांयच उलयनासतना विडी 
फुंकत बसतालो. आतां तो माड माईचो आदार आशिल्लो. माईचें दुख फकत 
माडाकूच खबर आशिल्ले आनी ती कोणाक सांगूक शकनाशिल्ली. 

एक दीस माधव देवळांत सांगणे करपाक जाय म्हण माईक घेवन 
देवळांत गेलो. खंयूय वचू तो माईक घेवन वतालोच. तसो आयजूय गेल्लो. थंय 
ताका ताचो इश्ट आनंद मेळळो. तोवूय सुखी नाशिल्लो. हें ताच्या तोंडावेल्यान 

कळटालें. ताचें दुखी तोंड पळोवन माधवान ताका रोकडेच विचारलें, आनंद 
किते जालें? तूं बरो ना कांय किते रे? सामकोच बारीक जाला. ' 

“'कितें सांगू? हांवे म्हर्जे घर विकलें आनी फ्लॅटांत रावपाक गेलों 
तेन्नाच्यान हांव समाधानी ना. हांवे घेतिल्लो फ्लॅट खंय बरो न्हय आशें म्हाका 
थंय रावतगच कळळें. बरें जावंचें म्हण हांवे कोण सांगता ती देवसपणां केली. 
पूण कांयच उपाय जालो ना. आतां हांव देवाक सांगणे घालपाक आयिल्लों.'' 
हें आयकून माधवानूच ताका आपली परिस्थिती सांगली. 

“जाणा मरे आनंद, हावूंय तो फ्लॅट घेत सावन सुखी ना. म्हाकाय तो 
फ्लॅट बरो वचनासो * दिसता. देखून देवाकडे सांगणे करपाक माईक घेवन 
अयिल्लों.”' हें सगळें उलोवणे थंय फुलां विकूंक बशिल्ठे एके फुलकान्नीन 
आयकलें. तिणें तांकां दोगाकूय आपणा म्हऱयांत आपयले. आनी आपूण 
तुमकां एक लहानशी गजाल सांगतां आशें ती म्हणपाक लागली. 

“कसली गजाल ?'' माधवान तिका म्हणले. 

“तुमचें उलोवणे हांवे आयकलें आनी हांव तुमकां एक ल्हानशीच 
गजाल सांगून शिटकावणी दितां.'' हें आयकून ते दोगूय आनी माई तिचे 
म्हर्‍्यांत बसले. “जाणा मरे बाबा, म्हाका पांच चले. म्हज्या पांचूय चल्यांची 
लग्नां जाल्यांत. म्हर्जे ल्हानशेंच घर, घरा सामकारा आंगण, घरा भोंबतणी धा- 
बारा माड, चिकू, निरपणस आनी सरभोवतणी फुलांची झाडां. त्या आंगणात 
म्हर्जी नातरां खेळटाली. घर भुरग्या-बाळांच्या आवाजान घुमतालें. आमच्या 
जाण्टेल्यांचे पिळगेंतलें तें घर, खरें म्हळ्यार आयज तें आमी सांबाळून 
दवरपाचें. पूण किते सांगू ..... ?'' 

“मावशे हें तूं आमकां कित्याक सांगता ?'' माधवान म्हणले, 

“बाबा तुमी जें उलयताले तें सगळें म्हज्याच घरांतलें कशें दिसलें 
म्हाका. आयज म्हर्जी सगळी भुरगी घर सोडून फ्लॅटांत रावपाक गेलीं. पूण 
तांकां कोणाकूच थंय बरें वचना जालें. तुमचेभाशेन तांणीय देवधर्म केले. एक 
दीस थयच्या एका भटान ताकां समजावन सांगलें; बाबानो, मूळ घर म्हळ्यार 
जाण्टयांली मिरास. ती आमी सांबाळून दवरपाक जाय. घराकूय मनशांची संवय 
जाल्ली आसता. घर सोडून वतकच घराच्यो वण्टी, घराचे वाशे यादीन रडटात. 
वण्टी मोब पडपाक लागतात, आनी मागीर ते एक- एक करून निखळपाक 

लागतात. तांचे “हाय आमकां लागतात. आर्मी दुसरेकडेन रावल्यारूय 
समाधानी उरनात. मागीर आमकां दिसता तें घर बरें वचना म्हण. खरें म्हणल्यार 
तशें कांयच आसना. घराकूय दिसता भरिल्लें हासते खेळते घर आतां रितें जालें. 
घरांत इतर्ली मनशां आसूनय तिनसांजचो दिवो पेटोबपाक कोण ना. घर आतां 
सासणाचें काळखांत उरतलें ही तांची चित्ता, आमकां तें कळना पूण मानसीक 
परीणाम जाता आमचेर. म्हणून हांव तुमकां जागयतां. आमोरेचेर घरांतलो दिवो 
पेटोवपाखातीर एकल्यान तरी घरांत रावचें.  माईक हें सगळे आयकून खरें 
दिसले. आपसूक तिच्या दोळ्यांतल्यान दुकां व्हांवपाक लागली. पूण ती 
कांयच उलयली ना. 

माईच्या दोळ्यांतली दुकां पळोवन माधवान मान सकयल घातली आनी 
तो फुलकान्नीच्या पांयां पडलो. “मावशे, तुज्या उतरांनी म्हाका म्हजी चूक 
कळ्ळी.'' माधवाक जाल्लो पश्चताप पळोवन माईक बरें दिसलें. जें हांव तांकां 
समजावंक शकली ना तें तिणें धपक्यांत करून दाखयलें. माईनूय 
फुलकान्नीमुखार हात जोडले. 

“हांव माधवा वांगडा आयिल्लीं ताका खोशी दवर म्हूण सांगणे 
करपाक. पूण हांवें कितेंच सांगलेबगर म्हर्जे दूख हे देवीन पारखिलें. आयज 
म्हजेय खोशयेचो विचार हे देवीन केलो. म्हजो तुकां साश्टांग नमस्कार. आयज 
हांव भरिल्ल्या मनान घरा वतां,'' अशें म्हणून थयच्यान माई माधवाच्या 
फ्लॅटांत आयली. घडिल्ली गजाल माईन माधवीक सांगली. माधवीन तर माईक 
घट्ट वेंग मारली. ' देवी म्हजोय तुका नमस्कार. तुजेखातीर आमी परतून घरा 
पावतर्ली 

आनी खर्‍ऱ्यांनीच सगळीं परतून घरा पावली. पूण एकूच खंत, हें 
पळोवपाक आबा नाशिल्लो. घर परतून भुरग्यांबाळांनी भरलें. घरा भोंबतणची 
झाडां तार्जी टवटवीत दिसपाक लागली. घराक घरपण आयलें, आबाचो माड 
खोशी दिसतालो. माईच्या तोंडार हांसो आयलो. ह्या सगळ्या वातावरणान 


कितल्याशाच तेपान माधवूय आतां खोशी दिसतलो . 
e+ 

स दांच सकाव्ठफुडें वासंती रानात वचपाक गेलां कांय ना हाची सुलूस 
घेवपाक दुर्गामावशी वासंतीगेर वचून येताली. आयजूय ती तशीच वासंतीगेर 
गेल्ली. वासंती ...ए वासंती आयज रानांत वचूंक ना गो?” दुर्गामावशेचो 
आवाज आयकून वासंती भायर आयले. 

“कितें जालें मावशे, सकाव्ठफुडेंशी ? 

““आगो आयजूच न्ही हांव सदांच सकाव्ठफुडें तुमगेर एक पासय मारून 
वतां. तुजें दार बंद दिसतकच तूं ना, रानांत वचपाक गेलें म्हण कळटा. मागीर 
हांव जाग करिनासतना परती वतां. आयज मात तुजें दार उगतें दिसलें म्हणून 
हांवे तुका जागयलें.'' 

“हांव जाणा गे मावशे, सकाळफुडें पासय मारलेबगर तुजें जायना म्हण. 
संवय जाल्या तुका ती न्हय? आयज हांव रानांतल्यान मात्शें बेगीन आयलें. 
घरांत तांदूळ नाशिल्लें आनी सामानूय हाडिल्लें नाशिल्ले. आतां हें सगळें 
हाडपाक सोसायर्टीत वचपाक जाय म्हाका. '' 

“तर्शे जाल्यार हांव आनी वेळ घेना तुजो. वच...वच'' अशें म्हणत 
मावशी गेली. हररशी म्हण येतना वतना उलो मारलेबगर हिचे पांय मुखार 
पड्चना. 

दुर्गामावशेलें आवयलें घर कारवार. लग्न जावन ती काणकोणां पावली. 
एक दीस वासंती दुर्गामावशेले चलयेच्या लग्नाक काणकोणां गेल्लें. थंय कोणा 
एकल्यान वासंतीक पळयलें आनी ताणें ताका मागणी घाली. वासंती कातीन 
गोरेंच आनी दिसपाक सुंदर. लांबायेन जुस्त जाय तितलें आशिल्ले. केस बी 

लांब आशिल्ले. कोणेय ताका पळयना फुडें पसंत करचें अशेंच तें आशिल्ले. 

वासंतील्या घरांत गरीबी. ताचो बापूय सदांच दुयेंत आसतालो. 
वासंतीली आवय दुसऱ्यांगेर कामाक वताली. केन्ना केन्नाय वासंतीय 
आवयबरोबर कामाक वतालें. वासंती सगळ्यांत व्हडलें आशिल्ल्यान घरची 
सगळी जबाबदारी वासंतीचेर पडिल्ली. आपणाक मागणी घाली म्हण 
कळटकच तें उमेदीन धादोसलें. पूण घरची परिस्थती, बापूय दुर्येत, फाटल्यान 
दोगी भयणी आनी अशे परिस्थितींत आपणालें लग्न कशे जातलें हे चिंतून तें 
निरशेलें . ना हांव लग्न जावचें ना. पयली म्हजे फाटले भयणीचीं लग्नां जावंदी. 
आवय-बापायक सोडून म्हर्जे तर लग्न जावप शक्यच ना. हें चिंतून वासंतीन 
लग्नाचो विशय तकलेंतल्यान काडून उडयलो . 

दुर्गामावशेले चलयेचें लग्न व्हडा थाटामाटांत जालें. चलयेक सोब 
सारक्यो भांगराच्यो वस्ती घालून दुर्गामावशेन चलयेचें लग्न केलें. वासंती मनांत 
म्हणटालें आमकां एके वेळचें जेवण सारखें मेळना थंय वस्तू घालपाचो आनी 
किते विचार करतलीं. लग्न म्हळ्यार कितें तोंडांत वडोवपाचो जिनस न्हय. 
पयशे मोडचे पडटात. दोगीय भयर्णीचें लग्न करतली जाल्यार आवयचे बरोबर 
म्हाका सदांच कामाक वच्चें पडटलें. 

एक दीस दुर्गामावशी सूर्यकांताल्या हट्टाक लागून वासंतिल्या घरा 
कारवारा गेली. तिणें उलयतां उलयतां वासंतीचे आवयक म्हणले, “किते गे 
वासंतीचे आई, वासंतीन तुका किते सांगलांबी. 

“ना गे बाये, वासंतीन म्हाका कांयच सांगू ना. मावशे कसली खबर, 
बर्‍याचीच मगे?" 

“खबर बन्याचीच गे. पूण वासंतीन ही खबर कित्याक सांगूक ना? हांवे 
येवन बरें केलें तर. जाणा मगे वासंतीले आई, म्हजे चलयेच्या लग्नाक 
गेल्लेकडेन एका भुरग्यान वासंतीक मागणी घाली आनी ही ख़बर हांवे वासंतीक 
सांगिल्ली. खरें म्हळ्यार हांव सोयरीगतच घेवून आयल्या म्हळ्यार जाता गे. तो 
भुरगो काणकोणचो, म्हजोच शेजारी. भुरण्याचें नांव सूर्यकांत. कश्टाळू भुरगो. 
कोणेय कसलेंय काम सांगल्यार ना म्हणपी नी, कोणाल्याय आदाराक पावपी. 
कसलेच वेसन नाशिल्लो भुरगो. दिसपाक बरो दिसता. वासंतीक फाव सारखो 
आसा. ताका वासंती पसंत आसा खंय. जाणा मगे वासंतीले आई, सोयरीगत 

चलून आयल्या. ना म्हणूं नाकां.'' 

““खरेंच ? म्हर्जे वासंती ताका पसंत आसा खंय? आयकून बरें दिसले. '' 

खोशयेन तिचे दोळे भरून आयले. “चली भुरगें योग्य पिरायेचेर 
आसतनाच ताका सव्यार चडोवप ही बरी खोशयेची गजाल गे दुर्गामावशे. पूण 
हांव तुका कोणाच्या आदाराचेर आनी कसल्या भरवंशाचेर हय म्हणू '' फुडें 
सरपाक कोणाचोय तरी आदार जाय न्हय? म्हजें हें दळडीर हांव कोणाक 
सांगूं?'' उमेदीची तिची अवतिकाय धपक्यांत नाच्च जाली. 

“अशें कित्याक म्हणटा तूं वासंतीले आई, दर एकलो आपलें नशिब 
घेवन आयिल्लो आसता. हांव हें सगळें जाणा गे! हावूंयबी तुजेच सारखी 
मनीस. हांवे ही सगळी गजाल सूर्यकांताक आनी ताचे आवयक आदींच 
सांगल्या. तरीपूण तीं तयार आसात. ताकां हुंडो दिवप-घेवपबी तसलें कांयच 
नाका. लग्न काणकोणाच करूया म्हणटात. तुमी फकत अक्षता उड़ोबपाक 
आयल्यार पुरो.'' हें आयकून वासंतीले आवयचें मन खोशयेन भरून आयले. 
दुर्गामावशी म्हळ्यार तिका देवूच प्रसन्न जाल्ले भशेन जालें. दुर्गामावशेन 
म्हणले, ' वासंती, देवाची इत्सा कितें आसा कोणाक खबर. पूण इतलें मात 
खरें, सुर्यकांताक तूं पसंत आसा. लग्न कशे जातलें हाचो तूं हुस्को करूनाका. 
व्हकलेक कितें कितें जाय तें हांव करतर्ली. तुमची रावपाची आनी जेवण- 
खाणाची वेवस्था आमगेर आसतली. फकत काणकोणा येवपाची तयारी 
करात.'' हें आयकून वासंतीले आवयचें काळीज खोशयेन भरून आयलें. 

''दुर्गामावशे तुजे हें रीण आमी ह्या जल्मांत पावोवंक शकर्ची नात. 
मावशे म्हजे फाटल्यान म्हज्या आवय-बापायचें, भयणाचें कशें जातलें गे? हें 
चिंतूनच हांवे ही खबर आईक सांगूक नाशिल्ली.'' लारगीच आशिल्ल्या 
तागेल्या दोगीय भयणीनी तागेली चिंता पयस केली, ताणी म्हणले, 

“जाणा मुगो ताई, आमचेखातीर तुर्वें कसलोच हुस्को करपाचो ना. तूं 
कामाक वता म्हण आमी चड आळशीपणां करतालीं. तुजे फाटल्यान आई 
बाबाची जबाबदारी आमचेर आसतली हें कितें आमी नकळो? ती जबाबदारी 
आमी बरेतरेन निभायतरली म्हणपाचें आमी तुकां उतर दितात.'' भयर्णीचीं हीं 
उतरां आयकून वासंतिचे मन धादोसलें. “मावशे तुवें आमचे भयणीची 
सोयरीगत करून आमकांय तुवें जागयलें, आमी आतां आमची आळसाय पयस 

करून काम करतली.'' अशें सांगून दोगीय भयणी दुर्गामावशेचे उपकार मानून 
तिच्या पांयां पडली. 

“आगो, भुरग्यांनो तुमी म्हाका मावशी म्हणटात. मावशी म्हळ्यार दुसरी 
आवयच कशी. हांवे मावशेचें कर्तव्य केलां. 'तुमी म्हज्या पांया पडपाची गरज 
ना. हांवे तुमचेर उपकार करूंक ना.” 

“ना गे दुर्गामावशे हांव खऱयांनीच सांगतां, आमच्या जाण्टेल्यांनी 
केल्ल्या पुण्यायेक लागूनच तूं आमच्या आदाराक पावली. उपकार देवा तुजे! ' 

अशें म्हणत वासंतिले आवयन वयर मळबावटेन पळयत जाणटेल्यांक नमस्कार 
केलो. 

तुळशीलग्न जाल्या उपरांत पयल्याच म्हुर्ताचेर वासंतिलें लग्न मोटे 
उमेदीन जालें. दुर्गामावशेल्या वाड्यांतूच आपल्या घोवालें घर म्हण वासंती 
खुशालभरीत जालें. आवय लागी नासली तरी आवय सारकीच दुसरी आवय, 
दुर्गामावशी लागीं आसा म्हण तें चड खोशी आशिल्लें. सुर्यकांताक आवय 
आशिल्ली. बापूय हालींच भायर पडिल्लो. सुर्यकांताक आनी दोन व्हड भाव 
आशिल्ले. तांची लग्नां जाल्ली. ते दुसरेकडेन रावताले. आवय मात 
सुर्यकांताकडेनूच रावताली. सुर्यकांतालें घर ल्हान आसले तरी सोबीत 
आशिल्लें. शेत-भात, भाट, कुळागर तसलेमात कांयच नाशिल्लें. घर आनी 
घराभोंबतणी इल्लोसो जागो आशिल्लो. सुर्यकांत दुसऱ्यांल्या भाटांतले नाल्ल 
पाडपाचें काम आनी शेतांतलीय कामां करतालो. तातूंतल्यान ताका मजूरी म्हण 
जे किते नाल्ल, तांदूळ मेळटाले ताका लागून घरांत खावपा-जेवपाक उणें 
नाशिल्लें. घर भरिल्ल्यावरी दिसतालें. हें सगळे पळोबन वासंती खूश 
आशिल्ले. 

वासंतिगेर एक चलो आनी दोन चलयो जाल्यो. भुरग्यांक लागून घरांत 
बोवाळ आसतालो. भुरगी व्हड जाता तसो खर्चूय चड जावपाक लागलो. 
खाबपी तोंडां चड जातकच सुर्यकांत मजूरी म्हण जोडटा तें तांकां पावना जालें. 
मजगर्ती सुर्यकांताली आवय भायर पडली आनी उपरांत म्हयनोभर सुर्यकांत 
घराच उरलो. कांय थोडी रिणाय काडर्ची पडली. परिस्थिती सामकी कठीण 
जाली. दुर्गामावशेन आनी वासंतीनूय सुर्यकांताक खूब समजायलो. पूण 
सुर्यकांत कामाक वचपाचें नांवूच काडिना जालो. जांचेकडसून रीणां १ 

ते रीणकारी दारांत येवंक लागले. हें सगळें पळोवन दुर्गामावशी एकलीच 
बडबडटाली, काय बरो संवसार चलतालो ह्या पोरालो, कोणाली दीश्ट लागली 
कोण जाणा. कितें करचें तें मावशेकूय कळना जालें. परिस्थिती हाताभायर 
बचपाक लागली. भुरग्यांक पळोवन वासंतीन एक दीस आपूणच कामाक 
वबचपाचो निर्णय घेतलो. 

दुर्गामावशी हे संदीचीच वाट पळयताली. वासंतीन घेतिल्ल्या निर्णयाचेर 
मावशी खूश जाली. दुर्गामावशेन ताका एक सुचोवणी दिली. वाड्यावेल्यो 
धायेक बायलो रानांत लाकडांक वताल्यो. लाकडाचो भरो हाडून त्यो गांवांनी 
विकताल्यो आनी आपलो संवसार साबांळटाल्यो. लाकडांभरो विकल्यार 
तेदेवेळार पंचवीस रूपया मेळटाले. वासंतीन जर हे काम केलें जाल्यार बरें 
जातलें आशिल्ले. म्हणून मावशेन वासंतीक म्हणलें, 

“जाणा मुगो वासंती, आमच्या वाड्यावेल्यो सगळ्यो बायलो रानांत 
वचून लाकडां भरो करून हाडटात आनी विकतात. तूंवय तांचें बरोबर रानांत 
वच आनी लाकडाभरो हाडून वीक. हांवें लेगीत एका वेळार असलें काम केलां. 
सगळ्या बायलां वांगडा वतकच तांचीय सुख दुखखां तुका कळटली आनी 
आपर्शीच तुरजेय दुख पयस जातलें. एकमेकाकडेन उलयतकच मनूय ल्हव 
जाता. ह्यो सगळ्यो बायलो एकटांय जावन सकाळीं पांच बरांचेर रानांत वतात 
आनी धा मेरेन ती परती घरा पावतात. दीसभराचें काय तें काम न्हय, तुका 
भुरग्यांकडेनूय वेळ दिवपाक मेळटलो . 

तोवेळ मेरेन तुगेल्या भुरग्यांक हांव पळयतां.'' मावशी ताका धीर 
दिताली. 

वासंतीकय ते पटटालें. “पूण इतले सकाळी कित्याक वतात गे त्यो 
रानात?'' अशे कांय प्रश्‍न आपणाक जाणून घेवपाखातीर ते मावशेक 
विचारतालें. 

“आगो सकाळफुडेंच रानांत गेल्यार वोत बी लागना आनी चड़ पुरोय 
जायना.” 

दुर्गामावशेन सांगतकच वासंती रानांत वचपाक तयार जालें. पयली तें 
कोणागेरूय घरांतल्या कामाक वतालें. रानांत वचपाची संवंय नाशिल्ली. 
वासंती वचपाक तयार जातकच दुर्गामावशेन रोकडेंच वाड्यावेल्या बायलांक 


'पाबलखुणो /34 


मगकाणूअ् 


सांगून तांचेबरोबर वासंतीक धाडलें. पयलीं पयली रानांत वचून लाकडां 
करपाक ताका तितकें जमना जालें. वाड्यावेल्यो बायलो ताका लाकड़ां 
जमोवपाक मदत करताल्यो. केन्ना केन्ना ताका एक दोन लाकडांय दिताल्यो 
आनी भरोय बांदून दिताल्यो. घरा येतकच पांय दुखतात आनी पांयांत गुळे येता 
म्हण तें मावशेक सांगतालें. मागीर मावशी ताका समजायताली, “ आगो संवंय 
जायसरच, पयलीं तशेंच जाता गो, पांय दुखतात, हातपांय वळटात. पयली 
तशेच त्रास जातात. मागीर मागीर तुकां कांयच जावचें ना. '' 

करतां करतां रानांत वचपाक लागतकच बरोबरच्या बायलांची ताका 
वळख जाली. तें लाकडां जमोवपाक रोकडेंच शिकलें. लाकडां भरो विकतकच 
रोकडेच पयशेय मेळपाक लागले. जळवाक गिरायकांय रोकर्डीच येताली. 
वासंती सोडून सगळ्यो बायलो दिसाक दोनदा रानांत वताल्यो. बरोबरच्यो 
बायलो ताकाय दोनूय वेळार रानात आपयताल्यो. वासंतीची तिगांय भुरी 
शाळेंत वताली. भुरग्यांक लागून आनी दुर्गामावशेक त्रास करपाक नाका म्हण तें 
एका वेळारूच कामाक वतालें. लाकडां भरो विकून भुरम्यांचें शिक्षण, खाणां 
जेवणांचो खर्च वासंती भागयतालें. काडिल्लीं रिणां पावपाखातीर मावशेनूच 
ताका दोनूय वेळार जाता जाल्यार लाकडांक वच म्हण सांगलें. मावशेन 
सांगतकच वासंती खोशी जालें आनी उमेदीन दोनूय वेळार रानांत वचपाक 
लागलें. भोरे विकून सुर्यकांतान काडिल्लीं रिणाय ताणे पावयली. 

रानांत वता त्या सगळ्या बायलांच्या गळ्यांत भांगराचें मंगळसूत्र 
आशिल्लें. ताणीं सगळ्यांनी लाकडां विकून आपणाक जाय तसलें मंगळसूत्र 
करून घेतिल्लें. वासंतील्या गळ्यांत मात तासांत गुतिल्लें काळ्या पिडडूकांचें 
सादें मंगळसूत्र आशिल्ले. वासंतिल्या गळ्यांत पळोवन बरोबरची वासंतीक 
म्हणटाली, 

''वासंती तूवंय भांगराचें मंगळसूत्र कर गो. लाकड़ां विकून थोडे थोडे 
पयशे सांबाळून दवर. आमीयं तशेंच करून थोड़े थोडे पयशे दिवन मंगळसूत्र 
केलां. भुरग्यांक कानाची रिंगा, सरपळी लेगीत करून घेतल्यांत. तुजी तयारी 
आसा जाल्यार आमी घेवन वतात तुकां त्या शेटीकडेन.'” 

तांचे आयकून वासंतीक दिसलें, “म्हज्या मनातलेंच हीं उलयल्यात. 
काळो दोर म्हण कितलें तेप घालप? हांव कालूच चिंत्तालें घोवाकडल्यान कांय 

मेळपाची आशा ना. कितें करपाचें तें हांबेंच करपाचें. ' 

एक दीस ही गजाल वासंतीन दुर्गामावशेक सांगली. आयकून 
दुर्गामावशेक सामकी काकूळट दिसली. गरीब जांव गिरेस्त, भांगराची आवड 
दरेकल्याक आसता. पोराक भांगराचें मंगळसूत्र घालीन दिसलां आसतलें. 
“वासंती हांवूच तुका एक दीस सांगपाची आशिल्ली. रिणांय तुर्जी आतां 
पावल्यांत. भरो विकून मेळटात त्या पयशांतले खर्च करून उरतात ते पयशे 
म्हजेकडेन हाडून दी. तुजेकडेन आसल्यार बेश्टेच खर्च जातले. सुमाराचे पयशे 
जाले म्हणटकच वचूया शेटीगेर.'' आयकून वासंतीक खोस जाली. 

वासंतीली तिगांय भुरगीं जेवणां-खाणावेळार त्रास करिनाशिल्लीं. 
दनपरां शीत आनी रातची पेज जेवतालीं. तोंडाक कितें जाय अशें नाशिल्ले. 
केन्नाय नुस्ते आसतालें. नुस्ते घेतलां म्हण कळटकच भुरगीं सामर्की खूश 
जातालीं. ही खबर वासंती रानांत वतना सगळ्यांक उमेदीन सांगतालें. वासंती 
सांगता तें आयकून कोणाकय दिसपाचें वासंतीगेरूच जल्माक येवपाचें. पूण 
वासंतीलें दूख वासंतीच जाणा आशिल्ले. 

वासंतीन चार वर्सा भितर गळ्यात मंगळसूत्र केलें. खरें म्हळ्यार 
मंगळसूत्र करपाक दुर्गामावशेनूच खूब मदत केल्ली. मंगळसूत्र हातांत पडना 
बरोबर वासंती इतके भुल्लूसून गेलें, मंगळसूत्र ताका सोतींकूच लागलां काय 
कितें अशें पळयतल्याक दिसपाचें. खरें म्हणल्यार पोटाक चिमटे काडूनच ताणें 
मंगळसूत्र केल्लें. वासंती सगळ्यांक दाखयतालें 'पळय, हांवे भांगराचें 
मंगळसूत्र केलां. ताची खोस आनी ताची उमेद पळोवन दुर्गामावशेक 
मनांतल्यान रडूंक आयले. 

“आसूं गो वासंती..... पुरो आतां घाल गळ्यांत. '' अशें दुर्गामावशेनूच 
न्हय तर रानांत वता त्या बरोबरच्या बायलांनी वासंतीक म्हणले. पूण वासंतीन 
मंगळसूत्र गळ्यांत घातलें ना. 

"हांव हें मंगळसूत्र चचथीक गणपतीक पायां पडून घालतलें'' अशें 
सगळ्यांक ताणें सांगलें. 

“आगो चवथीक आनी स म्हयने आसात. स म्हयने मेरेन तूं मंगळसूत्र 
गळ्यांत घालचें ना ?'” 

“तशे न्हय गे, हांवे ते मंगळसूत्र चवथीकच घालपाचें थारायलां 

म्हणटकच म्हाका स म्हयने मेरेन रावचें पडलेंना ?'' 

“कसली पिशेपणां गो हीं... गळ्यांत घालपाक चवथ आनी दिवाळी 
लागता ?'' मावशी बडबडत रावताली. पूण वासंतीन मात आपलेंच खरें केलें. 
चवथीक घालतलें म्हण मंगळसूत्र व्हरून डब्यांत दवरलें. रातचे न्हिदचे पयलीं 
वासंती डबो उगडून आपलें मंगळसूत्र काडून पळयतालें आनी बरोच वेळ 
तोखेतालें. 

सुर्यकांताक ताचें कांयच पडून वचूक नाशिल्लें. आतां तर ताका काम 
करपाक जाय म्हण हुस्कोय नाशिल्लो. ताचें पिवप वेसन जावन पडिल्लें. दीसभर 
सोऱ्याचें बल्ल. वासंती ताका फोर्सान जेवयतालें. घरा येवपाक खूब रात 
करतालो. केन्ना केन्ना तर ताका सोदूक मावशेक घेवन बच्चें पडटालें. केन्ना 
खंयचे खळयेंत तर केन्ना रस्त्याचे कुशीक पिवून पडिल्लोय मेळटालो. केन्ना 
केन्ना तर ताका कोणूय हाडून घरा सोडटालो. पिवपाचे तर चडूच जायत गेले. 

एक दीस सुर्यकांत घराच आयलो ना. मावशेन आनी वासंतीन ताका खूब 
सोदा सोद केली. 

‘मावशे किते जालें गे? सूर्यकांत अजून येवूंक ना. रात जाल्यार लेगीत 
तो घरा येतालो. 

“हय गो म्हाकाय हुस्को जाला. वाड्यावेल्या सगळ्या लोकांनी ताका 
सोदलो खंय. कोणाकूच मेळळो ना. खंय तरी आडेकडेक आसतलो. तूं हुस्को 
करू नाका. सकाळफुडें तो येतलोच.'” 

“मावशे आयज तूं आमगेरूच न्हीद गे. म्हाका बेश्टोच भ॑य दिसता गे. 

“आगो भय कसलो? नाका जालें तकलेंत हाडूं नाका पळोवया. हांव 
न्हिदतां तुमगेर.'' त्या दिसा मावशी वासंतीगेरूच न्हिदली. 

सकाळजातनाच वाड्यावेलो सुधाकर मावशेक सोदीत आयलो. 

“मावशे... मावशे तूं बासंतीगेर आसा गे ?'' 

"हय. ..हय, कितें जालें रे सुधाकर. 

“हांव तुमगेर वचून आयलों.'” 

“'कित्याक रे? आमगेर कित्याक गेल्लो ? कितें जालें ?'” 

“मावशे वासंती आसा गे घरांत? रानांत वचूंना मुगे ? 

“आरि सांग रे किते जालां तें ?”' मावशेन परतून विचारलें. 


'पावलखुणो /37 


मंगक्पूत्र 

“मावशे सुर्यकांत खळयेंत पडून मेलो खंय. राती खूब पियेल्लो खंय. 
सुधाकरान सांगिल्ली खबर आयकून मावशेक मळब कोंसळिल्लेवरी जालें. 

“आवयस... कितें जालें कांय सूर्यकांताक.'' सगळो बोवाळ. गांवचो 
सगळो लोक वासंतीगेर पावलो. कितें जालें कोणाकूच कळळें ना. कांय जाण 
म्हणटाले, पियेबन पियेबन सुर्यकांतान आपणालो जीव वगडायलो. भुरग्यां- 
बाळांक रस्त्यार उडयले. ही उतरां आयकून वायट दिसतालें. 

वासंती म्हण कितें करतले? रात-दीस काम करतलें, भुरग्यांक 
सांबाळटलें कांय घोवाक साबाळटलें ? भंगू बावड्याचें. सगळ्यो बायलो मात 
वासंतिचे चुरचुरे करताल्यो. 'कसलें नशीब म्हण कोण जाणा हाचें. कितलें 
सांगले हाका मंगळसूत्र केलां तें गळ्यांत घाल म्हण. पूण ना, आमचें कशेंच 
आयकलेंना. पोटाक चिमटे काडून केल्लें बावड्यान. दुर्गामावशेन वासंतीक 
कितलें समजायलें खंय,'. 

“आगो वासंती, सुर्यकांताची दशा पळयल्या मगो. सामकोच सोऱयांत 
बुडला. केन्ना कितें जायत सांगूक जायना. सवायशीण आसासरच बायलेन 
गळ्यांत घालपाची वस्त. आनी कसलीय वस्त जाल्यार केन्नाय घालूंक 
मेळटाल्यो.' अशें हांब हाका म्हणटालें. “पापणी कपलाचें आसासर गळ्यांतलें 
मंगळसूत्र गळ्यांत घाल.' खऱ्यानीच दुर्गामावशेची उतरां तोंडारूच उरली. 
केन्नाच कोणाक घडचें न्हय अशेंच घडलें. 

“वासंती आतां खंयचे चवथीक घालतलें गो मंगळसूत्र ?'' अशें म्हणून 
दुर्गामावशेन वासंतीक घट्ट वेंग मारून हामेली घाली... 

5. आयलें काय माली पयली गिरीशागेर येतालें. गिरिशाले आवयक 
वयनी वयनी करून हेवटेनच्यो तेवटेनच्यो चार गजाली सांगून वतालें. आयजूय 
तें वयनी ..बयनी करीत गिरीशागेर आयिल्लें. मालीक पळयना बरोबर वयनी 
बेगी बेगीन भायर आयली. 

“आगो माली कशें आसा तूं? राती आयिल्लें काय कितें गो? दादू 
म्हणटालो माली आयलाशें दिसता. 

“हय वयनी, हांब रातींच आयिल्लें. पूण दादूक कशें कळळें. ?'' 

“आगो दुकान बंद करून येतना तुमच्या घरांत उजवाड दिसतालो खंय. 
आनी मोटमोट्यान उलवण्यांचो आवाजूय येतालो म्हण दादू सांगतालो. हरशीं 
म्हण तुजें लग्न जातकच तुमगेर आनी आमगेरूय म्हणून आता व्हडलीशी जाग 
आसना. तूं आसतना मात्सो बोवाळ आसतालो. ”' 

“हय गे वयनी, म्हणून हांव सांगतां म्हजे फाटल्यान परतून जाग जावची. 
गिरीशाक अंदूं लग्न कर. अंदू आसात मगे आमकां लाडू ? गिरीशाक लग्न 
करता मगे ?'” 

“ हय गो माली, अंदू कशेय भाशेन गिरीशाक लग्न करपाकूच जाय. खरें 
म्हळ्यार येन्ना लग्न जाल्लो जाल्यार भुरग्यांचो बापूय जावपाचो. येता त्या 
जानेवारी म्हयन्याचे पांच तारखेन ताका पस्तिसावें लागतलें. कितें सांगू तुका, 
लग्नाचें नांव काडटकच फोनूच बंद करता. कोणाक रावला कोण जाणा. 
वांगडच्या इश्टांची लग्नां जाली. '” 

“ आगे वयनी, कोणाच्या मोगांतबी आसत जाल्यार करात गे ताका. 
आतांचीं भुरगी मोग करून लग्न जातात. तातूंत कितें व्हडलेशें ? 

“आगो, मोग आसा जाल्यार सांगूक जाय न्हय? आमी कितें ताका 
नाका म्हणला. ? 

““हय, तेंवूय खरें गे तुजे. ताचे फाटल्यान गौरी लग्नाचें जालें. ना 
जाल्यार गौरीचे तरी करात. 

“हय , हांवें तशेंच करपाचें केल्लें. पूण गौरी म्हणटा गिरिशाचेंच पयलीं 
करात. कोणाचें आयकुपाचे? चवथीक आनीक दोन म्हयने उरल्यात. आतां 
गिरीश येतलोच. कितें तें एकदाचें थारायतां. 

““हय गे वयनी कितें तें एकदांचें थाराय. '' 

“दादू खंय गे दिसना ? गेलो दिसता पसऱ्याचेर?'' 

“हय, ताचें बरें ! आयलें- पयलें कायच लागना ताका. सकाळीं उठून 
न्हाता धुता; देवाची पुजा करता आनी आठ - साडेआठ मेरेन घरांतल्यान भायर 
सरून पसऱ्यार वता. 

“हय गे वयनी, हो दादू सगळ्यांकूच जाय. तुमी घरची ताका दादू 
म्हणटात म्हण आमीय ताका दादूच म्हणटात. आतां दादूलो पसरो म्हळ्यार 
फामाद. ताचेकडेन कितेंय मागूंक वच ताचेकडेन केन्नाच ना आशे जाले ना. '” 

“दादू चलयता म्हण दुकान तें! आनी वयनी म्हण घर तें, अशें कोणेय 
म्हणचे. ही वयनी घरचें सगळे सांबाळटा. सोयऱ्यांलीं लग्नां, देव देवस्पणां, 
गांवच्यो आनी घरच्यो रिती रिवाजो हे सगळे वयनीक घेवन बसचें पडटा. '' 

“वयनी कर तुजें काम. हांव वतां. हांवे लग्नाचो विशय काडला म्हण 
राग धरू नाका गे वयनी. 

“आगो राग कसलो ? आपलीं मनशां म्हण म्हणटात. तुमी मुद्दाम येवन 
खबर घेतात म्हण बरें दिसता.'' माली हांसले आनी वचपाक गेलें. इतल्यांत 
मम्मी... .मम्मी करीत गौरी भितर सरले. 

“ आगो गौरी खंय गेल्लें तूं ? 

“आगे विलासागेर गेल्लें. शिवपाक दिलले ते कपडे हाडपाक. सांगिल्लें 
मगे तुका ? 

“हय गो सांगिल्लेंशें दिसता, हालींसरा म्हज्यो यादीबी तसल्योच 

जाल्यात त्यो.'' 

“आगो गौरी, माली आयिल्लें आमगेर, गिरीश अंदू लग्न जायना 
जाल्यार गौरीचें लग्न करात म्हणटालें. वर्सा अशींच धांवतात न्हय गो. ताचेंय 
म्हण खंय चुकलां ?'' 

“हांव जाणा गे मम्मी तुका म्हजेखातीर चड हुस्को म्हण. पूण मम्मी 
म्हाका कसलो न्हवरो जाय जाणा मगे ?'' 

““कसलो जाय बाय ? 

““कसलीय नोकरी करपी जाता पूण दादू असलो पसरकार मात नाका. 

““कितें दादू असलो पसरकार नाका, कित्याक गो गौरी ? पसरकारांनी 
कितें केलां, पसरकार बरे जोडटात. तशें पळयल्यार सरकारी नोकरेपरस धंदोच 
चड़ बरो. सदांच हातांत पयसो घोळत उरता. आमी हें येदें व्हडले घर बांदलें, 
दोन व्हडल्यो गाडयो घेतल्यो, तुमकां शिकयलें. सरकारी नोकरी करून हें सगळें 
जाता आशिल्लें ?'' 

“हय गे, हें सगळें खरें. पूण तांकां लायफ म्हणटा तें आसा ? लोकांल्यो 
बायलो पळय, मॅडमी कश्यो गाड्यांनी भोंवतात. आनी तुका लग्नाक वचपाक 
जाय जाल्यार ड्रायव्हर सोदपाक भोवचें पडटा. त्या रामाक पळय मगे बायलेक 
मोटरसायकलीचेर घेवन कसो भोंबता तो. सिर्विसेक लागल्यार म्हयनोच जावू 
ना. आनी आमच्या दादूक पळय आयिल्ल्या दिसा ताका वेळूच मेळना. 
कपडे आनी पळोवपाचे आसा, ते काळेलें एकूच काल्सांव घालून सगळो 
बाजार भोंवता. पेन्ट आनी शर्ट केन्ना घेतिल्ले कोण जाणा. जाणा मगे मम्मी 
दोन काल्सावां आनी दोन बानयनां ताका वर्सभर पुरो. गिरीश- भैय्याच्या 
लग्नाक आनी तेच कपडे घालिना जाल्यार पुरो. 

“पुरो... पुरो... चड जालें तुजें ! तुमकां लजो बच्यो दिसतात रोकड्यो. 
दादू दुकान चलयता. रात-दीस त्रास काडटा म्हणून तुमची पोटां भरतात. तुजो 
भाव गिरीश, ताका आनी आमचें पडिल्लेंच ना. फकत आमीच हुस्को 
करपाचो. भुरगी आमकां फुडें पळयतर्ली म्हण आमी आशेन रावपार्ची. जालें 
तें 2? 

“तर्शे म्हणीनागे हांव. तूं बेश्टीच बेजार जाता. हांव जाणा मम्मी, 
तुकांयबी कितली खंत जाता ती. एक दीस दुकान बंद करचें पडल्यार 

दादूकडल्यान दीसभर कांदे कुसले, बटाट कुसलें, आयचें गिरायक गेलें हेंच 
आयकुचें पडटा, आनी हांवूयबी तुजे बरोबर हें सगळें आयकतां. म्हणून हावे 
तुका हें म्हणलें. '' 

गौरी सांगता तें सगळें खरेंच आशिल्ले. दीसभर काम करप आनी रातभर 
हागेलो हिशेब करप. खंय वचप ना आनी कोणागेर रावप ना. भुरग्यांमुखार कितें 
उलयतली? गौरीचें लग्न करतकच एकलीच पडटली म्हणून ह्या गिरीशाक 
पयली लग्न करपाचें थारायिल्लें. 

गिरीश शिकून मॅकानिकल इंजिनियर जालो आनी मुंबय बरे कम्पर्नीत 
कामाक लागलो. इतके पयस म्हण नाका ती सर्वीस अशें दिसतालें. पूण कितें 
करतली? कामाखातीर खंय तरी वच्चेंच पडटलें आशिल्ले. 

एक दीस गिरीशाचो फोन आयलो. मम्मी हांव फुडल्या म्हयन्यात गोंयांत 
येता. हे फावट हांव एक म्हयनो रावतलो जाणा मगे. हें आयकून वयनी सामकी 
खोशयेन भुल्ूसली. चवथीक म्हयनो आशिल्लो. 

“हांव जाणाच आशिल्लें म्हजो पूत चवथीक येतलोच म्हण. आतां मात 
हांव मालीक सांगतां, गिरीशाखातीर बरें चली भुरगें पळय म्हण. एका 
म्हयन्याभितर कितेंय तरी करपाक जाय. गिरीशाचो फोन येत सावन वयनी 
एकलीच उलयत आसताली. 

गिरीश येता म्हण कळटकच गौरी सामके खोशी जालें. गिरीशाचो रूम 
रोकडोच ताणें निवळ करून दवरलो. जनेलांक, दारांक नवे पड्डे हाडून घातले. 
दादू येतकच रातीकडेनूच दादूक सांगलें, 

“दादू गिरीशभय्या चवथीक येता, हे फावट एक म्हयनो रावतलो खंय. 
ह्या वर्सा चवथीचे पांचूय दीस नेटान हा... '' 

“पुरो.. पुरो.. गिरीश चवथीक येता म्हणल्यार किते जालें? ताच्याच 
घरा येता मगो तो. आपणाल्या घरा येना जाल्यार खंय वतलो? भय्याच्यो 
नवलायो सांगता. वर्सान याद जाता मगो ताका आमची." 

हें आयकून गौरीक रडपाक आयलें. अपुरबाय म्हणटा ती नाच हाका, 
अशें म्हणत गौरी आपणाले कुडींत गेलें. 

'कितें तुजो पूत येता खंय? बरें जालें चवथ म्हण तरी कळळें ताका. 
आयच्यानूच सुरवात कर. '' 

“कसली सुरवात करूं ?  वयनीन म्हणले. 

“कसली म्हळ्यार, आगो पूत येता न्हय तुजो लंडंनच्यान...लाडू, 
नेवर्‍्यो, चकली, गोड लोणचें, तिखट लोणचें, खतखतें, मुगांगाटी ... आतां तूं 
सामकें बिजी. टिव्ही मुखार बसून रेसेपी बरयतालें न्हय गो? तूं तिवूय सोदून 
काड. हें करपाक तुका कितें मसालोबी जाय पड़त जाल्यार तें मात म्हाका 
हाडपाक सांगू नाका हां. तसल्यो म्हाका यादी उरनात. तुकां किते जाय तें तूंच 
दुकानात यो आनी व्हर.'' अशें सांगतकच वयनी भितरल्या भितर मुरगटत 
हांसताली. 

“अशें कितेंय आसूं मनान मात सामको बरो. तशीं भुरग्यांची ताका 
लक्तुबाय आसा. सांगिल्ल्या दिसा घराच्या दारामुखार गाडी येवन थांबली. 
गाडयेंतल्यान गिरीश आनी दोन म्हयन्याच्या भुरग्यांक घेवन एक बायल भायर 
देवली. गिरीशाल्या दोनूय हातांत कपड्यांची बॅगां आशिल्लीं. गिरीश आयला 
म्हण कळटकच वयनी धांवत भायर आयली. पळयत जाल्यार गिरीश कोणाक 
घेवन आयला. 

“कोण ही बायल? भुरगें कोणालें ? गिरीश म्हण उलो मारतली म्हळ्यार 
बयनीच्या तोंडातल्यान उतरांच सुटना जाली. ती थंयचे थंय घट जाली. पांय 
मुखार वचना जाले. इतल्यांत गौरी गिरीशाल्या हातांतली बॅगां घेवन भितर 
आयलें. गिरीशान मीनाक खुणेनूच आवयक पांयां पड़पाक सांगले. मीना 
आवयक पांयां पडलें. हें पळोवन आवयचें काळीज सामके धडधडपाक 
लागलें. ती भितर आयली आनी गटगटीत दोन ग्लास उदक पिली. किते 
पळयतां हांव हें, नाका आशिल्ले विचार तिचे तकलेंत येवपाक लागले. ती 
मनांतल्या मनात देवाक उलो मारपाक लागली. तिका कितें करचें ते कळना 
जालें. इतल्यान गिरीश मीनाक घेवन आपले कुर्डीत गेलो. 

कितें चल्ला हें अशें म्हणत पांय आपटीत वयनी तांचे फाटोफाट कुडीत 
गेलीं.“ गिरीश हो भुरगो कोण? आनी ती... '' 

गिरीशान म्हणले, “मम्मी हो म्हजो इश्ट प्रणव." 

“'कितें हो इल्लोसो भुरगो तुजो इश्ट?'' फुडें कांच आयकनासतना ती 
ताचे कुडींतल्यान भायर सरली. इतके म्हणसर दादू दुकान बंद करून घरा 
आयलो. घरांत सामकें कीण्ण पातळिल्लें. सामके थड आशिल्लें. वयनीक 

कांयच येवजना जालें. घोवाक कितें सांगतली? आतां कसलो सांवार जावपाचो 
आसा कांय! एकेवाटेन ती सामकी रागान थरथरताली. आमकां सांगिनासतना 
लग्न जालो. भुरणें जालें. आनी आतां आमकां दाखोवपाक घेवन आयला ? 

इतल्यांत दादू आयलो. दादू घरांत भितर सरतनाच गिरीश म्हण उलो 
मारीत भितर सरलो. गिरीश आनी मीना भायर येवन दादूक पांया पडली. 
गिरीशान प्रणवाक दादूच्या हातांत दिलो. दादून प्रणवाक घटट वेगेंत घेतलो. हें 
सगळें पळोवन वयनीक आपूण पळयता तें सपन बी न्हय मूं. बेश्टोच तिका 
दुबाव आयलो. तिणें आपल्याच आंगाक ल्हवूच चिमटो काडून पळयलो. पूण 
ते सपन नाशिल्लें. दादून प्रणवाक वयनीच्या हातांत दिलो. तिणेंय ताका 
घेतलो. पूण ती सगळ्यांक शून्य जाल्ले भशेन पळयत रावली. गिरीश आवय 
म्हऱ्यात गेलो, ताणें तिका एके खुर्चेचेर बसयली . 

जाणा जावन घेवपाक जाय मगे मम्मी हो प्रणव कोण आनी हें मीना 
कोण? हें सगळें सांगपाकूच हांव हांगा आयलां. प्रणव हो म्हजो खास इश्ट. 
ताका आवय-बापूय कोणूच ना. एका अनाथ आश्रमात वाडिल्लो भुरगो. 
शिकपाक हुशार आशिल्लो. म्हजे कम्पर्नीत मॅनेजर म्हण कामाक आशिल्लो. हैं 
मीना एका दोतोराले चली. किर्ती हे मीनाची दुसरी भयण. बी एस्सी करतां. 
मीनाची आवय हास्पिटलांत नर्स आशिल्ली. मीना आनी किर्ती जाल्या उपरांत 
तिणें आपली नोकरी सोडली. मीना तशे लाडान आनी सुखान वाडिल्लें भुरगें. 
मीनान दोतोर जावंचें अशी बापायची इत्सा आशिल्ली. पूण तशें जालें ना. 
मीना एम एस्सी करून कम्पनीत कामाक लागलें. आनी आता तें मेनेजर जाल्ले. 
प्रणव तेच कम्पर्नीत कामाक आशिल्ल्यान दोगांयचें एकमेकाक मेळप जातालें. 
आनी तेन्नाच ती एकमेकाच्या मोगांत पडलीं. हें जेन्ना मीनाल्या घरच्यांक 
कळळें तेन्ना मीनाल्या बापायन प्रणवाची खबर काडली. प्रणव अनाथ म्हण 
कळटकच मीनाक घरच्यांनी प्रणवाकडेन लग्न जावपाक न्हयकार दिलो. 

आपूण अनाथ म्हण ही सगळी आडखळ येता अशें प्रणवाक कळटकच 
तांणी मीनाक खूब समजायलें. पूण मीना कशेंच आयकना जालें. शेवटाक आमी 
सगळ्या इश्टांनी प्रणवाकूच समजायलो . 

“प्रणब तूं अनाथ ना. तुजे फाटल्यान आमी सगळे आसात. 

“हय हांव जाणा. पूण मीना एका दोतोरालें चली. सुखान वाडिल्लें 

भुरगे. म्हजेकडेन लग्न जाल्यार तें सुखी जावचें ना अशे तागेल्या बापायक 
दिसता, किते करू?” 

““प्रणव हे सगळें खरें. मोग करतल्याक ती कोणाली चली हे कळना. 
पूण मीना तुजेर मोग करतां हें खरें.'' मीना आपलो हट्ट सोडीना म्हण 
कळटकच मीनाच्या आवय-बापायन मीनाक घरात घेवचीना म्हणपाची ताकीत 
दिली. तेवूंय मीनान मान्य केलें. उपरांत आमी सगळ्या इश्टांनी मेळून प्रणव 
आनी मीनाचें लग्न केलें. मीना लग्न जालें म्हण कळटकच मीनाच्या घरच्यांनी 
मीनाकडले सगळे संबंद तोडले. 

लग्न जावन फकत दोन वर्सा जाल्ली. तांचो संवसार सुखान चलतालो. 
पूण हें सगळें वेवस्थीत घड़पाचें नाशिल्लें. एकदीस सकाळीं कामाक वतनाच 
प्रणवाक एक्सिडेन्ट जालो. प्रणवाचे तकलेक खूब मार बशिल्लो. चार-पांच 
दीस प्रणव हास्पिटलांत उरलो. तेदेवेळार मीना गुरवार आशिल्ले. ताका 
आठवो म्हयनो चलतालो. प्रणव खाटीर तळमळटालो. म्हजे जापेखातीर चार- 
पांच दीस उरलो तो. नाजाल्यार म्हाका दिसता तो त्याच दिसा वचपाचो. 
“गिरीश म्हाका उतर दी... गिरीश म्हाका उतर दी.. '' इतलेंच म्हणटालो. हांव 
ताका कशें उतर दिवं, म्हाका कांयच कळना जालें. म्हजी तकली कितें 
जावपाक लागली. हास्पिटला भितर सरतकच म्हर्जे कळीज कलकलतालें. 

“आरे गिरीश, काळीज कलकलपासारखे प्रणवान तुजेकडेन कसलें 
उतर मागलें ? आवयन विचारले. 

“गिरीश म्हजे फाटल्यान म्हज्या भुरग्याचो बापूय तूं जा. तेखातीर तुकां 
मीनाकडेन लग्न जावचें पडटलें. गिरीश ना म्हणू नाका. तुज्या इश्टाक हां म्हण 
उतर दी. गिरीश म्हर्जे सोपले रे ! म्हजेकडेन आनी वेळ ना. फकत तुज्या उतराक 
राबता हांव.” हैं म्हाका तो खाटीचेर तळमळत सांगतालो. ही गजाल दादूक 
सांगतलो म्हण हावे चार-पांच फावटी फोन केलो, पूण म्हजेकडेन हे सांगपाकूच 
जायना जालें. शेवटाक दादूनच म्हाका फोन केलो. हांवे ही गजाल रडत आनी 
भियेत भियेत दादूक सांगली. दादूक आयकून खूब वायट दिसलें. दादून 
थरथरिल्ल्या आवाजांतल्यान म्हाका इश्टाचें उतर राख म्हण सांगले. 

“मम्मी दादूचें उतर आयकून म्हाका खूब बरें दिसलें. तकली सामकी 
ल्हव जाली. म्हज्या आंगांत एके तरेचें धाडस आयलें. हांव तसोच धांवत 

हॉस्पिटलांत गेलो. मीना आनी डॉक्टर ताचे म्हऱ्यांत रावन फकत म्हजी वाट 
पळयतालीं. हांव प्रणवा म्हऱ्यांत गेलों आनी हांवे ताका घट्ट वेंगेंत घेतलो. तुर्वे 
म्हजेर सोपयल्ली जबाबदारी हांव सांबाळपाक तयार आसां म्हण इश्टाक उतर 


दिलें. 

मम्मी, म्हर्जे उतर आयकून प्रणवाच्या दोळ्यांतल्यान दुकां व्हांवपाक 
लागली. ताका खूब बरें दिसलें अशें ताका पळयतकच जाणवतालें. ताची 
तळमळ, ताका जावपाच्यो वेदना थांबिल्ल्यो. तांणी म्हज्या आनी मीनाच्या 
हाताक घटट धरलें, हांव वतां मीना, म्हाका माफ कर इतकेच सांगून प्रणव 
आमकां सगळ्यांक सासणाचो सोडून गेलो.... 

ह्या सगळया प्रसंगातल्यान भायर सरता म्हणसर धा-पंदरा दिसांनी 
मीनाक चलो जालो. भुरग्याक पळयतकच प्रणवाचो पुर्नजल्म जाला अशें 
आमकां दिसलें. इश्टाचे यादीखातीर आमी त्या भुरग्याचें नांव प्रणब दवरलें. 
हिवूय गजाल हांवे दादूक सांगली. पूण मम्मी ही गजाल तुकां सांगपाक म्हाका 
आनी दादूकय धाडस जाले ना. 

मम्मी हांव कितें करू? हैं सगळें तुकां हांवे फोनावेल्यान सांगिल्लें 
जाल्यार तुजी स्थिती कितें जातली आशिल्ली हें हांव जाणा आशिल्लों. हांव 
चुकलों मम्मी, म्हाका माफ कर. ' गिरीशान मम्मीचे मांडयेर घालून घेतलें. ही 
सगळी खबर आयकून वयनीक वायट दिसलें. दुकांनी भरील्ले दोळे तिका 
सांवरना जाले. दुस्मानाच्याय वांट्याक येवूं नाका रे असलें दूख आशें म्हणत 
तिणे प्रणवाक मायेन सांसपिलो. 

इतल्यांत वयनी... वयनी करीत माली भितर सरलें. “वयनी गिरीश । 
आयलो खंय ?' 

` 'हय माली, तूं सदांच हुस्केताले मुगो ? गिरीशाचें लग्न कर म्हूण. '” 

“हय गे, हांव आयिल्ले फावट तुका याद करतालें. पूण वयनी तूं हांकां 
सगळ्यांक वेंगेतशीं घेवन बसल्या ? तुजे दोळे दुकानी भरल्यात? कितें जालें ? 

`` आगो तूं आयलांच न्हय मात्शें बस. दादून म्हणलें. 

“दादू हांव मागीर येवं ? 

“आगो मागीर कित्याक? आतां तुकाय हांव आपयतलेंच आशिल्ले.” 
वयनीन आपलें दोळे पुसले. घडिल्ली सगळी गजाल मालीक सांगली. मालीनूय 

आपली दुकां पुसली. “प्रणव तूं एकलो ना. आमीय आसात तुजे बरोबर. 
गिरीश आयज प्रणवाबरोबर आमच्या सगळ्यांचोच पुर्नजल्म जाला '' अशें 
म्हणीत मालीनूय वयनीच्या हातांतल्यान प्रणवाक आपले वेगेंत घेतलो. 


+++ 

वळाची घांट वाजली म्हणटकच समजुपाचें, शामीच आसपाक जाय. 
सकाळ फुडें तें न्हावन धुवन फुलां, उजवाती, पिंजरिची तबकडी घेवन वताली. 
देवाक गंध करून, फूल घालून घरा परतताली. घरातली सगर्ळी कामां आटापून 
घेवन परतून देवळांत वचून भायल्या मंडपांत कुशीकशी फुलां घेवन बसताली. 
इतलेंच न्हय तर सांजवेळा देवळांत वचून देवळाचो हॉल धूवप, पुसप आनी 
सरभोंवतणी सारण मारप असो सगळो वावर तीच करताली. पळयतल्याक 
दिसचें हें देवूळ हिचेंच कांय अशे तरेन ती वाबुरताली. शिंयाचे दीस आसू वा 
पावसाचे दीस, शामीक ताची पर्वा नाशिल्ली. केन्ना केन्ना हें सगळे करता 
म्हणसर तिका रात जाताली. येवपाक उशीर जालो जाल्यार शामीक सोदपाक 
भास्कराक बच्चें पडटालें. 

सप्तकांतल्यान सात दिसांभितर शुक्रार हो तिगेलो खाशेलो दीस 
आशिल्लो. त्या दिसा ती बरी जरीची साड़ी न्हेसून, हातांत पिंजरीचें आयदन 
घेवन सवायशीण बायलांच्या कपलाक पिंजर लावन तांची चण्यांनी होंटी 
भरताली. देवाची सेवा करता तें पळोवन कांय जाणाक दिसतालें, हे शामीक 
भुरगी नात, देखून घडये भुरगी जांवची हे भावनेन ती हें सगळें करता 
आसतली.? 

“आरे भास्कर, देव धर्म करून भुरगी जातात? कसली पिशेपणा रे हीं ?'' 
ताका ताचे बरोबरचे म्हणटाले. 

"हांव जाणा रे, पूण म्हजे बायलेक देवाची सेवा करून समादान मेळटा 
जाल्यार हांव तिका कित्याक आडांव?'' अशें भास्करान म्हणटकच 'तुजें 

सारखें रे बाबा. ' अशें म्हणून ते मुखार वताले. 

भास्कर आठवी मेरेन शिकिल्लो. उपरांत शिवण क्लार्सीत वचून तो 
शिवण शिकलो आनी कपडे शिंवपाचें काम करपाक लागलो. बरे बरे फॅशनेबल 
कपडे शिंवप ताका जमनाशिल्लें. पूण जाणट्यांक मात ताणें शिंविल्ले कपड़े 
सारके मानवताले. ताची गिरायकांय तशीं थारिल्लींच आशिल्लीं. सदांच हांसून 
खेळून तो उमेदी रावतालो. तरीय आपणागेर भुरगें ना म्हण मात खंती जातालो . 
भुरगें जावचें म्हण दोगांय उपचाराखातीर बऱ्या बर्‍या दोतोरांक वचून मेळिल्ली. 
मुंबय लेगीत वचून आयिल्ली. पूण इतले उपाय करूनय गर्भ धरूक पावलो ना. 
आतां हें सगळ्यांक सांगून कितें उपेग? भास्कराक दिसतालें. मुंबय वचून 
दोतोराक दाखयतकच त्या दोतोराच्या वखदान एक बरें जाल्ले, शामीची 
मोठसाण उणी जाल्ली. शामी बारीक आनी सडसडीत जाल्ली. पूण दोतोरान 
मात सांगिल्लें, ह्यानफुडे तिका केन्नाच भुरगें जावचें ना. हे आयकून भास्कराक 
खूब दूख जाल्ले. शामीन मात आपलें मन निबर करून घेतलें आनी तेन्ना 
सावन दोतोरबी करपाचें सोडून दिलें आनी देवळांत वचून ती देवाची सेवा 
करपाक लागली. लोकांनी तिची ती पिशेपणां समजूं पूण ती उमेदी आसा तें 
पळोवन भास्कर आपणालें दूख विसरतालो.. 

आनी एक दीस शामी देवळाचो वांठार निवळ करतां करतां न्हजो जावन 
देवळाच्या वाटांरातूच घुंबळ येवन पडली. तितल्यांत देवळांत आयिल्ल्या 
एकल्यान तिका उखलून देवळाच्या खांब्याक तेकोवन बसयली. ताणें ती कोण 
म्हणपाची थयच्या भटाकडेन चवकशी केली तेन्ना ताका कळळें, ती देवळांत 
बसून सद्दां फुलां विकता. इतल्यान थंयच आशिल्ल्या एकल्यान चुरचरे करीत 
ताकां सांगलें, 

“बाबारे, हें पळय हो देवळाचो सगळो वांठार तिणेंच निवळ केला. ती 
फकत फुलांच विकना. तर रातर्ची आठ मेरेन रावून हें सगळें देवूळ पुसून निवळ 
करता. ह्या दिसांनी ती बरी नासता तें नदरेंतल्यान जाणवता. तरी पूण ती हांगा 
येवन सारन मारता. हांवे तिका कितलें सांगलें जिवाक बरें दिसना जाल्यार 
मात्सो विसव घे. पूण दिलले उतर आपूण आसासर पाळटली म्हणटा.” 

“मावशे तूं कसलें उतर पाळटा ?'' त्या अनवळख्या मनशान विचारलें. 

इतल्यात भास्करान म्हळे, “बाबा ती हें सगळे लोकांखातीर करिना 

आनी आपणागेर भुरगें जावंचें म्हणूनय करीना. सावित्रीबायन दिल्लें उतर ती 
पाळटा.” 

“कोण ही सावित्रीबाय? तिणें कसले उतर दिल्लें?”' त्या अनवळख्या 
मनशान बारीकसाणेन विचारलें. 

“'कित्याक, तुमी वळखतात तिका ? वगीच कित्याक सांगू ? 

“म्हजी शेणल्या ती वळख हांव सोदूंक सोदतां. सावित्रीबाय म्हणटात ती 
कोण, तुमी सांगशांत?”' ताणें काकुळटेक येवन म्हणले. 

“ती कोण हें जाणून घेवपाक जाय जाल्यार तुकां सावित्रीबायची सगळी 
खबर हांव सांगन. आयज मेरेन आमी हें कोणाक सांगूक ना.” 

आयकुपाची ताची उमळशीक पळोवन भास्करान ताका आपणागेर 
व्हेलो. ताची अधीरताय शिमेक पाविल्ली. ताच्या तोंडार उदेल्लीं 
उत्सुकतायेची किर्णा पळोवन भास्कर ताका आपले जिणेंत घडिल्ल्या 
घडणुकांचें वर्णन करपाक लागलो. एखाद्या चलचित्राच्या रीलावरी ताचे 
जिणेंतली वास्तविकताय पटकथेच्या रूपान मनां काळजाचे फास्केभायर पात्रां 
आनी घडणुकांनी साकारपाक लागली. 

...गजाल खूब वसां आदली. हांव एका भाटकारागेर कामाक 
आशिल्लों. एक दीस भाटकाराबरोबर देवळांत आयिल्लों. देवळा भायर 
कुशीक बशिल्ले एके फुलकान्नीकडल्यान फुलां घेवपाक जाय म्हण भाटकारान 
आपणाकडेन आशिल्ले बॅग म्हजेकडेन दिलें. ते फुलकान्नीकडल्यान फुलां 
आनी उजवाती घेतल्यो आनी देवळांत वचून भटाकडेन दिल्यो. देवाक पांयां 
पडपाक हात जोड़पाक म्हण हांवे हातांतलें बॅग कुशीक दवरलें. देवाक पांयां 
पडलो आनी भास्करा फाटोफाट सडसडीत गाडयेंत बसून घरा गेलों. इतले 
मजगती ते बॅगेचो आमकां दोगांकय उगडास उरलो ना. घरा पावतकच बर्‍या 
वेळान बॅग देवळांत विसरला म्हणपाची याद जाली. हांव कासावीस जालों. रात 
बरीच जाल्ली. भाटकारान म्हाका खूब तापयलो, कामावेल्यान काडटां 
म्हणपाची धमकी दिली. ताच्या उलोवण्यांतल्यान ते बॅगेत गरजेची कागदपत्रां 
आनी दोन लाख रूपया आसात म्हणपाचें म्हाका तेन्ना कळ्ळें. आयकून म्हजे 
हात-पांय थरथरपाक लागले. संबंद रात रडून काडली. म्हर्जे सादेंभोळें मन! तें 
बॅग राखून दवर म्हण हांव मनांतल्यान देवीक पांयां पडत रावलो. खपखप आनी 

धडधड, ही कूस ती कूस परतितां. केन्ना एकदांची सकाळ जाता अशें म्हाका 
जाल्लें. दुसऱया दिसाची ती फांतोड जातनाच हांव आनी भाटकार देवळांत 
आयले. आनी कितें अजाप ! ती फुलकान्न देवळांत बसून आमची वाट पळयत 
आसली. आमकां पळोबन ती धांवट आमचे फुड्यांत आयली, * बाबांनो, 
तुमी काल बॅग विसरून गेले, तें बॅग पळोबन हांवे तुमकां मोठ्ठ्यान सादयलें 
पूण तुमी फाटल्यानय पळयलें ना. याद जातगच तुमी परतून येतले म्हण हांवे 
तुमची वाट पळयली. उपरांत हांव ती बॅग घेवन घरा गेली.'' अशे म्हणून तिणें 
ती बॅग भाटकाराकडेन दिली. 

“पूण ते बॅगेचो आनी सावित्रीबायचो किते संबंद ?' ताणें विचारलें. 

...संबंद आसा. तिणें म्हजेर केल्लो उपकार हांव केन्नाच विसरचों ना. 
बॅग मेळळया उपरांत म्हाका त्या भाटकारान कामावेलो काडून उडयलो आनी तो 
म्हाका थंयच सांडून गेलो. हांव खूब रडलो. म्हाका त्या भाटकाराबगर आनी 
कोणूच नाशिल्लो. हांव रडत रडत ते गाडयेफाटल्यान धांवलों, पूण भाटकारान 
मात लेगीत फाटल्यान वळून पळयलें ना. तेदेवेळार म्हाका तिणे आदार दिलो. 
म्हज्या हाताक धरून तिणें म्हाका आपणाल्या घरा व्हेलो. तिका एक चलो 
आशिल्लो. ताचें नांव एकनाथ. तो तेन्ना दोन वर्साचो. हांव ताका नाथबाबू 
म्हणटालों आनी सावित्रीबायक माई. देवळांत बसून माई फुलां विकताली. 
नाथबाबूक हांव सांबाळटालों. ह्या वातावरणांत हांव वाडत गेलों. फुडें तिणें 
शिवणक्लासीत म्हर्जे नांव घातलें. हांव कपडे शिंवपाक शिकलो. गिरायकांय 
मेळटालीं. हांगां बरेभाशेन रूळपाक लागलों. हांव पोटाचें कितें तरी करता तें 
पळोवन माईन म्हर्जे लग्न करपाचें थारायलें. म्हाकाय बरीच जाण आनी 
समजिकाय आयिल्ली. बरीशी चली पळोवन म्हर्जे लग्न केलें. उपरांत हांव 
दुसरेकडेन रावपाक लागलों. पूण माईगेर यो वच करून आसतालों. म्हाका 
मनशांत हाडपी आनी म्हजेर संस्कार घडोवपी बायल ती हीच सावित्रीबाय... 

... नाथबाबू शिकपाक हुशार आशिल्लो. शिकपाक हुशार आशिल्ल्यांक 
तेन्ना फिरंगी देशांत वचून शिक्षण घेवपाचें पिशें गोमटेर बशिल्लें. होबूय ताका 
आडवाद नासलो. आपणा बरोबरचे शिकपाक अमेरिकेक वतात तें पळोवन 
आपूणय मुखावेलें शिकप करपाक अमेरिकेक वतां म्हण हट्ट करून बसलो. 
माईक आपले परिस्थितीची जाणीव आसली. ताच्या ह्या शिक्षणाचो खर्च 

झेपचो ना म्हण माईन खूब मना केलें. सामकोच आयकना जातकच शेवटाक 
माईन नाथबाबूक सुलूस लागूंक दिनासतना आशिल्ले तें शेत, भाट विकलें. 
थोडें रिणूय काडलें आनी ताका अमेरिकेक धाडलो. उपरांत तिणें खूब त्रास 
काडले. आपलो भुरगो आसा थंय बरो आसचो म्हण ती देवीची सेवा करपाक 
लागली. ती सदांच झाडून झाडून देवूळ नितळ दवरताली. दर शुक्राराक बरें 
जरीचें कापड न्हेसून देवळांत आयिल्ल्या सवायशीर्णीक कपलाक लावन तांची 
चण्यांनी होटी भरताली. हारशांतलें उजळ पडबिंब जमनीत दिसूं येता इतली 
देवळाची फरशी ती धुवून पुसून चकचकीत करताली. भोळी बाबडी ! चलो परत 
गोंयांत येयसर आपूण देवीची सेवा करतली म्हण तिणें खंय देवीकडे आंगवण 
केल्ली. 


... शारीरीक कश्टांपरस मानसीक खंतीन ती खचूक लागली आनी मागीर 
एक दीस ती खूब दुर्येत पडली. तिचेकडेन जायना जातकच हांव शामीक घेवन 
माईगेरूच येवन रावपाक लागलों. माईक आमी कसल्याच कामाचे त्रास 
जाणवूंक दिनाशिल्लीं. पूण ती आयकनासतना देवळांत वचून बसताली. फुडें 
तिचेकडेन कांयच जायना जालें. देवीची सेवा करपाक जायना तेन्ना तिका 
दिसले, ही आंगवण अर्दकुटी उरली आतां आपलो चलो केन्नाच गोंयांत 
येवंचोना ही गजाल तिणें रडत रडत शामीक सांगली. शामीन तिचें सगळें 
आयकून घेतलें आनी नाथबाबू गोंयांत येयसर ही आंगवण चालू दवरतली 
म्हणपाचें माईक उतर दिलें. 

...दीस वतां वतां पोटांत दुखपाचे तिचे त्रास चड वाडले. दूख आनी | 
वेदना सोंसूंक जायना तेन्ना एक दीस आमी तिका दोतोराकडेन व्हेली. तेदेवेळार 
दोतोरान तिका मुंबय व्हर म्हण शिटकावणी दिली. आयकून आमी सामकीं 
भियेली. दोतोराचो सल्लो घेवया म्हण आनीक एका दोतोरा म्हर्‍्यात व्हरून 
तिची तपासणी केली. तेन्ना तिच्या दुयेंसाचें निदान जालें आनी तिका कॅन्सर 
जाला म्हण कळळें. ती चड़ तेप जगपाची ना हें निश्चत जाले आनी कांयच 
उपाय जालो ना. ती आमकां सोडून गेली... 

एकचित्तान आयकत राविल्ल्या त्या अनवळखी मनशाच्या भावनांचो 
बांद फुटलो आनी भरून आयिल्ल्या दोळ्यांतलो हुंबार आडावंक जायना 
जाल्ल्यान दुकां घळघळत सकयल गळपाक लागली. 

““तुमी कित्याक रडटात? तुमचेकडेन आयकूपाक जायना जाल्यार हांव 
फुडे सांगिना. 

“ना..ना तुमी फुडें सांगात.” बोल्सातलो लेंस काडून दोळे पुशीत ताणें 
म्हणले. 

भास्कराची कथा फुडें वचपाक लागली- नाथबाबून अमेरिकेक वचून 
आपलें शिक्षण पुराय केलें आनी थयचे बरे कम्पर्नीत तो नोकरेक लागलो. 
इतले मेरेन आमकां ताची खबर मेळिल्ली. चल्याची ही खबर मेळटकच माई 
भुल्लुसली. त्या दिसांनी ती घरांत गोड धोड रांदपाक लागली. ती उमेदी आसा 
तें पळयतकच आमकां नाथबाबू आयलाच कशे दिसतालें. पूण नाथबाबू गोंयांत 
परत केन्नाच आयलो ना. आतां हे गजालीक विशेक वर्सा जायत आयली. माई 
आसासर एकदां तरी ताणें गोंयांत येवपाक जाय आशिल्ले. माईची अवतिकाय 
पळोवंक जायना जातकच हांवें कडक उतरांनी ताका दोन पत्रा बरयिल्ली. ताका 
तीं मेळ्ळी जाल्यार हांव नकळो. पूण शामी मात त्या पत्रांचे जापेची वाट पळयत 
रावतालें. 

भास्करान कथा सोंपयली. चलचित्राचें रील सोंपलें. खिणभर शांतताय. 
दोगूय थीर जावन एकमेकाक पळयत उरले. बांद फुटून व्हांबिल्ल्या हुंवाराची 
गती थिराविल्ली. सतर वितर जावन त्या अनवळखी मनशान दोळ्यांवयलें 
वकल काडलें आनी उठून भास्करा म्हऱ्यांत येत ताणें म्हणले, 

पत्र मेळिल्ले ताका, पूण तेन्ना ताका अँक्सिडेन्ट जाल्लो. वांचलो तो, 
घडये आवयनूच तें संकश्ट आपणाचेर घेतलें आसतलें. बरो जावपाक खूब वर्सा 
लागली ताका. ही गजाल माईक तेन्नाच कळयिल्ली जाल्यार माईक त्याच 
दिसा धको बसूं येतालो. म्हण ताणें कळोवंक ना. आता बरो जावन तो माईक 
त्या पत्राची जाप दिवंक आयिल्लो. पूण म्हजी जाप आयकुपाचे पयरलींच ती 
म्हाका सोडून गेली. ' आनी अशें म्हणत ताणें भास्कराक ''दादू'' म्हण घटट वेंग 
मारली. हीं उतरां कानार पडनाफुडें शामी सावचित जालें. * नाथबाबू?' म्हण 
तांणी मोठूठ्यान किळांच मारली. 

“नाथबाबू म्हजी एक इत्सा आशिल्ली. म्हजो जीव आसासर 
सावित्रीचो नाथ आयल्यार पुरो म्हण हांव देवाकडेन मागताली. '' 

“शामी देवान तुजे गाराणें आयकलें. पूण लोक मात आमकां भुरगी नात 


'पाबलखुणो /53 


आंगवण 


म्हण देवाची सेवा करतां अशें म्हणटाले. खरें कारण सांगलें जाल्यारूय लोक 
आमकांच हांसतले आशिल्ले. आतां मात शामीकडेन देवाची सेवा करपाक 
जावची ना. तिवूय दुयेंत आसा.” भास्करान म्हणले. 

“ “किते जालां मावशेक ? _ ताणें विचारलें. 

“'कितें सांगू, दोतोरान तिकाय माईचे भाशेन कॅन्सर जाला म्हण सांगलां, 
मुंबय वचून ऑपरेशन करचें पडटलें. पूण कितें करचें तें कळना.” 

““आवयक हांवें फटयले, पूण मावशेक हांव फटोवंचो ना. तुमच्या 
भंरबशाचेर हांव शिकपाक पावलों. दादूक लागून म्हाका आवयचो हुस्को 
नाशिल्लो. मावशे तूं भिवूं नाका, तुजो नाथबाबू आयला'' अशें म्हणून ताणें 
मावशेकूय घट्ट वेंग मारली आनी तो रडपाक लागलो. 

नाथबाबून रोकडेंच शामीक मुंबय व्हरून कॅन्सराचे पिडेंत निपूण अशा 
दोतोराक दाखयली, निदान केलें आनी तिचें ऑपरेशन जालें. कॅन्सराचो तो 
पयलोच पांवडो आसलो. चड बळावूंक नाशिल्ल्यान उपाय बेगीन जाले. एक 
म्हयनोभर भास्कर आनी नाथबाबू तिका घेवन मुंबय रावले. ती तातूतल्यान बरी 
जातकच तिका घरा हाडली. घरभर उमेद फांकली. 

चलचित्राच्या फुडल्या भागाचें रील चालू उरिल्लें, शोकांतिका 
सुखान्तांत भरसल्ली. मनाचे समजिकायेखातीर सावित्रीबायन आंगयिल्ली 
देवीची आंगवण, शामीची निश्ठा आनी सचोटी, तशेंच भास्कराची नमळाय 
आनी नाथबाबूंचें वैजकी शास्त्र आनी वास्तविकतायेकडले विचार ह्या 
भावनांनी पटकथेक उंचाय हाडिल्ली. सगळ्या करण्यांक गवाय आशिल्ले तें 
देवूळ आनी देवळांतली देवीची म्हूर्त! 

अनवळख्याचे वळखिची सासाय देवूळ आनी सरभोंबतणच्या वाठारांत 

तले फावटीं जालें फोन रिंग जाता ? हॅलो ..हँलो केल्यार कोण उलयच 
ना. परतून रिंग वाजली '' हॅलो... हॅलो कोण ? रेवती गो ? आगो हांव पुण्यांत 
आसा. कितें जालें? अगो मयुरिचें लग्न थारलां.'' रेवतीन फोनाचेरूच आमंत्रण 


दिलें. 





“खरेंच ! आयकून बरें दिसले. खंय दिता गो ताका ?  रेखान विचारलें. 

“वास्को दितात.' 

“तशे जाल्यार लार्गीच जालें. लग्न ह्याच म्हयन्यांत,... जाल्यार हांव 
पावचें नागो. राग धरू नाका. गोंयांत येतकच मेळूया.'' ''बायऽ55'' म्हणीत 
रेखान फोन दवरलो. 

गोंयांत येनाफुडें रेखा पयलीं रेवतीक मेळपाक गेलें. “ रेवती आसा मुगो 
तूं, म्हणीत भितर सरले. 

“हय आसां तर, हांव आनी खंय वतलें ?'' रेवतीन म्हणले. 

“म्हाका दिसले धुवेगेर बी गेलां आसतलें.'' 

''धुवेगेर वचून आयलें. मयुरिच्या लग्नाचें थारलां म्हण सांगूक हांव 
दोन-तीन फावट तरी गेल्लें तुमगेर. गेल्ले फावट तूं मेळूंक ना. मागीर तुजो फोन 
नंबर सोदून काडलो. आनी केलो तुकां फोन. 

“आगो हांव गोंयांत नाशिल्लें, पुण्यात गेल्ले. म्हजें अशेंच जाता, हांगा 
वच थंय वच करून म्हाका कोणाचीच आमंत्रणा सारखी मेळनात.'” 

“पूण तुवे पुण्याक वतनाय म्हाका म्हणूक ना मुगो.”” रेवतीन म्हणलें. 

“म्हज्या लक्षांतूच उरलें नागो. तुवें फोन करतकच म्हाका कळळें. हांवे 


पावलखुणो /55 


पावलखुणो 


तुका सांगूक नाशिल्लें म्हण. '' 

‘आमसुं गो तें, आमचें मयुरी कशें आसा ?” 

५ “एकदम बरे, ११ 

“ म्हज्या मामाल्या घरा लार्गीच घर तागेलें. बरो भुरगो म्हण मामानूच 
सांगलें. तूंबळखतलें ताका, इंदिरालो चलो गो तो, नरेश. 

““आमगेर कामाकबी येतालें तें इंदिरा न्हय मुगो ?' रेखान विचारले. 

““हय..हय तागेलोच चलो तो. रेवतीन म्हणलें. 

“कितें, इंदिरालो चलो ? '' रेखान तोंड वांकडेच केलें. “आनी खंयच 
भुरगो नाशिल्लो गो ? 

“* कित्याक गो रेखा अशें उलयता ? 

“आगो तें इंदिरा आमगेर पयली काम करतालें. काम मात बरें करताले. 
मर्देच कितें जालें ताका कोण जाणा. कामाक येवपाचें बंद जालें. कितलेशेच 
रकाद धाडले पूण तें कशेंच आयलें ना. मागीर खबर काडटकूच कळळें, तें 
कॉन्ट्रेक्टरा बरोबर घरां बांदपाच्या कामाक रेंव चाळपाक वता म्हण. मागीर हांवे 
तो विशय सोडूनच दिलो. एक दीस वास्को गेल्लेकडेन इंदिराची आवय मेळळी. 
म्हाका पळोवन म्हज्या फुड्यांत आयली, बाय आमचे इंदिरा कॉन्ट्रेक्टां घेता 
त्या नामदेवा बरोबर पळून गेलें. म्हण सांगूक लागली. '' 

“आसू गे पळून बचूं, लग्न जालें न्हय? हांवे अशें म्हणटकच ती 
म्हणपाक लागली, पळून वचू गो पूण कोणाबरोबर? त्या परक्या बरोबर वचप. 
तें परक्‍्याकडेन लग्न जालां न्हय आमी ताका कशीच घरांत घेवर्ची नात. इंदिरा 
सामके तिडकीन उलयतालें. आनी खर्‍यांनीच तांणी ताका घरांत घेतलेंय ना. 
ताचे उपरांत मात म्हाका ताची कांयच खबर मेव्व्व्ठी ना. 

“एक साग गो म्हाका, त्या इंदिराल्या चल्याकडेन लग्न करतां म्हणटा तें 
गोंयात चले नाशिल्ले गो? पेडणें ते काणकोण मेरेन तुका एकलोय चलो मेळूंक 
ना? आंतांची भुरगींच तसली, अक्कल म्हणटा ती ना. मोग फोग करून लग्न 
जातात. शिकिल्ली भुरगीं. कोण सांगतलो हांकां” रेखा एकलेंच बडबड़पाक 
लागलें. 

“आगो रेखा, जालें तुजे उलोवन? जाल्यार म्हर्जे थोडें आयक. आमचें 
मयुरी मोगांत पडून लग्न जावंक ना. सोयरीगतीनूच थारायलां आमी ताचे लग्न. 

आमी फकत तो खानापूरचो, परको आनी भायलो म्हणपाकूच उरली. थोड्या 
तेपान आमकांच लोक परकी म्हणटली जाणा मुगो ?'' रेवतीन म्हणलें. 

“हय तेवूय खरें गो '' 

“नामदेव खानापुरचो जरी आसलो तरी तांणी वास्को जागो घेतला. 
सगळे वास्कोकार ताका दादा म्हणटात. तेन्ना तो भाड्याच्या घरांत 
रावतालो. थंयर्ची घरा बांदपाची तोच कॉन्ट्रेक्टां घेता. इंदिरान तुमचें काम 
सोडल्या उपरांत ताजे म्हऱ्यांत शिमेट कालोवपाचें, चिरे व्हरपाचें कामा करपाक 
तें बतालें. '' 

“हय हें हांव जाणा आशिल्ले रेवती. उपरांत तीं दोगांय लग्न जालीं 
म्हणपाचेंय म्हाका कळिल्लें.'' 

““दोगांय लग्न जातां म्हण कळटकच इंदिराल्या घरच्यांनी बरोच बोवाळ 
केलो खंय. परक्यांकडेन लग्न जाता म्हण लोक हांसतलो. फाटल्या भयणांची 
सोयरीगत जावंची ना, अशे सांगून पळयलें . पूण इंदिरा कोणाचें आयकनासतना 
ताचेकडेनूच लग्न जालें. '' रेवतीन सांगलें. 

“हे सगळे तुका कोणे सांगले गो ? 

“ म्हज्या मामालें घर थयच. मामानूच सांगलां म्हाका. उपरांत घरची 
ताचेकडेन कोणूच उलयना जालीं. तागेर वचना जालीं. इंदिरा वाटेर मेळत 
जाल्यार घरची कोणय दिसल्यार तोंड वाकडें करून वतारली. आनी नामदेव 
मेळत जाल्यार ताका सगर्ळी गाळीच घालताली खंय. पूण आतां तो पयर्लीचो 
नामदेव उरूक ना. चल्याक शिकोवन तांणे इंजिनियर केलो. 

““कितें? इंदिरालो चलो इंजिनीयर जालो? हे मात म्हाका खबर 
नाशिल्लें. इंदिरा आतां खंय रावता तर? '' 

“खंय म्हणजे, वास्कोच रावता. नामदेवान थंय जागो घेतिल्लो नही गो? 
थयच तांणी बंगलो बांदलो. आतां त्या बंगल्यांत रावता तो. आतां घरची सगळी 
तागेर यो-वच करतात.'' रेवतीन थोड़े भितर ताका म्हायती दिली. 

“हय खरें गो तुजें, पयलीं ही धूसफूस आनी मागीर सगळीं एक जातात. 
पूण खन्‍्यांनीच म्हाका हें कांयच खबर नाशिल्लें. आयकून बरें दिसलें.”' रेखान 
म्हणलें. 

“आगो रेवती, वास्कोचे सगळेजाण नामदेवाक “दादा” म्हणटात तें 

कित्याक गो? आमी मुगो गोंयकार पिशेच. मात्शें बरें केल्यार पुरो. भायल्या 
लोकांक लेगीत दादा म्हणून रोकडेच ताकां वयर चड़यतात.'' रेखा तिडकीन 
उलोवपाक लागलें. 

“रेखा हें पळय नामदेवान दादा म्हणपासारकेंच केलां, म्हणून ताका दादा 
म्हणटात. आमी लेगीत ताका दादा म्हणपाचें.'' 

“अशें कितें केलां तर नामदेवान ? '' परतून रेखान विचारलें. 

“आयक, नामदेवाच्या घरा सामकाराक धायेक हजारांवयर मेकळो 
जागो आशिल्लो. एकदीस तीं दनपारच्या वेळार जेवन बशिल्ली खय. इतल्यांत 
एके गाडयेन पांच-स जाण तागेल्या घराकडेन आयले. जिवान आड दांड 
आशिल्ले. हे सगळे तांच्या सामकारा आशिल्ल्या जाग्यासंबंदान हिर्न्दीतल्यान 
उलोवणी करताले. मागीर खंय येवन ते नामदेवाक विचरपाक लागले, अशे 
मेकळे जागे आनी खंय खंय आसात? '' 

““आवय.. हें ताकां गो कित्याक ? _ रेखान म्हणलें. 

“अशें विचारतकच नामदेवान तांची चवकशी केली. खंयचे ? 
कित्याक आयल्यात? म्हण विचारल्यार कांयच सांगीना जाले. तातुंतल्या 
एकल्यान सांगले खंय आमी दिल्लीचे म्हण. मेकळे आसा त्या जाग्यासंबंदान 
कसली तरी भानगडी चल्ल्या म्हणपाचें नामदेवाच्या लक्षांत आयलें. नामदेव 
रोकडोच वचून त्या जाग्यांच्या पात्रांवाक मेळळो. पयलीं खंय तो पात्रांवूय 
ताका कांयच सांगपाक तयार ना जालो. खोदून खोदून विचारतकच सांगले, 
सगळो जागो दिल्लीवाल्याक विकतां म्हण. '' नामदेवान ताका विचारलें, 

-पांत्रांब हो जागो भायल्या लोकांक कित्याक विकता? कोणा 
गोंयकाराकूच दी. 

-गोंयकाराकडेन घेवपाक जाता असले जागे.? त्या जाग्याचे कितले 
पयशे जाणा मरे ? 

भायल्या लोकांक विकल्यार चड़ पयशे मेळटले. तो खंयचोय जायना 
पयशे मेळळे म्हणटकच जालें. तशें जाल्यार हो जागो म्हाकाच दी. तांकां कसो 
विकता तितलेच दरेन हांव घेतां. नामदेवान म्हणले. 

जाल्यार त्या पात्रावान ताका किते सांगचें, 

“'कितें सांगले खंय पात्रांवान ?'', रेखान विचारलें. 

-आरे, असले जागे घेवपाक तुजेकडेन जावपाचें ना. खावपाची वस्त 
न्हय ती. बेश्टोच मदीं पडूं नाका. 

“आवय ...आवय तशें जाल्यार त्या पात्रांवाची कान्सूलांच फोड़पाची 
मुगो.'' रेखा तिडकीन फणफणपाक लागलें. “मागीर कितें केलें गो 
नामदेवान ? 

नामदेवाक हैं आयकून ताची तिडक मारली. सांग मरे- कितले ते, 
गोंयकार जमीन घेतलो म्हण भिता... ? अशें म्हणटकच तिडकीन बोट दाखयत 
म्हणपाक लागलो खंय,-जमनीचे वीस लाख जातात. जाता दिवपाक ? 

हें आयकून नामदेवाक बाबड्याक घाम सुटलो. पायां पोंदची जमीन ना 
जाता कशी दिसली. थोडो वेळ वोगीच रावलो. कितें करचें ? विचार करपाक 
वेळ नाशिल्लो. पात्रांवान दाखयिल्लें बोट ताच्या दोळ्यामुखार नाचपाक 
लागलें आनी तिड़कीन ताणे पात्रांवाक हय... घेतां म्हण उतर दिलें. पूण पंदरा 
दीस रावचें पडटलें. तेखातीर एक लाख सुबेज दितां. अशें सांगतकच सामके 
उमेदीन राती भितर सगळो जागो तो नामदेवाक दिवपाक तयार जालो. 

“वीस लाखांक तो जागो? आवयस.... इतले खंयचे पयशे हाडले 
ताणे? '' रेखान म्हणले. 

“'नामदेवाकडेन कांयच पयशे नाशिल्ले. घरा वचून नामदेवान ही गजाल 
इंदिराक सांगली . 

वीस लाखाक जागो घेता हे आयकून इंदिरा थक्क जालें. पूण नामदेवान 
सगळे सांगतकच नामदेवाच्या धाडसाची तोखणाय दिसली. 

"हय तोंखणाय करपाचीच गो ताची. '' गोंय राखून दवरपाखातीर तांणी 
केल्लें हें केदें धाडस? न्हय गो रेवती. '' 

“ताणें कितें बेश्टेच येदें धाडस करूंक ना. दिल्लीवाल्याक तो जागो 
दिल्लो जाल्यार कितें जातलें आशिल्ले? वास्को हार्तीत मेळपाचें? दिल्ली 
जावपाची थंय दिल्ली. '' रेवतीन म्हणलें. 

“हय गो वास्कोची दिल्ली जावपाची. 
हें सगळें चिंतूनच तांणें बाबड्यान तो जागो आपूण घेता म्हणलें. नामदेवान ही 
गजाल आपणाल्या कांय इश्टांक सांगली. हे आयकून इश्टानूय नामदेवाची 
तोखणाय केली. पंदरा दिसां भितर नामदेवान आनी ताच्या कांय इश्टांनी ते जागे 

गोंयकाराक विकते घेवपाक फोर्स केलो. तर कांय जाणां आपूण घेतां म्हण फुडे 
सरले. अशे तरेन सगळो जागो नामदेवान गोंयकारांक विकलो. आनी 
उतरांप्रमाण जाग्याचे सगळे पयशे पात्रांवाक दिले. 

आतां ताच्या सामकाराक दिसतात ती विशेकूय घरां गोंयकारांचीच 
जाणा मुगो ? 

““हय खरेंच गो, तेदेवेळार नामदेवान केदें धाडस केलें न्हय. आमी ताका 
खरें म्हणल्यार सलाम मारपाचो. गोंयांभायलो आसून लेगीत ताका गोंयचेविशीं 
कितली आपुलकाय न्हय? बरें केलें गो रेवती तुर्वे, गोंयचो सांबाळ करपी 
नामदेवाल्या चल्याकडेकन मयुरीचे लग्न लावन दिलें. असलीं मनशां समाजाक 
जाय . ह्यो पुसून वचपी दायजाच्यो पावलखुणो साबाळून दवरपाक जाय. 
पयशांचे आशेन जमनी विकून पुसत वतल्या पावलखुणांचें राखण करप हें 
आमचें दरेकल्याचें काम आसा.” रेवतीन निर्धारान म्हणलें. 

“म्हाका आनीक अपराधी करू नाका. तुवें केलां तें योग्य केलां. तुज्या 
विचारांकडेन हांव सहमत आसां. म्हाका मयूरीक मेळपाची उमळशीक 
लागल्या. '' आनी रेखान आपले ओले दोळे पदराच्या तोंकान पुसून घेतले. 

+७ 

ती आशिशान मोबायलावयल्यान फोन केलो. 'पप्पा वाडदिसाचो 
चॉकलेट केक हांव मुंबयच्यान हाडटां.' हें आयकून मधुकराक अजाप जालें. 
ही गजाल आतां दिवाकराक सकाळफुडेंच सांगची पडली. याद आसतनाच 
काम करप बरें. मागीर करूया अशें म्हणत जाल्यार तें मागीरूच उरता. 
सकाळफुडें उटना बरोबर पयलीं दिवाकरागेर वचप हें चिंतूनच फोन दवरलो 
आनी मधूकर न्हिदलो. सकाळ जातकच च्या घेवचे पयली दिवाकरागेर 
पावलो. दिवाकर घरा भायर आशिल्ल्या नळाकडेन तोंड धुतालो. ताची नदर 
मधुकराचेर पडली. 

“आरे मधुकर, सामको नेटान खंय वता रे ?'' दिवाकरान म्हणलें. 

“आरे, तूं हांगां आसा?” हांव तुकां मेळपाक तुमगेरूच वतालों. 

“किते जालें रे मधुकर? सगळीं बरी आसात मरे ? 

"हय. सगर्ळी बरी आसात. हुस्को करपासारखें कांयच जावंक ना.'' 

“मागीर वाडदिसाची याद करपाक आयला कांय कितें रे? आरे, 
वाडदिसाची म्हाका याद आसा. चॉकलेट केक करून दवरतां हांव. बेश्टोच 
हुस्को कित्याक ?'' 

“हांव जाणा, तुका याद करपाची गरज ना म्हण. म्हणून हांव केक करूं 
नाका म्हूण सांगापाक आयलां.'' 

“'कित्याक रे मधुकर, ह्या वर्सा केक कापिना ? "' 

“हांव जाणा तूं म्हाका हो प्रस्न विचारतलो म्हण. आरे, ह्या वर्सा केक 
म्हज्या पुतान मुंबयसावन हाडटा म्हणलां.'' 

कितें.... ! ही तर सामकी बरी गजाल मरे ! '' 

“बा... ह्या वर्सा केक मुंबयचो !'' 

“दिवाकर तुं हे पिरायेंत म्हजी कसली फकाणां करता रे?” 

““फकाणां करिना रे मधुकर, चल्यान मुंबयच्यान केक हाडटां म्हण 
आयकून अजाप दिसलें. एक सांगरे, तुज्या चल्याक वाडदीस कोणाचो तो खबर 
आसा ?” 

“ना रे दिवाकर, ताका कांयच खबर ना. खबर आसपाक हांवे ही गजाल 
ताका सांगपाक जाय न्हय? ही खबर म्हजे घरकान्नीक एकलेकूच खबर 
आशिल्ली. पूण म्हजी घरकान्न गेल्यार आतां धा वर्सा जायत आयली. ती 
आसतनाय आनी नासतनाय हांव वाडदीस मनयत आयला. हें म्हज्या पुताक 
खबर आसा.” 

“तें जाणा आशिल्लो रे हांव. कितेंय आसूं, तुजो चलो खास वाडदिसा 
खातीरूच येता म्हण आयकून म्हाका बरें दिसलें. मधुकर मात चितेत पडलो. 
दिवाकरान अशें कित्याक म्हणले? इतर्ली वर्सा हांवे ही गजाल कोणाकूच 
सांगूक ना. 

चार-पांच दिसांनी आशिशान घरा फोन केलो. “पप्पा हांव वास्को 
ऑपोर्टार सांजे चार मेरेन पावतलों. आमी सगळीं येतात. पप्पू, शमी आनी 
राधाय बरोबर आसा. 

आयकून मधुकर खोशी जालो. आनी ताका थोडी चिताय जाली. “आतां 
हांव आशिशाक कितें सांगू? कोणाचो वाडदीस म्हूण सांगू? पूण तो तरी 
कित्याक विचारतलो? घडये तोवूय म्हाका विचारपाचो ना... अशे तरेन 
मधुकरान आपल्या मनाचे समादान करून घेतलें. आनी पुताक हाडपाक गाड़ी 
घेवन वास्को अँरपोर्टर गेलो. अरपोर्टार ताका सुनील मेळळो. ““हाय अंकल... 
तुमी कशे आसात ? 

“ हांव बरो आसा. सुनील तूं आतांच आयला ?'' मधुकरान विचारलें. 

“हय... हांव एकलोंच न्हय, आमी सगळीं आयल्यात. ही म्हजी बायल 
आनी ही म्हजी धूव'' ताणे तांचीय वळख करून दिली. 

“तुमकां सगळ्यांक एकटांय पळोबन म्हाका बरें दिसलें. हांव आशिशाक 
व्हरपाक आयिल्लों. तुमचेभाशेन आशिशूय सगळ्यांक घेवन आयला.” 

“तशें जाल्यार हांव आशिशाक मेळूनच वतां. '' 

हांगाच कित्याक मेळूंक जाय ? एक दीस सगळ्यांक घेवन घराच यो. '' 

“बरें अंकल तशेंच करतां  अशें सांगून सुनील घरा वचपाक गेलो. 

आशिश आनी सुनील एकाच बरोबर शिकताले. सुनील एके कंपनीत 
सॉफ्टवॅअर इंजिनियर म्हण अमेरिकेत कामाक लागलो. आनी आशीश सॉफ्टवॅर 
इंजिनियर म्हण मुंबय कामाक लागलो. आशिशाची आवय भायर पडली म्हण 
कळटकच अमेरिकेसावन सुनील मुद्दाम आशिशाक मेळपाक आयिल्लो. 
आयज धा वर्सानी परत ते यादीन मधुकराचे दोळे भरून आयिल्ले. मजगर्ती 
सुनीलाचो बापूय भायर पडलो. तेदेवेळार आशिशाक येवपाक मेळळें ना. 
उपरांत तो सुनीलाचे आवयक मुद्दाम वचून मेळिल्लो. 

आयज सुनील आपणाले आवयचो साठावो वाडदीस मनोवपाक गोंयांत 
आयिल्लो. 

जाल्यार आशिश वाडदिसाचें निमीत्त करून बापाय बरोबर चार दीस 
सारतलो म्हूण गोंयांत आयिल्लो. आशिशान आपणाले बायलेक पयलींच 
सांगून दवरिल्लें. पप्पा चुकनास्तना जानेवारिचे चोवीस तारकेर सगळ्यांक केक 
वांटूटा. कित्याक वांट्टा? आनी वाडदीस कोणाचो हें पप्पाक विचारपाचें ना. 
तेन्ना राधानूय ताका हा म्हण सांगिल्लें. आपलो पप्पा दर वर्सा आवय 
आसतनाय तिच्या सांगातान जानेवारीचे चोवीस तारखे दिसा केक कापतालो. हैं 
तो जाणा आशिल्लो. पूण तातूंतले गुपीत ताका खबर नाशिल्लें, आनी 
विचारपाचें धाडसूय तांणे केन्ना करूंक नाशिल्लें. पप्पा खोशी आसा म्हण 
आमीय खोशी अशें तांकां दिसतालें. पप्पाक हेसंबंदान केन्नाच विचारू नाका 
अशे मम्मीनूच ताका म्हणिल्लें. म्हणून राधाक सांगचे पडलें. दुबाव धरपासारकें 
कांयच नाशिल्लें. आतां मम्मी गेल्यार धायेक वर्सा जाली. पूण पप्पा तिच्या 
फोटवाक फुलां घालपाक विसरना. रात जाली म्हणटकच फोटवाकडेन धा- 
पंदरा मिनटां बसता आनी दीसभर घडिल्ल्यो गजाली तिका सांगता. हें राधाकूय 
खबर आशिल्ली. म्हणून पप्पाक विचारपाचें धाडस केन्ना जालें ना. 

आशिशान पळयलें आपलो पप्पा गाडयेकडेन उबो रावन आपली वाट 
पळयता. पप्पूक आनी शमीक ताणे तांचो आजो दाखयलो ते बरोबर दोगांयनी 
धावत वचून आज्याक वेंग मारली. सगळ्यांक पळोवन पप्पा खोशी दिसतालो. 

शमीन तर रागार फुगार जावन आपल्या मम्मी पप्पाच्यो गजाली सांगपाक 
सुरवात केल्यो. मधुकर हैं सगळे आयकतालो पूण ताची नदर आपल्या पुताचेर 
थिराविल्ली. ऑरपोटविल्यान गाडी घरा येयसर ताका पुताकडल्यान आनी 
सुनेकडल्यान दुबाव येवपासारखे कांयच जाणवलें ना. म्हणजे आपणे चिंतला ते 
खरें न्हय. आशिशाक वाडदिसा संबंदान कांयच खबर ना, नाजाल्यार आशिश 
कितेंय तरी विचारपाचो. 

पूण आशिश विचारतलो तरी कसो? ह्या भुरग्यांनी ताका उलोवपाक 
दिवपाक तरी जाय? पप्पू आनी शमी गाडयेंत बसल्या तेन्ना बडबडटालीं ती 
आजून मेरेन तांची बडबड चालूच आसा. म्हणून घडये आशिशान आनी राधान 
आपलें तोंड बंद दवरलां आसतले. बरें जालें तर हांगेली बडबड घराय अशीच 
आसतली, हातूंत आनी दुबांव ना. मधुकरान आपल्या मनांतूच समादान मानलें. 
असले विचार करतां...करतां सगळी घरा केन्ना पावली तें मधुकराक कळळेच 
ना. 

दोन-तीन दिसांनी बाजारांत गेल्लेकडेन आशिशाक सुनील मेळळो . 

“आरे सुनील, हांव आयलां त्या दिसा तूं आयिल्लो म्हण पप्पा म्हाका 
सांगतालो. तूं म्हाका कित्याक रावलो ना? हांव तुका हेवटेन तेवटेन दिश्टी 
पडटा कांय म्हण पळयतालो.'' 

“खरेच ! म्हणजे म्हजी याद आसा तर तुकां ? '' आशिशान म्हणले. 

"किते उलयतां रे आशिश. हांव तुका विसरलो अशें दिसले ? आरे, : 
अंकलानूच म्हणले म्हाका आशिशाक हांगाच कित्याक मेळपाक जाय ? तुमी 
दोगांय आतां गोयांत पावले. तांकां घेवन ताटकळत उबे रावचे परस एक दीस 
सगळ्यांक घेवन घराच यो. तूं चल, हांव सांगतां आशिशाक. अशें म्हणटकच 
हांव वचपाक गेलो. ' 

“आरि, हांवें फकाणां केलीं तुर्जी. पप्पान म्हाका सगळें सांगि्ठे. वचून 
बरें केलें तुवें. आमी दोगांय गोंयात पावल्यात. आतां केन्नाय मेळूं येता. 
आशिशान म्हणले. 

“आयज साजे हांव तुमगेरूच येवपाचों आसा. वाडदिसाचें आमंत्रण 
घेवन.” 

. ~ ~~ ~ कोणाचो वाडदीस रे ! '' 

““म्हजे मम्मीचो साठावो वाडदीस. ते खातीरूच हांव म्हजे फॅमिलीक 
घेवन आयिद्लों. '” 

“'सांजे हांव येतां. मागीर उलोवंया. 

““मिसेसीक घेवन येता मरे, निमतान ती आमगेर पावतली.'' आशिशान 
म्हणले. 

“आयज हांव एकलोच येतां. आनी केन्नाय तिका घेवन येतां. आमंत्रणा 
थोड्यांक दिवपार्ची आसात. 

“ तशें जाल्यार म्हर्जे आमंत्रण हांगाच दी.” 

“ बाटेर नाका रे हांव घरांच घेवन येतां. '' सुनीलान म्हणलें. 

“ नाका रे. बेश्टोच त्रास कित्याक घेता? म्हर्जे आमंत्रण हांगाच दी. 

“तशे जाल्यार बरेंच जालें. पूण राग ना मरे तुकां. ' 

“राग कित्याक ? हांव जाणा न्हय तूं ताकतिकेत आसा म्हण. '' 

तशें म्हणटकच सुनिलान आमंत्रण कार्ड आशिशाच्या हातात दिलें. 

“आशिश, हें आमंत्रण अंकलाच्या हातांत दी. ही ल्हानशीच कार्यावळ 
घरच्या भितर करपाची थारायल्या. तुवें तुज्या घरच्यांक घेवन येवपाक जाय. 
उलयतां उलयतां आमंत्रण पत्रीका आशिशान उगडून पळयली. 

“सुनील तुज्या मम्मी चो वाडदीस चोवीस तारखेर ?'' 

“हय... कित्याक विचारता. येवपाक मेळचेंना कांय कितेंरे.. ? ना म्हण 
सांगू नाका हां... 

“आरे त्या दिसा म्हजो पप्पाय वाडदीस मनयता. फकत चॉकलेट केक 
कापता आनी सगळ्यांक वाटटा. ”' 

“तर्शे जाल्यार तुज्या पप्पाकूच घेवन आमगेर यो. तोवूय वाडदीस 
आमगेरूच करूया. ' सुनीलान म्हणले. 

“"हय..हय.. हैं तुर्जे सारके. पूण म्हजो पप्पा वाडदीस करता तो गुपीत 
वाडदीस.. ? कितें करू ? 

“'कितें,... गुपीत म्हळ्यार सस्पेन्स वाडदीस...? हो सस्पेन्स वाडदीस 
कोणाचो ? पप्पाचो काय मम्मीचो ?'' सुनीलान हांसत ताची फकाणां केली. 

“आरि हेंच म्हाका खबर ना... म्हणून तर त्या वाडदिसाक आमी गुपीत 
वाडदीस म्हणला.” 

“तशे जाल्यार म्हज्या मम्मी चो वाडदीसूय तिचेखातीर गुपीतूच म्हळ्यार 
जाता. तिका आमी वाडदीस मनयता म्हण सांगूक ना. म्हजी मम्मी आपलो 
वाडदीस केन्नाच करीनाशिल्ली. पप्पा मुद्दाम जावन तिका आवडटा तसलो 
चॉकलेट केक हाडटालो. आनी सगळ्यांक वाड्टालो. पप्पा गेल्या उपरांत तिणें 
केन्ना केक कापलो ना, आनी हाडल्यारूय ती खायना. म्हणून आमी तिचो 
साठावो वाडदीस सस्पेन्स करपाचो थारायला. 

“'तशें जाल्यार येवचेच पडलें. हांव म्हज्या पप्पाकूय घेवन येता.'' अशें 
सांगून आशिश आपणाल्या घरा गेलो. 

वाडदिसाच्या निमतान सुनिलाच्या घरा त्या दिसा व्हडलो बोवाळ 
आशिल्लो. घर बरें सजयिल्लें. सुमेधाचो आनी पिंकीचो चडूच बोवाळ 
जातालो. सगळे कितें आपणाचेरूच पडलां अशे तरेन तीं दोगांय बोवाळटाली. 
आशा हें सगळें पळयतालें. पूण तिका बाबडेक कांयच खबर नाशिल्लें. कितें 
आसा काय आमगेर? घर सगळें सजयलां. शोर्त.... पिंकीचो वाडदीस 
आसतलो. जण एकलो बोवाळटा पूण कोणूच सांगिना. खरें म्हळ्यार म्हजो 
आयज वाडदीस ! पूण कोणाकूच खबर ना. आसू, हरशीं हांव तरी खंय मनयतां 
म्हजो वाडदीस.... म्हजो घोव आशिल्लो जाल्यार हांचे भाशेनूच बोवाळटा 
आशिल्ले ....यादीन तिच्या दोळ्यांतल्यान दुकां गळळीं. 

“मर्म्मी किते जालें....?'' सुनिलान म्हणटकच ती भानार आयली. 
सुनीलान तिका गुलाबी रंगाची सिल्काची साडी दिली. मम्मी तुजेखातीर ही 
स्पेशल साडी. तुका आवडटलीच. हो रंग पप्पाकूय खूब आवडटालो. '' 

“'हय...हो रंग पप्पाक खूब आवडटालो. पूण हांव आतां असल्या 
रंगाच्यो साडयो न्हेसना म्हण तुका खबर आसा मरे... ? 

"हय मम्मी, आमकां सगळ्यांक खबर आसा. पूण आयज तूं ही साडी 
न्हेसली जाल्यार पप्पा आनी आमीय खोशी जातली. 

सुमेधान म्हणटकच ती न्हेसपाक तयार जाली. 

“आयज इतको बोवाळ कित्याक? कितें असा आमगेर? पिंकीचो 
वाडदीस.... काय सुमेधाचो..?'' 

"हय मम्मी आयज दोगांयचो वाडदीस. तूं ही साडी न्हेस पळोवया '” 
सुनीलान म्हणटकच ती साडी घेवन न्हेसपाक गेली. 

धायेक वर्सा उपरांत ती आयज गुलाबी रंगाची साडी न्हेसली. तिका पिंकी 
घेवन भायर आयलें. सोयन्यांनी आनी वळखी पाळखीच्या लोकांनी हॉल 
गजबजिल्लो. संगिल्ल्या प्रमाण आशिश खासा करून आपणाल्या बायल- 
भुरग्यांक आनी बापायकूय घेवन आयिल्लो. मधुकराक आयिल्लो पळोवन 
सुनीलाची आवय आशा ताका पळयत रावली. मधुकरानूय तिका पळयलें. 
ताका ते गुलाबी साडयेत पयलीचेंच आशा दिसपाक लागलें. इतक्यांत आशान 
ताका मधूकर म्हण उलो मारतकच मधुकर भानार आयलो. 

“आशा तुका वाडदिसार्ची हुनहुनीत परबी.. !' अशें म्हणीत मधुकरान 
तिका हात दिलो. सुनीलान मम्मीक व्हरून सोफाचेर बसयली. सगर्ळी जाणां 
तिका येवन हात दितालीं. पिंकीन चॉकलेट केक हाडून आजे म्हऱ्यांत 
तामरेतिचेर दवरलो. केकाचेर साठावो वाडदीस म्हण बरयिल्लें. वण्टीचेर एक 
बॅनर लायिल्लो. त्या बॅनराचेर आशाचो फोटो पितरायल्लो. साठ आंकड्यांत 
बरयर्ल्ली दोन रंगाची एक मेणवात त्या केकाचेर दवरिल्ली आशिल्ली. आशा हें 
सगळें पळोवन अजापीत जालें. आणपाक हें पयली कळिल्लें जाल्यार आपूण 
वाडदीस मनोवपाक दिवचीच नाशिल्ली हाची तांका जाणीव आशिल्ली. म्हणून 
सगळे गुपीत चलतालें दिसता. इतल्यांत दिवाकर थंय पावलो. आशाक आनी 
मधुकराक एकटांय पळोवन तो अजाप जालो. “मधुकर हांव तुज्या घरा वचून 
आयलों. दार बंद दिसलें. सुनीलान आमंत्रण दिल्लें हें म्हाका खबर आसले. 
म्हणून हांव हांगां आयलो. पूण बरें केलें रे बाबा हांव हागां येवन... आशाचो 
साठावो वाडदीस तुवें आशाबरोबरूच मनयलो..? हें तुवें म्हाका कित्याक 
सांगूक ना ? जाणा मुगो आशा ...इतके दीस तो तुजो वाडदीस एकलोच 
मनयतालो . आनी व्हिटनेस म्हण हांव बाबड़ो ताचे बरोबर 
आसतालों......फकत केक खावपाक... 

दिवाकर एकलोच बड़बडटालो... सुनील आनी आशिश ताका 
पळयताले. मधुकराक किते करप तें कांयच कळना जालें. दिवाकराक तो 
आडावंक शकनाशिल्लो. ...तरी आसतना आशान दिवाकर. ..दिवाकर म्हण 
दोनदां ताका उलो मारलो. दिवाकर भानार आयलो तेन्ना ताका सगळे आपणाक 
पळयतात म्हणपाचें कळळें. दिवाकर उलोवपाचो थांबलो आनी सगळी 
मधुकराक आनी आशाक पळोवंक लागलीं. सगळे बग्गी. कोणूच 

उलयनाशिल्लो. इतक्यांत आशिशानूच म्हणलें.... 

“पप्पा कितें आसा हें गुपीत...? आतां तरी आमकां सांग... तुजो 

सस्पेन्स चॉकलेट केक... ? 
इतल्यांत सुनीलान म्हणले..." अंकल आयज म्हज्या मम्मी चो साठावो 
वाडदीस. ह्या वाडदिसाच्या निमतान तुजें गुपीत आमकां सांग. '” 

आशाक हें गुपीत खबर आशिल्ले. मधुकर आपले यादीन वर्सान वर्स 
वाडदीस मनयता म्हण. 

दिवाकराक कितें करचें तें कळना जालें. आपणें खरें म्हणल्यार आयज 
व्हडलो स्पोट केल्लो. ताणें ल्हवूच मधुकराचेर आनी आशाचेर चोरयां नदर 
मारली. आपणाकडसून व्हडलो गुन्याव घडिल्ले भाशेन दोगांय बाबर्डी कशीं 
ओगी आशिल्ली. दिवाकराक तांची काकूट दिसली. खरें म्हळ्यार हो गुन्याव 
आशिल्लो आशाल्या बापायचो. आतां कितें करप ? कितेय तरी करपाक जाय 
अशें म्हणत दिवाकरान वचून मधुकराक हाताक धरून सोफाचेर बसयलो. 

“मधुकर तुवें कसलोच गुन्याव करूंक ना. आशाच्या बापायन तुजेर 
गुन्याव केला. आशान गुन्याव केला. हांव सांगतां तांकां खरें कितें तें.'' अशें 
म्हणटकच आशान ताका बशिल्ले थंयच्यानूच सांगू नाका म्हण दोळ्यांनी 
खुणयलें. पूण आशिशान आनी सुनीलान दिवाकराक सांग म्हण फोर्स केलो. 

“ काका आमकां खरें कितें तें सांग ....आमकां राग ना. तांचेर कसलो 
गुन्याव जाला तें सांग. आमच्या वागपांत कांयच फरक पडचो ना. सांग तूं. 
आमकां कब्दू दीं. आमचेकडेन जाता जाल्यार आमीय तांकां मदत करपाक 
तयार आसात. पूण आमकां सांगचेंच पडटलें. उपरांतूच आमी मम्मी चो साठावो 
वाडदीस मनयतलीं.' तांच्या हट्टाक लागून दिवाकराक खरें कितें तें सांगचेच 
पडलें. दिवकरान म्हणलें. “मधुकर, आशा आनी हांव वांगडा एकेच क्लासींत 
शिकताली. मधुकर आनी आशा एकमेकाचेर खूब मोग करताली. आशाचो 
बापूय सभावान खूब कडक आशिल्लो. तांचे मदीं रावन एकमेकाक समजावपाचे 
काम हावूंच करतालो. पूण आशाच्या बापायक हांचें नाटक जेन्ना कळळें तेन्ना 
तांणी बेगीबेगीन आशाची सोयरीगत करून आशाचे लग्न रत्नाकरालागीं केलें. 

आशाचें लग्न रत्नाकराकडेन जालें म्हण कळटकच मधुकर सामको 
अवस्थ जालो. कोणाचकडे उलयना जालो. एक दीस हांवे ताका म्हज्या घरा 

हाडलो. म्हजे आवयन ताका खूब समजायलो. ल्हव ल्हव तो सारको जाता 
अशें दिसतकच हांवें ही गजाल आशाक सांगली. आशा आयकून खूब दुखी 
जालें. म्हजेखातीर मधुकराची ही अवस्था जाल्या. कितेयतरी करपाक जाय. 
आनी तें हांव करतलें अशें तांणी म्हाका सांगले. उपरांत एक दीस आशान 
म्हाका येवन मेळ म्हण रकाद धाडलो. हांव रोकडोच वचून आशाक मेळळों . 

“दिवाकर हांवें मधुकराक एक चली पळयल्या. भुरगें खूब बरें. विलासी 
ताचे नांव. मधुकराक तें सांबाळटलें, हातूंत मात्तूय दुबाव ना. पूण हे संबंदान 
फुडारपण तुकां घेवचो पडटलों. हांवें चली पळयल्या हें मधुकारांक केन्नाच 
सांगपाक जायना. आशान सांगतकच हांवे फुडाकार घेतलो. म्हजे आवयन 
आनी घरच्यांनी म्हाका साथ दिली. मधुकराक खूब समजायलो आनी 
विलासीकडेन लग्न केले. 

विलीसी मधुकराक खूब सांबाळटालें. इतल्यान मधुकरान म्हणले, 
“आशान अशें करपाक नाका आसले. लग्न जावपाचें मनात नासलें जाल्यार 
मोगूय करपाचो न्हय ? ”' 

““हय हांव जाणा, सगळीं म्हाकाच दोश दितली म्हण. खरें म्हणल्यार 
म्हज्या मनांत नासतनाय म्हाका रत्नाकराकडेन लग्न जावचें पडलें. हांवे ही 
गजाल रत्नाकराक सांगिल्ली.'' आशान म्हणले. 

“तर्शे जाल्यार मम्मी पप्पान तरी तुका मदत करपाची नहय...? 
सुनीलान म्हणले 

“कसो करतलो आशिल्लो, हावे ताका ही गजाल लग्ना उपरांत 
सांगिल्ली. पूण तांणी म्हजेकडेन केन्नाच दुबावी नदरेन पळयलें ना. आशा तुजे 
लग्न आतां म्हजे बरोबर जालां. आतां तुका फाटलें सगळें विसरचें पडटलें म्हजे 
बरोबर फुडें वचपाक.... अशें तुज्या पप्पान म्हाका म्हन्यांत काडून 
समजायल्लें. आनी खर्‍यांनीच ताच्या मोगान हांव सगळें विसरून गेल्लें. 

“पूण हांब विसरूक नाशिल्लों आशा... .मधुकरान म्हणले. “हावे ही 
गजाल म्हजे बायलेक सांगूक नाशिल्ली. म्हाका ती खूब सांबाळटाली. म्हजेर 
खूब मोग करताली पूण हांव म्हजो पयलींचो मोग विसरूक शकलो ना. 
चूकनासतना जानेवारीचे चोवीस तारखेर म्हज्या इश्टांच्या सांगातान चॉकलेट 
केक सगळ्यांक वांट्टालो. आशा तुकां चॉकलेट केक खूब आवडटालो हे हांव 

जाणा आशिल्लों. पूण म्हजे बायलेन म्हाका हेविशीं केन्नाच विचारलें ना. 

“कशी विचारतली? हांवे तिका खरी गजाल सांगिल्ली'' आशान 
म्हणलें. 

मधुकराचें काळीज कळवळून आयलें. ताचे दोळे दुकांनी भरले. 

“खरेंच हें तिचें मोठेपण. आतां म्हजी सांगातीण ना. नोकरेखातीर 
आशिशाक मुंबय बच्चें पडलें आनी हांव एकलो पडलों.'' मधुकरान म्हणलें 

““हय खरें ताचें, वेळ सारपाखातीर मधुकर म्हजे बेकरीत येवन बसतालो. 
दर वसां हांवूच ताका चॉकलेट केक करून दितालों. आशाचें लग्न जाल्या 
उपरांतूय केक व्हरपाचो तांणी केन्नाच बंद केलो ना. पूण आयज मात 
आशिशान केक मुंबयच्यान हाडला हें म्हाका कळळें. दिवाकरान म्हणले. 

“हय. वाडदिसाचें निमित्त करून हांव केक घेवन आयिल्लों. परत मुंबय 
बतना बरोबर पप्पाक घेवन वतलों. * पप्पा तूं म्हज्याबरोबर येबपाक तयार 
आसा न्हय?” तूं एकलो ना, आमी आसात तुज्याबरोबर. थंय आमचो व्हडलो 
फ्लॅट आसा अशें म्हणटकच मधुकरान म्हणलें. “ आशिश, आतां तुजे बरोबर 
येबपाची म्हजी तयारी ना. आशाचें लग्न जाल्या उपरांत हांव आशाक केन्नाच 
मेळळों ना. ताच्या संसारांत आडखळ जावंक दिवना. पूण तागेलें घर, तागेल्या 
घराची गेट, आंगणातलें पणसाचें झाड पळयले बगर म्हजो दीस बरो 
वचनाशिल्लो. सगळीं न्हिदल्या उपरांत ना जाल्यार सकाळीं सगळीं उटचे 
पयली हांव आशाल्या घराकडल्यान पासयेक म्हूण वतालों आनी जयवंताले 
पायणींतल्यान भायर सरतालों. ते उपरांत म्हाका बरें दिसतालें. आतां इतके 
पयस पासयेक वचप जमना ... चलतना पांय घुस्पल्ल्याबाशेन जाता. म्हण 
सप्तकांसून एक दोनदांच वचून येतां. 

“"हय म्हाकाय खबर आसा... पूण ताचे चड त्रास म्हाका जातात. 
आशान म्हणले. 

“चलत हांव वतां आनी तुकां कसलो त्रास ?  मधुकरान म्हणले. 

“तुमी कितल्याक वतले? केन्ना वतले? हें म्हाका सारकी खबर 
आसनाशिल्ली. म्हाका हुस्को जातालो. आतां येतलो मागीर येतलो म्हणून 
दीस-दीस जनेलाकडेन बसून वाट पळयत रावचें पडटालें.'' अशें सांगून आशा 
रडपाक लागलें.... 

हैं सगळे आयकून दिवाकराच्याच न्हय तर घरच्या सगळ्याच्या 
दोळ्यांतल्यान दुकां गळ्ळीं. खऱ्यांनीच हो वाडदीस न्हय आनी गुपीत मोगूय 
न्हय तर तो खरो मोग अशें सगळ्यांक दिसलें. वाडदिसाच्या निमतान आमी 
हांगासर एकटांय जमिल्लींच आसात. वाडदिसार्ची परबी दितनाच नवें नातें 
जुळोबंया' दिवाकरान म्हणले. 

“हय, खरेंच पप्पा... खरेंच मां” राधान आनी सुमेधानूय म्हणलें. 
“फुडलो संसार म्हण न्हय. आनी मोगाखातीर न्हय... एकमेकाक आदार 
म्हण... एकमेकाचे इश्ट म्हण... फकत तुमचो हयकार जाय मम्मी. '' इतल्यांत 
आशिशान मुबयच्यान हाडिल्लो केक पप्पाकडेन दिलो. पिंकीन केक 
कापपाखातीर आजेच्या हातांत सुरी दिली. आनी सगळ्यांनी ह्या गुपीत 
वाडदिसाक... आनी... नव्या नात्याक येवकार दिलो. 


+++ 

तांच्या तेपार कोणाची सोयरिगती म्हण करपाक वचपाचें आसा? 
बशिल्लेकडे आगार येवपाचें. पूण तें चुकपाक आयलां? आमगेर कामाक 
आसा म्हणटकच तांगेलेंय आयकुचें पडटा. नाजाल्यार कामाक लेगीत रावपाक 
कटकटी करतात. एक दीस सुटी म्हणल्यार लेगीत आमकां सुशेग ना. वर्षा 
एकलेच बडबडटालें. इतक्यात विनोदान विचारलें, “वर्षा कितल्यांक भायर 
सरपार्ची गो ? ”” 

“जेवन बी साडेतिनाक भायर सरूया न्हय? वर्षान म्हणले. 

“जेवण बेगीन कर. आनी कल्याणीचे आवयक बेगीन यो म्हण सांग.” 
विनोदान म्हणलें. 
वर्षान कल्याणीक उलो मारलो. कल्याणी तुजे आवयक बेगीन यो सांग.” 

“मॅडम, आई येवपाक भायर सरल्या खंय.'' कल्याणीन म्हणलें. 

वर्षा आनी विनोद एकेच कॉलेजीत शिकयतालीं. आयतार तांचो सुटयेचो 
दीस. सुटयेच्या दिसा खंय बच्चें पडलें म्हणटकच वर्षा बेजार जातालें. आयजूय 
बेजारूनच तें सोयरीगतीक वचपाक तयार जालें. 

कल्याणीची ही तिसरी भयण बेबी, चलो सांवड्डेचो. मडगांवच्यान 
सांबडूडे म्हळ्यार लागींच आशिल्लें. चल्याचे आवयन खंय बेबीक पळयलां. 
आनी तांकां बेबी पसंत आसा अशें तांच्यानी सांगतकच हिणें रोकडेंच ताकां हां 
म्हण सांगले. म्हणून तांच्यानी घर पळोवंक यो म्हण रकाद धाडलां. अशें 
कल्याणीन वर्षाक सांगिल्लें. 

“आगो पूण चलो भुरगो बरो आसत जाल्यार करपाक कितें जालां?” 

वर्षान ताका समजायत म्हणले. 

'पूण मॅडम आवयचेर आमचो विस्वास ना. बेबीन त्या चल्याक पळोवंक 
लेगीत ना. आनी म्हजे आईनूय पळोवंक ना. तरी पूण ती लग्न करपाक तयार 
जाल्या. " 

“कितें? एकामेकाक पळयनासतनाच लग्न करपाक तयार जाल्यां ?'' 
वर्षान म्हणलें. 

“हय मॅडम म्हणून हांवे तुमकां म्हजे आईबरोबर वचपाक सांगले. 
आवयक आपल्यो चलयो एकदांच्यो खपल्यार पुरो जाल्यात. '' 

“शे.. अशें म्हणिनात गो कल्याणी.आवय-बापूय भुरग्यांचें केन्नाच वायट 
चितीनात गो '' 

अशेम्हणटकच कल्याणी फुडें कांय उलयलें ना. आनी कल्याणीखातीरूच 
चल्यालें घर पळोवंक तीं वचपाक गेलीं. पूण भायर सरतां...सरतां कल्याणीन 
तांकां परतून म्हणले, ' मॅडम तुमकां चलो पंसत आसा जाल्यार बेबीक पंसत 
आसा खंय '' 

“अशें कशें जातलें? पयली आमी पळयतात मागीर बेबीकूय 
दाखयतात.'' अशें सांगून वर्षा आनी विनोद कल्याणीचे आईक घेवन भायर 
सरून गेलीं. सांवड्या पवतकच रस्त्याकुशीक गाडी थारायली. विनोद 
खावपाक कितेंय घेतां म्हण थयच्याच एका पसऱयार गेलो. इतल्यात 
'मॅड..मॅडम' करीत कमल गाडयेकडेन आयलें. 

“मॅडम कशी आसा? बाबू कितें करता ?'' 

“आगो कमल, आमी सगर्ळी बरी आसात तूं कशें आसा?” वर्षान 
म्हणले. 

“मॅडम हांव बरें आसा. '' 

“आगो कमल, बाबू तुजी न्हिदतना सदांच याद काडटा. तुवें काम 
सोडल्या उपरांत बाबून म्हाका खूब त्रास केले. तूं आसतना कांय कळळें ना. 
शाळेंतल्यान आयले बरोबर शाळेंतल्यो गजाली आयकुपाच्यो तुबें ताका संवय 
केल्या न्हय गो? आमकां खंय वेळ आसा ताच्यो गजाली आयकुपाक'” 

"हय मॅडम, शाळेतल्या भुरग्यांक पळयतकच म्हाकाय ताची याद जाता.'” 
सांगता आसतना कमलाच्या दोळ्यात दुकां आयली. 

“यो गो आमगेर एक दीस. तुका पळोवन बाबू खूश जातलो. '' 

“खरेंच मॅडम येतां एकदीस. '' 

“जाणा मुगे, हें कमल म्हजेकडेन पयली कामाक आसतालें. बाबू स 
म्हयन्याचो आसतना ताचेकडेन सोडून वतालें हांव. बरें भुरगें. लग्न करून आतां 
ते वास्को पावले. '' 

“मॅडम हांगासर तुमी खंय आयिल्लीं ?'' 

“आगो आमी हिगले चलयेचे सोयरीगतीखातीर आयिल्ली '' 

“ही कोण जाणा मुगो. आमगेर आतां काम करता ते कल्याणीची 
आवय.” 

““कल्याणीचे भयणीची सोयरीगत. चल्यालें घर पळोवंक आयल्यांत. 

“कमला, त्या चल्याचें नांव श्रीकांत खंय. तुजी भयण ताका 
वळखतली.'' वर्षान म्हणलें. “'हांगासल्लोच जाल्यार ताका म्हजी भयण 
वळखतली. '' 

“मॅडम, तुमी पयली ताचें घर पळयात. मागीर हाव तुमकां म्हजे भयणीगेर 
व्हरतां. आनी एका वरान हांव हांगाच येवन रावतां. '' 

“हय तशेंच करतात. पयली आमी ताचें घर पळोवन येतात.'' अशें सांगून 
ती फुडें सरली. ' श्रीकांतागेर वतना वाटेर गॅरेज लागता खंय.'' शालीन 
आवयक म्हणलें. इतल्यात वाटेर गॅरेज दिश्टी पडली. विनोदान त्या 
गरेजीवाल्याक वचून विचारलें. “पात्रांव, श्रीकांतालें घर खंय तें खबर 
आसा?” गॅरेजीवाल्यान थयच्यानूच तांचें घर दाखयलें. गाडी हांगाच दवरात 
आनी चलात म्हण सांगलें. आमी गाडी थयच दवरून तांच्या घराकडेन गेली. 
घर व्हडलें दिसतालें. 

श्रीकांताची आवय आमकां पळोवन भायर आयली आनी आमकां यो म्हूण 
भितर आपयलें. आमी भितर वचून एका सोफाचेर बसली. हॉल बरोच व्हडलो 
आशिल्लो. हॉलाच्या एका कोनशांक भाताच्यो राशी आशिल्ल्यो. भरून 
दवरिल्ले भाताचे साक आशिल्ले. आंगणांत लेगीत भाताचे साक आशिल्ले. 
भितर कशें आसा हें पळोवपाखातीर हांव शालीक घेवन भितर गेलें. भितर एके 
कुडींत तांदूळ मेकळे करून घातिल्ले. तो एकूच रूम मात शेणान सारयिल्लो 
आशिल्लो. घडये तादूंळ मेकळे सोडून दवरपाखातीर ती खास कूड आसत. 

तादूंळ मात आत्तांच गिरणीवेल्यान करून हाडल्यात करें दिसतालें. शाली हें 
सगळें पळोवन सामकी खोशी जाली. 

“बाय हांवे असलें घर केन्नाच पळोवंक ना. घर सामके भरिल्लें आसा 
न्हय? नागेशदेवा पाव रे म्हाका” म्हजी चली भरिल्ल्या घरांत पावली.” हिणें 
थंयच रावन देवाक नमस्कार केलो. 

“आगे मात्शी ओगी राव. पयली चल्याक पळोवंया. 
“बाय चलो कसलोय आसूं. घर बरें आसा न्हय? घर-दार बरें आसल्यार 
सगळे बरें.'' कल्याणिची आवय परत-परत म्हणटाली. 

“आगे पयली आमी त्या चल्याक पळोवया. विनोद कितलो वेळ जालो 
चलो भायरूच येना? _ वर्षान म्हणले. 

“'येतलो गो. आमी आयल्यांत म्हण कितें हाडपाक बी गेला आसतलो.'' 
विनोदान म्हणलें. आमी येतर्ली म्हण तांकां खबर आशिल्ली. खरें म्हणल्यार 
त्या चल्यान पयली भायर येवपाचो. बसून वाज आयलो. अशें म्हणत वर्षा 
उठले आनी आपूण एकलेंच भितर गेलें. 

वर्षा भितर रांदची कुर्डीत पावलें. दोन बायलो च्या करताल्यो. ताका 
पळोवन त्यो हांसल्यो. तेंवूंय तांकां हांसलें आनी तशेंच परतें आयले. इतल्यात 
ताका दार बंद आशिल्ली कूड दिसली. भितर कोणतरी उलयिल्ल्याचो आवाज 
येतालो. ताणें हळूच दार धुकळळें. भितर एक खाट आशिल्ली. ते खाटीचेर एक 
दादलो बशिल्लो. ताका पळोवन तोंड वांकडे... वांकडें करीत हातान किते 
तरी सांगपाक लागलो. ताकां तें कांय कळ्ळेना. आसतलो कोण तरी पिसो. 
अशें म्हणून ताणें आसा तशें ते दार बंद केलें. आनी तें भायर आयलें. परतून 
वचून तें सोफार बसलें. इतल्यात तांकां एके बायलेन च्या हाडून दिली. तें तिका 
हासले, श्रीकांताचे आवयन ही आपली व्हडली सून म्हण वळख करून दिली. 

“श्रीकांत दिसूना, खंय गेलाबी?'' अशें विनोदान ताकां म्हणले. 

“भितर आसा, खंय वचूना, हाडटां ताका'' म्हणत ती भितर गेली. 
व्हंकलेक घेवन आयिल्ले भाशेन तिणें ताका धरून भायर हाडलो. पळयत 
जाल्यार कितें सांगू.... खाटीर पळयल्लो पिसो तोच श्रीकांत आशिल्लो. तें 
ताका पळोवन थक्क जालें. 

“कितें? हो श्रीकांत?” वर्षान अजाप जावन म्हणलें. श्रीकांत तांकां 

पळोवन तोंड लिपोबंक लागलो. आवयक कितें तरी दी म्हण धोंगर्शितालो. 
तिणे दोळे मोटे करून दाखयतकच रडपाक लागलो. इतल्यान व्हडल्या भावान 
ताका बेगीबेगीन भितर व्हेलो . 

“लाड जाल्यात ताचे, धाकलो न्हय, लग्न करतकच येतलो जाग्यार. 
अशें आवय ताका म्हणपाक लागली. 

““हय...हय आमचें बेबी ताका जाग्यार हाडटलें,'' शालीन बेगी बेगीन 
आपलें फोण्ण घातलें. हें आयकून सगळीं वोगीच रावलीं. फुडें आनी ही कितें 
उलयत म्हण ताच्या घोवान म्हणलें, “बरें आमी येतात,'' अशें सांगून 
थयच्यान तीं भायर सरली. 

““पळयलें मगे, तो चलो कसलो तो? वर्षान तिका चलता चलता 
म्हणले. 

““पिसो मगे तो.” ताच्या घावन म्हणलें. 

“त्या पिश्याकडेन तुजे चलयेक लग्न करून दितां.'' अशें म्हणटकच ती 
बडबडपाक लागली, “कोण सांगता पिसो म्हण. काय बरो आसा. घर 
पळोवना तुमी कसलें आसा तें. शेत-भात खूप आसा खंय तांगेर ! एका रूमांत 
कितले तांदूळ आशिल्ले ते तुमी पळोवंक ना? आनी कितें जाय? म्हजी चली 
उपाशी पडना जाल्यार पुरो. 

“हिका आनी कितें सांगतली.'' उलयत उलयत आमी ते गेरैजीमुखार 
दवरिल्ले गाडयेकडेन पावली. . इतल्यात तो गॅरेजवालो धांवत आयलो. 

“'कित्याक आयिल्ली तुमी श्रीकांतागेर? तांगेर कितें आशिल्ले बी ? 

“तांगेर कांय नाशिल्लें. हिगेले चलयेक त्या श्रीकांताची सोयरिगत 
आयिल्ली. 

“हय हांव जाणाच आशिल्लो. असलेंच नाटक आसतलें म्हण. 
दोन...दोन दिसांन तांगेर सोयरिगतीक येतात. खरें कळटकच कोण परतो येना. 
आगे मावशे... त्या चल्याकडेन लग्न करचे परस तुजे चलयेक व्हरूंन बांयत 
उडय. “* सामको बेबदो तो ! 

“बेबदो ? पळोवपाक पिसो कसो दिसता मरे! तोंड कशें वांकडे वांकडे 
करतलो. हात सामके थरथरताले पळोवंक ना हिणें. 

“आगे मावशे पिता तो मनीस किते शाणो कसो दिसता? आयज सकाळीं 

ताळ्यार पडोना आसतलें. म्हणून थरथरतालो दिसता ? '' 

“आरे, प्रशांत खरें तिगेलें. तो श्रीकांत तकलेनूय सारको ना.  गरेर्जीत 
उबो आशिल्ल्या एकल्यान म्हणले. 

““पिसावल्यागे मावशे...शेतांतली कामा करपाक कोणतरी जाय म्हण 
घरची ताका लग्न करपाक सोदतात. गॅरेजवाल्यान परतून म्हटलें. 

सगळींजाणां कांय एक उलयनासतना गाडयेंत बसली. वाटेर कमल वाट 
पळयतालें. 

“मॅडम कितलो वेळ गे तुमकां? '' कमलान म्हणटलें. 

“हय, थंयच कोण मेळळो म्हण वेळ जालो. कितें ते कळपाक जाय ते 
वाटेरूच कळळे आमका. आमी आनी तुमगेर येनात गो. '' 

“हय मॅडम, तुमी आमगेर येना जाल्यार बरीं. भयणीन सांगलां तो सामको 
बेबदो आनी तकलेनूय सारको ना म्हण. ताका चली दिनाका म्हणला. तुमी 
आमगेर आयली जाल्यार ताची आवय आपणाक गाळी मारतली खंय. ती खंय 
त्या गॅरेजवाल्याक तशीच गाळी मारता. '' 

“कमल तुवें सांगून बरें केलें. आनी केन्नाय येतां तुमगेर. भयणीक 
विचारलां सांग.'' अशे सांगून सगळीं घरचे वाटेक लागली. कल्याणीक लागून 
घरचो हुसको नाशिल्लो. घरा पावना बरोबर कल्याणीची भयण बेबी धावत 
आयलें. 

“आई आयली तुमी ?'' 

आई कांयच उलयली ना. 

इतल्यान कल्याणीनूच म्हणलें, ' मॅडम, आईन हाडिल्लें गिरायक करें 
आसा? तुमच्या तोंडाचेर पळयतकच कळटा. हाकाय ती विकपाक सोदताली 
म्हण.” 
वर्षा आयकूपाक पडलें,'' कितें गो कल्याणी, आवय म्हण भुरग्यांक 
विकता ? 

“हय मॅडम तुमकां कांयच खबर ना. म्हणून हांवे तुमकां म्हजे आई बरोबर 
धाडिल्ले. तुमचें खातीर म्हजी ही भयण तरी वाटावतली म्हण'”. 

कल्याणीचें खरें आशिल्ले. 

“मॅडम तुमकां खबर आसा न्हय? आमी सगळ्यो चार भयणी. व्हडलें 

केसर. ताका आईन सोळा वर्साचेर लग्न केल्लें. पयशांक लागून एका जाण्ट्या 
मनशाकडेन. ताचेकडेन आता कांयच जायना, तो घरांत न्हिदून आसता. भुरगें- 
बाळ कांय नात. म्हजी भयण केसर लोकांगेर कामाक वचून पोटा-पाण्याचो 
खर्च करतां. दुसरी भयण उषा, ताका लग्न करून दिला तो बेबदो. दीस-रात तो 
सोरो पियेवन भयणीक मारता. दोन भुरगीं आसात. तागेल्या दोगांय भुरग्यांक 
आमीच पळयतात. आतां तिसरें बेबी हाचें आनी ती कितें बरी करतली ? '' 

“खरेच गो कल्याणी होवूय तसोच, बेबदो कांय पिसो म्हण कळना.'' 

“मॅडम आमी आवयक कितलें सांगले, पयशांखातीर आमकां विकू 
नाका. आमचें पोट आमी कशेंय भरतात. '' 

"हय मॅडम, ही कशीच आयकना. आमर्ची लग्नां जाली म्हणटकच आपूण 
सुटली अशें तिका दिसता. बेबीन म्हणले. 

हें सगळें आयकून आमकां खूब वायट दिसले. 

“आई, गरीब जाल्यार कितें जालें, भुरगो बऱ्या सभावाचो आसचो गे ”' 

“दिल्ल्या घरां ताका सुखान चार गोटे खांवक मेळूनी.'” 

मॅडमीची उतरां आयकून कल्याणीचे आवयक कळ्ळ जालें. तिच्या 
दोळ्यांतल्यान दुकां गळ्ळी. 

“बाय खरेंच गो, हांवे भुरग्यांच्या फुडाराचो विचार केलो ना. हांवें म्हजोच 
विचार केलो. पूण तांकां त्रासांत उडोवपाचो म्हजो हेतू नाशिल्लो. चलयो त्यो, 
म्हजे दोळे उक्ते आसतनाच तांची लग्नां जावूंनी आशें म्हाका दिसतालें. आतां 
हांव तशें करचें ना. बेबदया आनी पिशांक दिवचेपरस हांव म्हज्या भुरग्यांक 
लग्नूच करिनासतना दवरीन... तिणें आपल्या दोगांय चलयांक घट्ट वेगेंत 
घेतलें. हें पळोवन मॅडमीचेय दोळे भरून आयले. 

“मॅडम उपकार तुमचे, म्हजे आवय बरोबर तुमी वचून आयज म्हजी भयण 
वाटावली. आनी ताचे फाटल्यान हावूंयबी ...!!'' 


+++ 

स्त्या कुशीक उबे रावून भुरग्यांक पळोवप ही रूचीची सदचीच संवंय. 
विचारतलें म्हळ्यार मेळपूच जायना. रस्त्याकुशीक आशिल्ल्या पड़ींग शेतांनी 
फकत भुरगींच खेळटना दिश्टी पडटात. शेता कुशीक चार-पांच माड आसात. 
आनी रस्त्याकुशीक ओळीन सुरीर्ची आनी बदामार्ची झाडां. ताका लागून 
भुरग्यांक खेळटना वताचो त्रास जायना. सावळी आसा म्हूण जायत्यो गाडयो 
आनी लोकूय थंय उबे राविल्ले दिश्टी पडटात. कांय भुरग्यांचे आवय-बापूय 
आपणाल्या भुरग्यांक खेळपाखातीर मुदाम थय हाडून सोडटात. 

आयजूय त्या शेतांतल्या मैदानाचेर धायेक भुरगी खेळटालीं. तातूंतल्या 
एकल्याच्या दोळ्याक पट्टी बांदिल्ली. बाकिर्ची भुरगीं त्या पट्टी बांदिल्ल्या 
भुरग्या भोंबतणी घुंवताली. होवूय एक खेळाचोच प्रकार. असलेच खेळ चड 
करून ल्हान भुरग्यांक आवडटात. रूची एकलेंच उबे रावन हो खेळ तक.. तक 
करून कित्याक पळयता काय ? भुरगेपणाची याद म्हण कांय भुरगेपणांत असले 
खेळ खेळपाक मेळूंक ना म्हण ? 

जायते फावटीं रस्त्या कुशीक उबे रावन खेळ पळयतना रूची म्हाका 
दिसलां. म्हजे तकलेर ह्या व्हडल्या प्रश्‍नाचो भार. रूचीक मेळून ह्या प्रश्‍नाची 
जाप समजून घेवपाक जाय हावें थारावन उडयलें. 

पूण हे गजालीक उपरांत कितलेशेच दीस गेले. रूचीचो विशय म्हजे 
तकलेंतल्यान गेलोच म्हळ्यार जाता. पूण एक दीस रूची म्हाका अकस्मात 
वाटेरूच मेळळें. आपल्याच विचारांत आशिल्लें. येता वता त्या लोकांचेर ताचें 
लक्ष नाशिल्लें. म्हाका पळोवन तें ओगीच रावले. 'रूची' म्हण उलो मारून 

हांवें ताका हात लायलो. तें काचाबूलशें जालें आनी म्हाका पळोवन मात्शें 
हासलें. पूण त्या हासपांत मात्तूय रस नाशिल्लो. ताच्या तोंडार चैतन्य 
नाशिल्लें. हरशीं तें बोबाटें' म्हण फामाद. आमी ताका केन्नाय म्हण्टाली 
रूची, तुजे म्हऱ्यांत मोन्याक दवरलो जाल्यार तो लेगीत उलयतलो.' पूण 
आयज उलोवपी मनीसच ताचेमुखार मोनो जाल्लो. ताच्यांत जाल्लो हो बदल 
पळोवन हांव अजापलें. हांवे परतून ताका विचारलें, ' रूची कितें जालें गो? 
लग्न जाल्या उपरांत तुर्वें उलोवप आनी हांसप बी सोडलें कांय कितें गो? 

““हय खरें गो चित्रा, तकलेंत टेन्शनां आसतगच कांयच नाका दिसता. '' 

“कसली टेन्शनां. तुकांच न्हय हीं सगळ्यांकूच आसतात. हांवे तुका 
जायते फावट त्या रस्त्या कुशीक भुरग्यांक पळयत उबे राविल्लें पळयलां. थंय 
उबें रावन कितें पळयता गो तूं ?'' 

ते बरोबर ताच्या दोळ्यांत घळळ करून दुकां आयर्ली. “कितें सांगू. 
धरल्यार चाबता आनी सोडल्यार पळटा अशी म्हजी गत जाल्या. कितें करू तेंच 
कळना” रूचीन म्हणले. 

“आगो रूची, कांय गजाली दुसऱर्‍याक सांगच्योच पडटात. आनी 
सांगतकच मन ल्हव जाता. जिवाक बरें दिसता. तुका कितें सांगपाचें आसा 
जाल्यार म्हाका सांग. आयकुपाचे पाशियेंस आसा म्हजेकडेन.'' चडच फोर्स 
करतकच रूचीन म्हाका सांगपाक सुरवात केली. 

“जाणा मुगो चित्रा म्हाका दोन भुरगी. एक चलो आनी एक चली. चलो 
बारा वर्साचो आसा आनी चली धा वर्साची आसा. चल्याचें नांव विशाल. 
ताका दोनूय दोळ्यांनी दिसना. सगळे दोतोर करून जाले. पूण कांयच उपेग 
जालो ना. 

““पृण तुवें हें म्हाका केन्नाच सांगले ना मुगो ?'' 

'सांगतलें कशें?'' दुसऱयांक सांगलें म्हण्टकच आयकून तीं चुर...चुरे 
करतात. मागीर खूब वायट दिसता गो. '' 

“खरें गो तुजें, पूण कांय गजाली दुसऱ्यांक सांगच्यो पडटात न्हय. 
विशाल स्कुलांत बी वता ? 

“ना. घराच आसता. '' 

“ताका घरा कित्याक दवरला? स्कूलांत कित्याक धाडूंक ना? दोळे 

नाशिल्ल्यांखातीर स्कुलां आसात न्हय गो ?”” 

“'दोळ्यांनी दिसना जाल्यार शिकून किते करतलो ? ” अशें ताचो बापूय 
म्हणटा. 

““कितें?  तुजो घोव एके कंपनीत मॅनेजर म्हण आसा आनी असली भास 
उलयता जाल्यार शिकनाशिल्ल्यान किते करपाचें. तूं ताका समजावन सांगिना 
कित्याक ? 

“खूब सांगून पळयलें. म्हाकाय आतां म्हज्या जिवाचो वाज आयला. 
भुरग्यांखातीर हांवे म्हजी नोकरी सोडली. घरा रावन बेजार येता म्हण चार दीस 
जाले शिवण क्लासीक वतां. '' 

“ताका एकल्याकूच सोडून बता? ताणें घरांत रावन किते करपाचें ? 

“खरें म्हणल्यार ताका पळयतकच म्हाका रडपाक येता. हाचें फुडे कशें 
जातलें, ह्याच विचारांत आसतां गो हाव. कितें करचें तेंच कळना. शिवणेक 
हांव बेश्टेंच वतां, म्हर्जे थंय लक्षूच आसना. '' 

“जाणा हांव, आवयचें मन तें, आवयक किते जाता तें हांवूय जाणा. पूण 
ताच्या फुडाराखातीर किते तरी करपाक जाय न्हय. विशालाक कितें आवडटा. 
कितें आवड़ना. खंयच्या विशयाचेर ताचें चड लक्ष आसता, खंयची वस्त तो 
हातांत चड वेळ घेता, हाचेर तुमी केन्ना लक्ष दिलां गो. 

“नागो चित्रा तें मात केलें ना.'' रूचीन म्हणलें. 

““विशालाक आयकूपाक आनी उलोवपाकूय येता. तेन्ना ताचेकडेन 
उलोवन ताच्या फुडाराखातीर विचार करपाक सोपें जावपाचें. 

''तरशें जाल्यार तूंच एक दीस आमगेर यो. भुरम्यांकडेन कशे उलोवप, 
तांच्यो आवडी-निवडी कशो पारखूवप हें तुका बेसबरें येता. तेभायर तुवें 
कावन्सलींग केलां म्हण्टकच तुका आनी कांयच सांगपाची गरज ना.'' आनी 
ताणें म्हाका आपणागेर यो म्हण फोर्स केलो. हांबूय ते संदिची वाट पळयतालें. 
म्हाका असल्या भुरग्यालार्गी उलोवपाक, तांचे म्हऱ्यांत बसून चर्चा करपाक 
आवडटालें. तांगेर वचून विशालाक मेळचें अशें म्हाका दिसले. रोखडेंच हांवे 
ताका हां म्हणले, आनी हांब थयच्यान घरा गेलें. 

ताचेकडसून ही गजाल आयकतकच विशालाविशीं जायते विचार म्हजे 
तकलेंत घोळपाक लागले. ताका मेळपाची म्हाका सामकी उमळशीक लागली. 

एक दीस मुद्दाम वेळ काडून हांव रूचीगेर गेलें. हाचे पयलीं हांव रूचील्या घरा 
केन्ना पावूंक नाशिल्लें. घरा कुशीक सुपारेच्यो माडयो. घरा सामकार आंगण 
आनी आंगणाचे कुशीक बसपाखातीर सोपो हें सगळें रस्त्यावेल्यान सारके 
दिसतालें. रस्त्यावेल्यान आंगणात वच मेरेन येवकाराक राविल्लेवरी दोनूय वटेन 
माडयो. खरेंच, रूचीलें घर भोव सोबीत आसलें. हें सगळें पळोवन मनात 
म्हणलें रूचीक आनी कसलें टेन्शन... ? ह्या विचारान सोपाणां चडून भितर 
सरपाक वतां इतल्यांत दाराक लायिल्लें कुलूप म्हाका दिश्टी पडलें. 

फावट फुकट शी दिसता. खरें म्हळ्यार पयलीं हांवें फोन करून भायर 
सरपाचें, पूण विशाल घराच आसता अशें रूचीनूच म्हाका म्हणिल्लें. म्हूण हांव 
फोन करपाचे भानगर्डीत पडलें ना. आयलांच न्हय शेजाऱयांक विचारून 
पळोवया म्हण हांव तांचे घराकुशीक आशिल्ल्या शेजान्यागेर वचपाक गेलें. 
इतल्यात म्हाका रूचील्या घरांतल्यान गायता तो आवाज आयकुपाक आयलो. 
परतून हावे रूचील्या घराच्या दाराक हात लावन पळयलें. दार बंद आशिल्ले. 
आवाज भितरल्यानूच येता ती खात्री जातकच तांच्या घराभोंवतणी पासय 
मारली. जाल्यार घराचे फाटलेवटेचें एक जनेल उकतें आशिल्ले. हांवे 
जनेलांतल्यान भितर पळयलें. भितर विशाल एके शेंदरेचेर बशिल्लो. आपलो 
एक हात दाव्या कानाचेर धरून दुसरो हात लांब करीत तान मारता तो म्हाका 
दिश्टी पडलो. आनीकूय कोण दिसता कांय म्हण हांवे भितर नदर मारली. 
कोणूच दिसलो ना. हांवे विशाल म्हण उलो मारलो. पूण विशाल गावपाचे 
धुंदीत आशिल्लो. हावे परतून दोन-तीन फावट विशालाक उलो मारतकच ताणें 
ओ... म्हणलें आनी तो जनेलाकडेन आयलो. 

“विशाल तूं म्हाका वळखलो?'' विशालान म्हाका ना म्हणले. “हांव 
तुजे मम्मीची इश्टीण.' 

“तुमचे नांव चित्रा, विशालान रोखडेंच म्हाका विचारलें. 

"हय. पूण विशाल तूं म्हाका वळखना म्हण्टालो न्हय रे, मागीर म्हर्जे नांव 
तुका कशें कळळे ?” 

“मम्मीन सांगिल्ले म्हाका अपणाली एक इश्टीण आसा, तिचें नांव 
चित्रा. ती तुका मेळपाक येतली म्हण. आण्टी, म्हजे मात इश्ट बी तसले कोणूच 
ना आं. तूं म्हजे मम्मीची इश्टीण न्हय?” बाबड़ो जावन ताणे म्हाका म्हणले. 

मागीर हांवेंच ताका हांसत म्हणले, “तशें जाल्यार बरेंच जालें, आयज सावन 
तुवूंय म्हजो इश्ट.'' अशें म्हण्टकच तोवूंय हांसपाक लागलो. 

ताका पळयतकच म्हाका दिसलें, हांव बंदखणीत कोणा एखाद्या मनशाक 
मेळपाक आयलां कशे ! इतल्यांत विशालानूच म्हाका म्हणलें, “चित्रा आण्टी, 
मम्मीन दाराक कुलप लावन चावी व्हेल्या तुका भितर येवपाक मेळचेंना. पूण 
तूं वचूं नाका हां. म्हाका तुजेकडेन खूब खूब उलोवपाक जाय. मम्मी रोखडीच 
येतली.' म्हाका ताची काकुळट आयली. तो म्हजेकडेन कितें उलोबपाक 
सोदता तें आयकुपाची म्हाका उमळशीक लागली. हांव हांगाच उबे रावतां अशें 
ताका सांगलें. वेळ वचपाखातीर हांव हेवटेन तेवटेन पासयो मारीत मारीत 
शेजाऱयाल्या घराच्या दाराकडेन पावलें. थय तांच्या घरांतल्यानूय म्हाका 
गायनाचो आवाज आयकुपाक आयलो. हांवें बावगोन तांच्या दारांतल्यान 
भितर पळयलें. भितर पांच-स भुरगीं शेंदरेर बशिल्ली. चाळीस-पंचेचाळीस 
वर्सा पिराय आसुये असो एक दादलो तांचे फुडें बशिल्लो. ताच्या हातांत पेटी 
आशिल्ली. तो ती घेवन वाजयतालो आनी भुरगीं गायतारली. तो तांकां 
शिकोवपी शिक्षक आसू येता असो हावे अदमास काडलो. म्हाका पळयतकूच 
तो शिक्षक भायर आयलो. हावें ताका नमस्कार केलो आनी सहज विचारलें, 
“ “तुमी भुरग्यांक गायन शिकयतात?'' तांणी ''हय'' म्हणलें. 

“तुमी कोणाक घेवन आयल्यात?”' तांणी म्हाका प्रश्‍न केलो. 

हांवे ताका “ना” म्हणलें. ''हांब विशालाक मेळपाक आयिल्लें. ताचें 
दार बंद आसा म्हण भायल्यानूच पासय मारतालें. इतल्यान म्हाका हांगासर 
भुरगीं गायतात तो आवाज आयकूक आयलो. देखून हांव हांगां पावलें. 
विशालूय तुमचेकडेन शिकपाक येता? हांव आयला तेन्ना विशालूय भितर बसून 
गायतालो म्हणून विचारलें. 

“विशाल गायता तो हावूय जाणा. पूण विशाल हांगां शिकपाक येना. 
ताका घरची शिकपाक धाडिनात. म्हजेकडेन सात भुरगीं शिकपाक येतात. तांचे 
आवय-बापूय मुद्दाम भुरग्यांक संगीत शिकय म्हण घेवन येतात. पूण ह्या 
सगळ्या भुरग्यापपस विशाल बरो गायता हें म्हाका खबर आसा. ताच्या गायनात 
लय, ताल आसा. ताचो आवाज आयकून हो फुडें व्हडलो गायक जांब येता 
अशे म्हाका दिसले. म्हणून हांवे एक दीस वचून विशालाच्या आवय-बापायक 

म्हणलें, तुज्या चल्याक म्हजेकडेन शिकपाक धाडात, हांव ताका शिकयतां. 
ह्या भुरग्यांबरोबर ताचो वेळूय बरो वतलो. पूण कितें सांगतलो तेन्नासावन ताचे 
आवय-बापूय म्हजेकडेन उलोबपाचेच बंद जाले. टिचरान अशें सांगतकच 
चित्राक सामकी तीडक मारली. 

“कितें, शिकिल्ली मनशां जावन तांणी अशें करप... ? 

““हय...पूण अशें कित्याक करतात तें म्हाका खबरना. विशालान गायत 
रावचें म्हण आमर्ची सगळी भुरगी ताका प्रोत्साहन दितात. '' 

““कशें तरेन प्रोत्साहन दितात तुमी ?'' चित्रान विचारलें. 

“तो गायता तो आवाज आमी सदांच आयकतात. पूण तो गायता तेन्ना 
हांगाची सगळीं भुरगीं ओगी रावतात. तो गावपाचो थांबलो म्हणटकच आमी 
हांगासल्ल्यानूच ताळयो मारतात. केन्ना केन्ना तो गायता आनी अर्द्याचेरूच 
गायन बंद करता. मागीर तें गायन हांव फुडें म्हणून पुराय करतां. तेन्ना विशाल 
ताळयो मारून आमकां प्रतिसाद दिता.'' आयकून म्हाका त्या शेजान्याची 
लक्तुबाय दिसली. खरेंच, निजाचो शिक्षक. ताका समजता पूण तो कांयच 
करूंक शकना. ना म्हणल्यार ह्या विशालाचे आवय-बापूय शिकिल्ले आसात. 
अशिक्षीत कांय न्हय. पूण ताची शिकपाची इत्सा, ताची धडपड घरची कोणूच 
समजून घेनात. ताच्या शेजान्याक मात ताचेविशीं कितली आपुलकाय... 

“रूची सांगतालें तें खरेंच, विशालाक शिकोवपाची ताच्या बापायची 
इत्सा ना. तो शिकून कितें करतलो ? कितलेंय शिकलो जाल्यार शेवटाक तांणी 
घरांतूच बसपाचे न्हय... 

“जायत घडये तें खरेंय आसत ?'' चित्रान म्हणले. 

“घडये त्या चल्याविशीं कितेय उलयत म्हण तीं म्हजेकडेन उलयनात 
दिसता.'' शेजाऱ्यान म्हणलें. हातूंतल्यान कशीय करून वाट काडपाक जाय. 
समाजांत असली कितलीशींच भुरगीं आसात, जांकां हात-पांय नात, दोळे 
नात, कांय जाणांक उलोवंक येना म्हण कितें ओगीच बसपाचें? आयज 
सरकारान तांचेखातीर जायत्यो सोयी केल्यात. तांचेखातीर शाळा आसात. 
तांकां शिकोवपाखातीर खास शिक्षक आसात. दोळ्यांनी दिसना तीं भुरगीं 
हातांनी वाचतात. हें ताच्या बापायक आमी पटोवन दिवपाक जाय. जाल्यारूच 
घडये विशालाची तातूंतल्यान सुटका जावं येतां अशें म्हाका दिसतां. '' 

उलयतां उलयता त्या शिक्षकान म्हाका एक खबर सांगली. “एक दीस 
हांव टिव्ही पळयत बशिल्लों. ते टिव्हीचेर एक खास कार्यावळ आशिल्ली. दर 
एकल्यान केन्नाच जगांत घडूंक ना आशे तरेचें किते तरी नवेंच एका मिनीटांत 
करून दाखोवपाचें आशिल्ले. अजापीत अशें करून दाखयतकच धा हजार 
रूपया इनाम तेन्नाच दिताले. अशे तरेचें अजापीत करून दाखोबपाक एकलो 
तिशेक वर्साचो मनीस आयलो, ताणे उत्तर प्रदेशांतल्यान आयला म्हणपाची 
आपली वळख करून दिली. तो भुरगो सामको सादो आशिल्लो. ताच्या हातांत 
एक पेन आनी पेपर आशिल्लो. म्हाका दिशिल्लें हो पेपर घेवन अजापीत अशें 
किते करून दाखयतलो कांय. पूण ताणे जें कितें करून दाखयलें तें पव्ठोवन हांव 
अजाप जालों. तो येवन सकल बसलो. '' 

““अजापीत जावपासारके किते केलें ताणे ?' चित्रान विचारलें. 

“त्या भुरग्यान हातांतलो पेपर जमनीर दवरलो. आपणाक दोनूय हात नात 
अशें समजून पेन तोंडांत घेवन पेपराचेर बरोवन दाखयलें. तेच प्रमाण तें पेन 
पायांत आनी नाकांत धरून बऱ्या अक्षरांत पेपराचेर बरोवन दाखयलें. 
परिक्षकानी ताका विचारलें, अशे तरेन बरोबंक तूं खंय शिकलो आनी कित्याक 
शिकचें पडलें ?'' तांणी कितें जाप दिवचीं, जगांत अर्शी जायतीं मनशां आसात. 
सगळ्यांकूच सगळे अवयव आसातातूच अशें ना. समजा नासत जाल्यार तांणी 
निरशेवचें न्हय. आपणाकडेन जे अवयव आसात तांचो वापर करचो. आनी हें 
जगाक कळचें म्हूण हांव ठिहीचेर करून दाखोबपाखातीर आयलों. 

आपूण हें कित्याक शिकपाक पावलों हेंबूय ताणे सांगलें, ताणे सांगलें, 
“हांव एक दीस अपंगूळ स्कुलांत गेल्लों. थंय हात-पाय, दोळे नाशिल्ले, 
उलोबंक-आयकूपाक येनाशिल्लीं जायती भुरगीं आशिल्लीं. तांची 
शिकपाखातीर जी धडपड चलताली ती पळोबन म्हाका तांची तोखणाय 
दिसली. म्हाकाय तें शिकचें कशें दिसलें. हांव कांय दीस तांचेबरोबर रावलों 
आनी तांचेकडल्यान शिकलों. आतां हावें म्हज्या गांवात अपंगूळ भुरग्यांखातीर 
शाळा सुरू केल्या आनी हांव तांकां शिकयतां.'' ताणें सांगिल्लें हें सगळें 
आयकून म्हाका त्या भुरग्यांविशीं ओड निर्माण जाली. चित्रा मात हें सगळें गुल्ल 
जावन आयकतालें. हें सगळे आतां टिव्हवेल्यान लेगीत लोकांक कळटा पूण 
विशालाच्या बापायक मात कशे कळना. हो एक ताका मोटो प्रश्‍न पडिल्लो. 

ताका हे सगळें कशें समजावन सांगप ? 

“विशालाच्या बापायन जर हें सगळें समजावन घेतलें जाल्यार आमी 
विशालाखातीर खूब कितें केला म्हणपाचें आमकां समादान जातलें 
आशिल्ले.” अशें तरेन दोगांय एकमेकाकडेन उलयतालीं. तांचे हें उलोवप 
विशालाचो बापूय फाटल्यान येवन आयकतालो. 

“तुमी म्हाका समजावन सांगपाची गरज ना. तुमचें सगळें उलोवप हावे 
आयकलें. विशालाच्या फुडाराखातीर तुमकां इतलो हुस्को हें आयकून म्हाका 
म्हजीच लज जाल्या. खरें म्हळ्यार तुमी आयज म्हजे दोळे उक्ते केले.' ताचीं 
उतरां आयकून चित्राक खूब बरें दिसलें. 

इतले म्हणसर रूची घरा आयलें. आमकां सगळ्यांक एकठांय पळोवन 
सामके भियेलें. बेगीबेगीन ताणें दार उगडलें आनी आमी सगळीं घरांत गेलीं. 
रूची मात घामाघूम जाल्ले. आतां कितें जातलें? बेश्टाच कोणाचेर तापना 
जाल्यार पुरो. म्हर्जे केन्नाच आयकूक ना, तो त्या चित्राचे आनी कितें 
आयकतलो? चित्राक आनी हांवे बेश्टिच ही गजाल सांगली. अशे जायते प्रश्‍न 
रूचीच्या मनांत येवपाक लागले. तांकां बस म्हणपाक लेगीत रूची विसरले. 
इतक्यांत रूचीच्या घोवानूच सगळ्यांक बसपाक सांगलें. 

“रूची किते जालां गो तुजें? इतलें आबूज कित्याक, तांकां बस म्हणूक 
नातें बरें आसा च्या तरी दितलें. ?'' 

““हय...हय बसात... बसात च्या करतां.'' रूचीन म्हणले. 

“आगो आमकां च्या नाका. तुंवूय बस आमचेबरोबर. ”' चित्रान म्हणलें. 

"हय, रूची तुंवूय बस आमचेबरोबर. भिवपाची गरज ना. सगळें तुज्या 
मनासारखेंच जातलें. विशालाक जी कितें शिकपाची आवड आसा तें 
शिकोवपाची म्हजी तयारी आसा.'' अशे रूचीक घोवान सांगतकच रूची 
अजापीत जालें. हांव आयकतां तें खरेंच कांय? घडये हे सपन बी न्हय मूं? पूण 
तें सपन नाशिल्लें. चित्रा आनी त्या शेजान्याक लागून हो चमत्कार घडिल्लो. 

हैं सगळें कानार पडटकच विशाल भायर आयलो. बापायन विशालाक 
घट्ट वेंगेंत घेतलो. चल्याक बापायचे वेगेंत पळोवन रूची अजापीत जालें. 
ताका कितें करचे तें कळना जालें. बापायचे वेगेंतल्या स्पर्शाची माया विशालाक 
सुखदिणी थरली. ताच्या दोळ्यांतल्यान दुकां व्हांवपाक लागलीं. रूचीक 


पावलखुणो /86 


परीवर्तन 


जितली खोस जाल्ली तितलीच खोस विशालाच्या मुखामळार फांकिल्ली. 
तांची खोस पळोवन चित्रा आनी तांच्या शेजाऱ्याच्या दोळ्यांतय दुकां आयली. 

रूचीन आपले दोनूय हात जोडून रडत-रडत म्हणलें, ' खरेंच चित्रा, तुमी 
आयज देवाबाशेन म्हाका पावली. आयज म्हज्या चल्याक दोनूय दोळे 
लाभल्यात अशे म्हाका दिसलें. ' इतल्या वांनी आयज म्हज्या चल्याक 
पुनर्जल्म मेळळा'' आनी आपल्या पुताक वेंगेंत घेवन रूचीन आपल्या दोळ्यांत 
दाटून उरील्ल्या दुकांक वाट करून दिली. 


+++ 

म ळब काळ्या कुपांनी भरील्लें. गडगडटालें आनी जोगलावतालें. अशा 
वातावरणांत उमाबाय दोगांय भुरग्यांक घेवन झप झप करून चलत वताली. खंय 
बता कांय? जाण्टेपणांतूय बावडेक सुशेग ना. शर्त... भुरग्यांक घेवन ती 
विटूटलाल्या पसऱ्यार वता आसूये. ती खंय बता ती पळोवया म्हण सुमन 
झाडाकडेन वचून उबे रावले. व्हडलेआईन सुमनाक पळयलें, थयच्यानूच उलो 
घातलो. 

“सुमन पावस भल्ला पळय. गडगडटा, थय झाडामुळांत उबें रावू नाका, 
जोगलावता.”' ' व्हडलेआई, हांव उमाबायक पळयतां गे. असल्या भिरांकूळ 
वातावरणांतल्यान ती भुरम्यांक घेवन खंय वता पळय? पावस पडल्यार सगळी 
भिजतली. 

“आगो ती पसऱयार वता. खूप फावट हांबे तिका पळयलां ह्या वेळार. 
दीसभर ती घरांत आसना न्हय गो? घरांत कांय नासल्यार हाडूंक बी बता ती. 
दीसभर भुरगीं घरांतूच आसतात म्हणन वतना तांकांय घेवन बता. 
व्हडलेआईन म्हणलें. 

“पावस लागना जाल्यार पुरो बावडेक.'' म्हणीत सुमन व्हडलेआई 
महन्यांत गोट्यांत गेलें. 

“व्हडलेआई, ती दोगांय भुरगीं एकेच सारखी दिसतात न्हय गे ? म्हाका 
जाल्यार तीं बळखूपाकूच येना. '' सुमनान म्हणले. 

“महाकाय ती वळखूपाक येना. हांव तांकां दोगांकूय एकाच नावांन उलो 
मारतां. ती ओ म्हणटात पूण हां. 

““उमाबाय कशी वळखता कांय ?' 

“आगो त्या भुरग्यांक ल्हानार्ची व्हड उमाबायनूच केल्यांत. मागीर 
आपणाल्या भुरग्यांक ती कशी वळखुची ना?'' 

“हय गे व्हडलेआई खरें तुजें, म्हजेपरस तूं हे उमाबायक बरी वळखता 
म्हण हांव जाणा 

“आगो स म्हयने मंगेशाक घेवन ती आमचे खोपींत रावली. खूब त्रास 
काडल्यात तिणें. उपरांत चंद्रकांतान नवें घर बांदतकच आपणालें पोन्नें घर ताणें 
उमाबायक रावपाक दिलें. पयर्ली खंय घरची सगळी तिका खूब बरी करताली. 
उमाबायक सांगलेबगर कोणूच कांयच करीनासलो. तिचो घोव मरतकच ही 
तांकां नाका जाली. खूब त्रास करपाक लागर्ली खंय. बाबडेक घर सोडचें 
पडले. 

“कसली मनशां गे तीं? सामकीं पडमूर कशीं !'' 

“जावं गो, जाता जाल्यार करचें कोणेय. हे उमाबायचो घोव भायर पडलो 
तेन्ना तिगेलो चलो मंगेश धा-बारा वर्सांचो आशिल्लो. त्या इल्ल्याशा भुरग्याक 
घेवन ती गोंयांत आयिल्ली. कोणागेरूय बारीक-सारीक कामां करून आपलें 
पोट भरताली आनी मंगेश आमगेरूच आसतालो.'' 

“उमाबायचो घोव कसले काम करतालो गे व्हडलेआई ?'' 

“घरार्ची कॉन्ट्रेक्टांबी घेतालो. मागीर मंगेशूय बी बापायच्याच वळणाचेर 
गे्लो. बापायभाशेन तो घरां बांदपाचीं ल्हान ल्हान कॉन्ट्रेक्टां घेतालो. पूण हुशार 
आशिल्लो. कसलेंय काम चट करून ताच्या लक्षांत बतालें. ह्या धंद्यातूय तो 
बरोच वयर सरिछ्लो. पयशे एकटांय करून तांणी रावता तें चंद्रकांतालें पोन्नेले घर 
विकतें घेवन सारकें केलें. आपूण चार पयशे जोडटा अशें दिसतकच आवयक 
कामाक धाडिना जालो. उमाबाय सभावन बरी. तिच्या बर्‍या सभावाक लागून 
कोणूय तांगेर यो-वच करतालो. मंगेश कामाक वता थंयचेच एके चलयेच्या 
मोगांत पडलो.'' 

“आं, सुरेखा मुगे ? हांव जाणा. 

“ हे तुका कोणे सांगलें ? 

“म्हजे आईन. तिवूय सुरेखा बरोबर कामाक वताली खंय. सुरेखा बरें भुरगे 
अशे ती केन्नाय म्हंटाली.'' 

“हय, खरें तिगेलें. आपणाली सून बरी अशें मंगेशाची आवय बी 
म्हणटाली. उपरात सुरेखागेर दोन जुवळ्यो चलयो जाल्यो. घर सामकें उमेदीन 
भरलें. इशा आनी दिशा हीं नांवां तांकां उमाबायन दवरिल्ली . ह्या दोगांय भुरग्यांक 
तेल लावपाचें, न्हाणोवपाचें आनी धुवोवपाचें काम उमाबायनूच केलां. 

““तिगेली सून करिनाशिल्ली तर ? ' 

““तिवूय करताली गो. उमाबाय तेल सामकी रगडून लायताली. तिगेले 
सुनेक हें जमनाशिल्लें. म्हणून उमाबाय न्हाणोवपाक वताली. हांसत खेळत दीस 
बताले. एक दीस ह्या सुखी संवसाराक कोणाची तरी नदर लागलीच. मंगेश 
अकस्मात दुयेंत पडलो. केन्ना ओंकूक येता, केन्ना घुंवळ येता म्हण 
कितलेशेच दीस दुर्येस आंगार काडलें.'' 

““दोतोराक कित्याक दाखयलें ना तर? '' 

““दाखयिल्लें गो. दोतोर केले, वखदां केलीं, कोण सांगता तितकी गांवटी 
वखदांय केलीं. पूण मंगेश बरो जायच ना जालो. मागीर ताचें रगत तपासतकच 
ताका कामीण जाल्या म्हण कळळें. गांवटी वखदां परतून चालू केलीं. ताका ती 
वखतां घेवपाक वाज येतालो. ताचो सभाव लेगीत चिडचिडो जालो. कोणेय 
उलयल्यार लेगीत ताका राग येतालो. एक दीस तो घरांतल्यान भायर सरून गेलो 
तो आयज मेरेन आयलो ना. 

“खंय गेलो गे व्हडलेआई तो ?'' 

“खबर ना. म्हाका सारकी याद जाता, पावसाचे दीस आशिल्ले. भरपूर 
पावस पडटालो. कांय वाठांरांनी चक्रिवादळ जाल्ले. एकदीस त्या 
पावसांतल्यानूच मंगेश भायर सरून गेलो तो उपरांत मेळ्ळोच ना. एका 
भोंवर्‍याक सांपडलो आसतलो असो आमचो अदमास. उपरांत तो खंय पावलो 
तें कोणाक कळळें ना आनी तो परतून आयलोय ना. ताची बायल मात दाराच्या 
हुमऱ्यार बसून ताची वाट पळयत रावताली. आमी कोणूय तांगेर खबरेक वचत 
जाल्यार ती रोकडीच ईशाचो बापूय दिश्टी पडिल्लो कांय म्हण विचारताली. ना 
म्हणट॒कच आपल्या दोगांय भुरग्यांक वेंगेत धरून रडटाली. तो आतां येतलो, 
मागीर येतलो अशें करून ती आपली दीस सारताली. एक दीस दारांत वाट 

पळयत बशिल्लेकडेन तिका काळजाचो खर आताक आयलो आनी तातूंत 
तिवूय बाबडी गेली. घर सामकें किण्ण जालें. उमाबायची आनी परिस्थती किते 

सांगूं? दोगांय भुरग्यांक आपल्या पदरांत उडोवन गेली म्हण उमाबायक सामको 
शॉकूच बसलो. दोगांय भुरगी सामकी ल्हान. उमाबायक आनी कितेंय जायत 
म्हण आमाकांय भंय दिसपाक लागलो. आमी उमाबायक खूब समजायली. ती 
म्हणटाली 'नातरांखातीर जगपाक जाय म्हण हांव जाणा.' पयर्ली कोणागेर 
कामाक वताली थंय परतून काम मेळळ्यार पुरो अशें रडत रडत म्हणटाली. '' 

“कसले त्रास भोगचे पडले गे तिका? '' 

“हय, सगळ्यांच्याच नशिबांत सूख आसना. नशीब म्हणपाचें तिचें. 
उमाबाय गरज पडल्यार उलो मार, आमी सगळी आसात, अशें सगर्ळी तिका 
म्हणटालीं. पूण तिणें मात केन्नाच आपले त्रास दुसऱयांक सांगलेना. पयली काम 
करताली थंयच ती कामाक वचपाक लागली. दोगांय भुरग्यांचेर तिचो सामको 
जीव आशिल्लो.” 

सुमन आनी व्हडलेआई उलयता आसतनाच उमाबाय भुरग्यांक घेवन थंय 
पावली. 

“इशा तुमी आतां व्हडली जाल्यांत. बा..बा करून तिचे फाटल्यान 
कित्याक भोंबतात.'' सुमनान म्हणले. 

“आमी बा चे बरोबर पसऱयार गेल्ली.'' अशें सांगून ती दोगांय हासली. 

“'उमाबाय आतां तुर्जी नातरां मात्शी व्हडली जाल्यांत गे? तुका आतां 
तितलो हुस्को आसपाक ना. व्हडलेआईन म्हणले. 

“हय, म्हाका हुस्को ना. पूण भुरगी व्हडली जालीं म्हणटकच हुस्को चड 
वाडटा'' उमाबायन म्हणलें. 

“हय, तेंवूय खरे गे तुजे. '' 

“'उमाबाय हांगा लागीसराक तुमचो कोणूच ना गे?  सुमनान विचारलें. 

“ना गो कोण ना लागीसराक? आसात तीं सावंतवाडी, पेडण्या,.... थय 
आनी आमी पावतलीं?'' 

“नाका गे पावूक. आमी आसात तीं?'' व्हडले आईन म्हणलें. 

“हय, तुमच्या भरवंशाचेर हांव भुरग्यांक घेवन एकलीच रावतां. ना 
जाल्यार किते जावपाचें '' तें आनी चिंतीना हांव. 

“कालूच म्हाका कामाक गेल्लेकडेन कळळें. म्हज्या घोवाचो पयसुल्लो 
सोयरो देवेद्र व्हडल्या गोंयां रावता म्हण. तांकां कशें कळळे गे तूं तांची सोयरी 

म्हण.'' सुमनान म्हणलें. 

“हय आयकून म्हाकाय बी अजाप दिसलें. मागीर म्हाका कळळें, 
ताचेकडेन उलयतना हांव कामाक वता ते घरकान्नीन म्हजी खबर काडिल्ली 
खंय. तेन्ना देवेंद्रानूच म्हणलें खंय आपणाली सोयरी म्हण. '' 

““हांवेच मागीर विचारलें तिका. व्हडल्या गोंयां म्हणल्यार सारकें खंय 
रावता कांय म्हण. तिणें सारकीच खबर काडून सांगता म्हणलां. ”” 

“खबर काडून सांगपाक देवेंद्र तरी बरो मनीस मगे?'' व्हडले आईन 
म्हणले. 
“देवेंद्र सभावान खूब बरो. तागेरूय एक चलो आसा. म्हजो घोव 
आसतना आमगेर ती येताली. देवेंद्राक दुसऱयाली रोकडीच काकूट येताली. 
कोणाच्याय उपकाराक पड़पी. पूण ताची बायल माई मात सामकी भामटी. 
सगर्ळी तिका माई म्हण उलो मारताली. म्हणून हांवूय तिका माई म्हणटालें. 

कोणाकच ती पावपी नही. तिका मात्शें मोटेपण आशिल्ले. 

आसू गे, उमाबाय. सगळ्यांगेर तेंच, आमच्या नशिबार्ची आमी.'' अशें 
म्हणत व्हडलेआईन तो विशय बदललो. आनी थयच्यान ती घरा आयली. 

अशाच एका दिसा बाजारात गेल्लेकडेन उमाबायक देवेंद्र दिश्टी पडलो. 
उमाबाय बरोबर इशा आनी दिशाय आशिल्ली. तिणेंच वचून देवेंद्राक हडकिलो. 

“देवेंद्र, वळखता रे म्हाका ? ' 

““कित्याक वळखचीना गे वयनी? पयरूच म्हाका खबर मेळिल्ली 
तुजी ?? 

“वयनी कशी आसा गे?” 

“बरी आसा रे बाबा .'' उमाबायन म्हणले. 

“वयनी तूं पयली आशिल्ली तशींच आसा मगे. कोणूय वळखतलो तुकां. 
मोटी जावना आनी बारिकूय जावूंक ना. 

"हय, मागीर वळखुपाक बरें न्हय.'' हे आयकून देवेंद्र हांसलो. 

“देवेंद्र माई कशी आसा? ' 

“बरीनागेती? 

“ "तिच्या सभावांत किते बदल जाला रे?'' उमाबायन विचारलें. 

“कायच बदल जावक ना, ती आदलेवरीच आसा. '' 

खरेंच तिच्या कडक सभावाक लागून तुजो चलो रमेश दिपाकडेन लग्न 
जायनासतनाच उरलो. व्हडल्या घराण्यांतली सून जाय आशिल्ली तिका. 
सामकिच हट्टी आशिल्ली. 

“देवेंद्र, दिपाची खबर मेळिल्ली रे ? '' 

“ना गे वयनी, आयज मेरेन दिपा मेळळेना. आनी दिपा असले भुरगेंय 
रमेशाक मळळेंना. 

“खरेंच, तसलें भुरगे तमुकां केन्नाच मेळचें ना. भुरगें गरीब घराण्यांतलें 
आसले तरी सभावान खूब बरें आशिल्लें. तुजे बायलेक गरीब म्हण ती सून 
नाका आशिल्ली. ना जाल्यार आयज रमेशाली भुरगीं धायेक वर्सार्ची आसतर्ली 
आशिल्ली. '' 

“हय गे वयनी, खरे तुजे. ताचोच हुस्को म्हाका. '' 

“माई बरी ना म्हणटालो न्हय रे तूं. आतां कोण करतलो तिचें ? विचार 
मरे तिका आतां. '' 

“आसू गे वयनी. आतां आनी उलोवन किते फायदो ?'' 

“ वयनी हीं दोगांय भुरगीं कोणाची ? 

““म्हर्जी नातरां मरे तीं. मंगेशाली भुरगीं. तुर्वे केन्ना ताकां पळोवंकूच ना. 
मागीर वळखतलो कसो? '' 

“ पूण वयनी ती तुजेच भाशेन दिसतात. 

“सगळी तशींच म्हणटात. म्हणून म्हज्या पुतान आनी सुनेन तांकां म्हज्या 
म्हऱ्यांत सोडल्या आसतलीं.'' उमाबायचे दोळे भरून आयले. 

“आसूं गे वयनी . त्यो यादी काडून जिवाक त्रास करून घेवू नाका. तूं 
भुरग्यांक घेवन एकदीस यो आमगेर.'' देवेंद्रान म्हणले. 

“'येवपाक जाय, माईक मेळपाक. तुजी खबर मेळटकच हांव एक दीस 
तुकां मेळपाक गेल्ली. तुज्या बंगल्याक पळोवन परती आयली. 

“परती कित्याक आयली? देवेंद्रान विचारलें. 

“गेटीकडेन तुवें शिपाय दवरल्यात न्हय रे? तांकां पळोवनूच परती 
आयलीं.'' 

“आगे ताका विचारल्यार तो सांगता आशिल्लो न्हय? वयनी हैं म्हजें 
कार्ड घे. शिपायाक दाखय आनी तुका जाय तेन्ना यो.'' हें आयकून उमाबायक 

बरें दिसलें. ताच्या उलोवपांत कळटालें. तो आसा तसोच आसा म्हण. 
भुरग्यांक घेवन येतां एकदीस. अशें सांगून ती घरा आयली. 

इशाक आनी दिशाक आतां सतरावें सोपून अठरावें वर्स चलतालें. दोगांय 
जुवळी म्हणटकच वसाय वांगडाच वाडटालीं. उमाबायक हुस्को जातालो. 
आपल्या फाटल्यान कितें जातलें? हांचे कशे जातले. हें चितून तिका न्हीद 
पडनाशिल्ली. एक दीस ती त्या भुरग्यांक घेवन देवेंद्रागेर गेली. कार्ड 
दाखयतकच शिपायान तांका भितर व्हरून सोडली. देवेंद्र घरांत आशिल्लो. 
उमाबायक पळोवन तो भायर आयलो. 

“वयनी यो. बरें दिसले तूं येवन. हारलींसराक कोणूच येना आमगेर. 

हें आयकून उमाबाय बेश्टीच हांसली आनी तर्शीच तीं देवेंद्राबरोबर घरांत 
गेली. देवेंद्राचे बायलेन उमाबायक वयनी म्हण उलो मारलो. उमाबाय गरीब 
म्हण ती केन्ना केन्ना तिका नावांनूय आपयताली. आयज पूण तिणे उमाबायक 
वयनी म्हूण उलो मारलो. तिचो उलो आयकून उमाबायचें काळीज घळळ जालें. 
आपलो कोण तरी आसा अशें कांय वेळ तिका भास जालो. 

“माई तूं कशी आसा? बरी नाशिल्ली खंय?'' आशें म्हणटकच माई 
रडपाक लागली. खरें म्हळ्यार हांवे रडपाचें. ही कित्याक रडटा? उमाबायन 
मनात म्हणलें. 

“माई रडपासारकें किते जालें ?'' उमाबायन म्हणलें. 

“ कांय जावंक ना. खूब दिसांनी तूं मेळळी म्हणून रडपाक आयलें.'' 

“हय आपली मनशां खूप तेपान मेळटकच जाता तशें. माई, तुका जाय 
तसली सून अजूनय मेळळी ना गे?'' उमाबायन विचारलें. 

“ना गे, तीच म्हजी चूक जाली. म्हाका दिशिल्लें, दिपाकडेन लग्न 
जावनाका म्हणटकच रमेश एखाद्या बर्‍या घराण्यांतले चलयेकडेन लग्न जातलो 
म्हण. पूण तशें घडलेंच ना. रमेश लग्नाचो विशय काडपाकूच दिना. कितें करू ? 
हांवे खूप समजायलें. पूण कितें सांगू, तुज्या मनासारकेंच केलां, आतां कित्याक 
त्रास करतां? अशें उलयल्ले फावट म्हणटा. ते उपरांत दिपा म्हाका परतून 
मेळिल्लें जाल्यार हांव ताका म्हजी सून करून घेतली आशिल्लीं. ते खंतीनूच 
हांव चड बरी ना जाली. म्हजो जीव आसतनाच ताचें लग्न जावंनी म्हण हांव 
देवाकडेन मागतां. '' 

“माई तूं एकदां आमगेर आयिल्ली तेन्नाच हांवे तुका सांगिल्लें, दिपा 
खर्‍्यांनीच बरें भुरगें. रमेशाचें लग्न ताचेच कडेन कर म्हण. तेन्ना तुका म्हजो 
राग आयिल्लो . तूं म्हजेकडेन उलयना जाली. '' 

““हय, याद आसा वयनी. तेंच चुकलें म्हजें.'' माईन म्हणले. 

तिका दिसलें, खर्‍यांनीच त्याच विचारात ती चड जाम जाल्या आसतली. 
तिची अवस्था उमाबायच्यान पळोवंक जायना जाली. आतां कितें करतली, 
घडपाक जाय तेन्ना घडलें ना. 

““म्हजीय तीच अवस्था जाल्या.'' उमाबायन तिका मंगेशाली खबर 
सांगली. “ ही मंगेशाली भुरगीं.'' उमाबायन म्हणलें. 

“हय, हांव तुका विचारपाक करतालीं, हीं दोगांय कोणालीं काय 
म्हण ? ११ 

“मंगेशाली भुरगीं येदी व्हडली जाली ?'' माईन विचारलें. 

“ हय. दोगांय जुवळी. हार्चे नांव इशा आनी दुसऱयालें नांव दिशा. ह्या 
भुरग्यांक म्हज्या पदरांत घालून तीं दोगांय गेली. आता हीं व्हडर्ली जाल्यांत. 
म्हजेकडेन पयली सारकें जायनां. म्हाका तांचो हुस्को जाला. ' हें आयकून माई 
कितें समजुपाक जाय तें समजली. अजूनय कुस्केपणा निवळूंक नाशिल्ली. 
देवेंद्रान मात तिचें सगळें आयकून घेतलें. 

“बयनी तूं हुस्को करूनाका, एकल्याचें तरी पयलीं लग्न करूया. खंय 
भुरगो आसत जाल्यार तुका सांगतां. हें आयकून उमाबायक सुमारा भायर 
खोस जाली. देवेंद्राले बायलेचें तोंड मात पळोवपाचें नाशिल्लें. ''इतलेच 
उपकार केल्यार पुरो.'' आशें म्हणून उमाबाय येतां म्हण सांगून भायर सरली. 
इतल्यात तिका भायर रमेश दिश्टी पडलो. उमाबाय रमेशाक वळखली. पूण 
रमेश उमाबायक वळखलो ना. “रमेश हांव मंगेशाली आई, वळखूना ? एकदां 
दिपाक घेवन आयिल्लो तूं म्हजेकडेन.'' याद करून दितकच रमेश तिका 
वळखलो. 

“खूप तेपान मेळळया न्हय गे आई. रमेशान उमाबायक आई म्हण उलो 
मारतकच तिका आपल्या चल्याची याद आयली. आपर्शीच तिच्या 
दोळ्यांतल्यान दुकां गळळी. बेगीबेगीन तिणें आपली दुकां पुसली. 

“रमेश दिपा मेळिल्लें तुकां?'' दिपाचें नांव काडटकच रमेशाचे दोळे 

भरून आयले. उमाबायक ताची काकूट दिसली. उमाबाय फुडे कांयच उलयली 
ना. येतां म्हण सांगून ती भायर सरली. 

देबेंद्राकडेन रामदास नावांचो सावंतवाडीचो एक भुरगो कामाक 
आशिल्लो. रामदास तसो कांय शिकूक नाशिल्लो. सामको गरिब घराण्यांतलो. 
आंगान बारीक आशिल्लो. पूण सुडसुडीत आशिल्लो. ताका आवय-बापूय 
आनी भाव-भयणांय आशिल्ली. गरिबीक लागून ताका ल्हानपणांतूच कामाक 
रावचें पडिल्लें. दर म्हयन्याक तो आपलो पगार आवय-बापायक धाडून 
दितालो. 

देवेद्रागेर कामाक रावल्यार ताका खूब वर्सा जाल्लीं. एकदीस सहज अशें 
देबेंद्राच्या मनांत विचार आयले इशार्चे लग्न रामदासाकडेन केलें जाल्यार बरें 
जावपाचें. कांय देणे-घेणे नासतना फुकट्या सवाय पडटलें. आमचे आनी 
तकलेंत भार नाशिल्लो. ही गजाल ताणें आपणाले बायलेक सांगली. 

“हय खरें तुजे. भुरगो बरो आसा. गरीब आसल्यार किते जालें? कसलेंच 
वेसन ना ताका. वयनीकडेन उलोवन पळोवया'' अशे तिणें घोवाक सांगलें. 
एक दीस देवेंद्राचे बायलेन उमाबायक आपोवणें धाडलें. रकाद मेळटकच 
उमाबाय रोकडीच देवेंद्रागेर आयली. ' वयनी इशाखातीर आमी एका भुरग्याचें 
नांव सुचोवंक पळयता. भुरगो इशाक फावो सारको आसा. तुज्या मनात आसा 
जाल्यार त्या भुरग्याक हांव विचारतां. '' हें आयकून उमाबाय खोशी जाली. 
“माई भुरगो किते करता? खंय आसता? ताचे नांव, गांव कितें खबर आसा 
न्हय 2 ११ हि 

““बयनी सोयरीगत आमी करतात जाल्यार खबर काडटलीच न्हय.'' माईन 
म्हणले. 

“हय गे हांव जाणा. तरीपूण म्हाका विचारीन दिसलें.'” 

“माई त्या भुरग्याचें नांच रामदास. गांवांन सावंतवाडीचो. देवेंद्र ताका बरो 
वळखता. ' देवेंद्राचे बायलेन म्हणलें. 

“देवेंद्र वळखता जाल्यार हुस्को करपासारके काय ना. हांवे इतलेच 
खातीर म्हणिल्लें, आवय-बापूय नाशिल्लीं भुरगी ती. आयज मेरेन हांवे तांकां 
सांबाळळीं. फुडेय ताका सांबाळपी भुरगो आसल्यार पुरो. इतकेच मागतां.'” 
उमाबायन जड आवाजात म्हणलें. 

“माई तूं हुस्को करू नाका. देवेंद्र येतकच सगळें उलोवंया. '' 

एकदीस काम करतना देवेंद्राचे बायलेन रामदासाकडेन लग्नाचो विशय 
काडलो. “' रामदास तूं अंदू लग्न जाता मरे? बरीशी चली आसा. काम करतां 
करतां रामदासाच्या कानार हीं उतरां पडली. 

“ही कोणाकडेन उलयता? म्हजेच कडेन बी उलयता काय?'' रामदास 
आयकूक पडलो. 

“आरे रामदास हांव तुजेचकडेन उलयता'' हें आयकून रामदासाक अजाप 
जालें. “माई तुवें लग्नाचो विशय कित्याक काडलो ? 

“आरे म्हाका बशिल्लेकडेन तुजी याद आयली. तुजी याद आमी काडिना 
जाल्यार कोण काडटलो ? इतकी वर्सा तुवें आमचेकडेन रावन विस्वासान काम 
केलां. म्हणून म्हणलें तुजें लग्न तरी करूया. कांय तुज्या पात्रांवा सारको तूंबय 
लग्न जायनासतनाच रावतालो ?'' माईन विचारलें. 

''तुजेखातीर एक चली पळयल्या.'' हें आयकून रामदासाक अजाप 
जालें. हिका आनी केन्नाच्यान म्हजो हुस्को जावपाक लागलो. इतकीं वर्सा 
काम करून लेगीत रामदासाक माईचेर विस्वास नाशिल्लो. 

...पूण आसूं लग्न कोणाक जायन दिसना? तरी म्हज्या पगारांतल्यान हैं 
कशें जातलें? रावपाक सारके घर ना. वखद-पाणी धरून घरांतलें सगळें म्हाका 
करचें पडटा. अशे परिस्थितीत लग्नाविशीं हांवे विचार करप म्हळ्यार चुकीचो 
कसो, अशें दिसून रामदास ओगीच रावलो. मागीर एक दीस देवेंद्रानूच 
रामदासाकडेन लग्नाचो विशय काडलो. पूण रामदासाचें तोंड निर्शेलें आशिलें. 
देवेंद्रान रामदासाक विचारलें. ' रामदास कितें जालें ? लग्नाची खबर आयकून तूं 
खोशी जालो अशें म्हाका माई म्हणटाली. पूण तूं तसो दिसलो ना मरे? '' 

“किते सांगू पात्रांब? घरांत जोडपी हांव एकलोाच. सगळे घर म्हाकाच 
सांबाळचें पडटा. हें सगळें म्हाका. सांबाळटा म्हणसर नाका पुरो जाता. तातूंत 
लग्न जालों जाल्यार म्हर्जे फुडें कशे जातलें ? दुसऱ्याल्या भुरग्याक हाडून हांव 
त्रासांत घालूं? म्हणून हांवें विचार केला. लग्नूच जावप ना म्हण. '' 

“आरे रामदास तूं चडूच खोलायेन विचार करपाक लागलो मरे! हांव 
तुजेखातीर कांयच करचोना ? आरे हावे तुजो पगार वाडयला. लग्नाचो खर्च हांव 
करतलों.'' अशे तरेन देवेंद्रान ताका समजायतकच रामदास लग्नाक तयार 

जालो. 

एक दीस देवेंद्रान रामदासाक उमाबायगेर व्हरून चलयेक दाखोवपाचो 
सुबाळो केलो. ईशा ताका पसंत पडलें. उमाबायन ताका समजावन सांगले, 
“ही म्हजी नात. तूं ताका खूब मोग दितलो आनी बरे तरेन सांबाळटलो असो 
म्हाका विस्वास आसा,'” अशें म्हणटना उमाबायचो आवाजूय जड जालो. 

रोकडेंच रामदासाच्या आवय-बापायक आनी उमाबायक सांगून देवेंद्रान 
लग्नाची तारीक पक्की केली. लग्न रामदासाच्या गावांत सावंतवाडी करपाचें 
थारायलें. एकल्याचें लग्न जालें म्हणटकच अर्दों हुस्को कमी जातलो म्हणून 
उमाबाय उमेदी आशिल्ली. पूण लग्न जावन ईशा खूब पयस पावता म्हण 
उमाबायक रडपाक येतालें आनी बा क सोडून बच्चें पडटा म्हण ईशाकूय दूख 
दिसतालें. 

पयस जालें म्हण कितें जालें, बाय तूं आमचेखातीर हुस्को करू नाका. 
म्हजे बरोबर दिशा आसा. अशे सांगून उमाबायन ताका समजायलें. 

थारायिल्ल्या दिसा सावंतवाडी वचपाक देवेंद्रान गाडी तयार केली. देवेंद्र, 
देवेंद्राची बायल, उमाबाय, इशा, दिशा आनी रमेश सगळी स जाणां आनी 
ड्रायव्हर धरून सात जाणां गाडयेंत बसून सावंतवाडी वचपाक गेली. देवेंद्राची 
आवय बरी नाशिल्ल्यान इतके पयस म्हण वचपाक भिताली. पूण ईशाचें 
येजमानपण तांकांच करचें पडिल्ले म्हणून तिका बच्चें पडलें. इशा आनी दिशा 
केन्नाच इतके पयस वचूंक नाशिल्ली. पयलेच फावट गाडयेंत बशिल्लीं. 
गाड़येंत तांकां भ॑य दिसतालो. बा आमकां भ॑य दिसता गे' अशें ती बा क परत 
परत म्हणटाली आनी बाक घटट धरताली. 

“आगो तुमी पयलेच फावट गाडयेत बसल्यात, म्हणून तुमकां भ॑य दिसतां' 
अशें बा ताका सांगून समजायताली. पूण बाकूय भंय दिसतालो. कितें तरी 
जावपाचें आसा असो तिका भास जातालो. ती आपल्या कुल देवांचे नांव घेत 
भुरग्यांक घटट धरून बशिल्ली. इतल्यात सावंतवाडी पावपाक पांच किलोमिटर 
अंतराचेर आसतना देवेंद्राले गाडयेक दुसरी एक गाडी हाडून मारली. व्हडलो 
बोवाळ जालो. कोणाक कितें जालां तें कळना जालें. थंयच्या गांवचे लोक 
धांवत आयले. रमेशाक एकल्याकूच भरपूर मार बशिल्लो. बाकी कोणाक 
व्हडलेशें कांय जावंक नाशिल्लें. आमकां कुलदेवीनूच वाचयले. अशें बाक 

दिसलें. पूण रमेशाक पळोवन सगर्ळी रडपाक लागली. कितें करचे तें तांकां 
कळना जालें. आतां कितें करप? इशा आनी दिशा दोगांय घामाघूम जाल्ली. 

तशे परिस्थितींत रमेश उलयतालो. “आई म्हाका कांयच जावचें ना. 
तुमी भियो नाका. ड्रायव्हराक घेवन तुमी फुडे चलात.”' रमेशाक सोडून कोणूच 
वचपाक तयार नाशिल्लो. थंयच्या लोकांनी लार्गीच हॉस्पिटल आसा म्हण 
सांगून रमेशाक हास्पिटलांत व्हेलो. तपासतकच रमेश बरो आसा मात्सो 
तकलेक मार बसला म्हूण दोतोरान सांगले. ही खबर थंयच्या लोकांनी 
रामदासाक कळयली. थारायिल्ल्या मुर्ताचेर लग्नाचें कार्य जावपाक जाय, 
म्हणन आनी थंय जमिल्ल्या लोकांचे सांगण्यावेल्यान देवेंद्र आनी देवेंद्राची 
बायल दिशाक घेवन रामनाथाल्या गांवांत पावली. थंय वतगच कळळें 
अँक्सीडेन्ट जाला म्हण कळटकच रामदास सगळे सोडून आपल्या मालकाक 
मेळपाक हास्पिटलांत गेला म्हण. 

“मालक ...मालक, रमेशबाबा कसो आसा?'' मोट्यान आडूडत 
रामदास हास्पिटलांत पावलो. उमाबाय रमेशा म्हर्‍यांतूच बशिल्ली. रामदास 
देवेद्रागेर काम करता म्हणपाचें उमाबयच्या लक्षांत आयलेबगर रावलेंना. 

त्या हॉस्पिटलांत रमेशाकडेन आदीं मोग करतालें तें दिपा थय नर्सिचे काम 
करताले. तेवूय आजून मेरेन लग्न जायनासतना राविल्लें. रमेशाक हॉस्पिटलांत 
पळोवन तें ताका वळखलें. तांणी ताची सगळी सेवा केली. रमेश दिपाकडेन 
मोग करतालो हें रामदासाकूय खबर आशिल्लें. 

रमेशाक रामदासाकडल्यान दिपाची अदीं मदीं खबर मेळटाली. 
हॉस्पिटलांत दिपा नसिंचें काम करता तें पळोवन उमाबाय थक्क जाली. दिपाक 
ती वळखली. ' दिपा” म्हण उमाबायन ताका घट्ट वेंग मारली. 

“आई तूं म्हाका वळखली गे ? दिपान विचारलें. 

“हय दिपा, तुका कोण वळखूचो ना. तुजो आवाज लेगीत तसोच 
आसा.'' आईची उतरां आयकून दिपाच्या दोळ्यांतल्यान दुकां आयली. 

“दिपा तूंह्या हॉस्पिटलात नर्सिचे काम करता? आमकां कोणाकूच खबर 
नासलें. रमेशाक लग्न जावपाक तुजे सारके दुसरें दिपा आजून मेळळें ना. आयज 
मेरेन तो लग्न जायनासतना रावलो. 

“आई म्हाकाय रमेशा सारको दुसरो भुरगो मेळूक ना. म्हणून हावूंय लग्न 

जायनासतनाच उरले. 

“घडये देवानूच तुमकां एक केल्यांत आसतलीं. 

“उमाबाय दिपाकडेन उलयतनाच रामदासाली आवय-बापूय देवेंद्र ताची 
बायल आनी इशा परती हॉस्पिटलांत पावली. रमेश भानार आयलो. ताणें 
आपणाले आवयक उलो मारलो. दिपा आनी उमाबाय रमेशा म्हन्यांतूच 
आशिल्ली. उमाबायन रमेशाच्या तकलेवेल्यान हात भोंवडायलो. इतल्यात 
ताका दिपा दिसलें. “दिपा” म्हण रमेशान मोटयान उलो मारलो. आवाज 
इतको माटो आशिल्लो, हॉस्पिटलभर “दिपा' असो आवाज घुमपाक लागलो. 
त्या आवाजान रमेशाले आवयच्या दोळ्यांतल्यान दुकां गळळीं. तिचें काळीज 
भरून आयलें. ती मोट्यान म्हणपाक लागली, “वयनी... इशाचें नशिब बरें 
आसा. आयज म्हाका धुवेचें आनी पुताचेंय येजमानपण करपाचो योगायोग 
घडून आयला. 

““दिपा आतां सगळे विसर आनी म्हज्या पुताक सांबाळ...'” 

“खरेंच हे कुलदेवतेनूच हांकां एक करपाक हो योगायोग घडोवन हाडला 
काय?'' सगळ्या जाणट्या लोकांच्या तोंडांतल्यान हींच उतरां आयकूंक 
येताली. 

यज सुधीरागेर वतलोंच हो निश्चय करूनच नाना भायर सरलो. 
सुधीराची आवय बरी नासल्यार कितले दीस जाले! 'खबरेक वतलों म्हणल्यार 
कसली ना कसलीतरी आडमेळीं. तातूंत हावूंय जुस्त बरों ना जालो. म्हाका 
केन्नाय तांगेर वचूक परकेपण नाशिल्लें. म्हजो इश्ट वचतसाकून तांगेर वचपाक 
म्हजे पांयूच उखलना. आतां मात म्हाका सुधीराचे आवयचे खबरेक वचूकच 
जाय आशिल्लें.' हें चिंतीत वतना नाना केन्ना सुधीरागेर पावलों ते नानाकूच 
कळ्ळे ना. जड आवाजांत सुधीराक उलो मारलो. 

“सुधीर आसा रे घरांत. '' 

“हय नाना. हांव दोन दीस जाले घरांतूच आसा'' अशें म्हणत सुधीर 
भायर आयलो. 

“नानाच म्हण कशे कळळें रे तुका ? 

“नाना, तमी आशे किते उलयतात ? ल्हानपणासावन हांव तुमच्या आंगार 
खेळ्ळां आनी तुमचो आवाज वळखना जाल्यार लज म्हाका. '' 

“हय रे होच तुजेवेलो विश्वास म्हाका. आई कशी आसा रे?... बरी ना 
म्हण कळ्ळें म्हाका. देखून आयलो हांव खबर घेवपाक.'' अशें म्हणत नाना 
भितर सरलो. 

“हय नाना, आई बरी नाशिल्ली. आतां बरी आसा. सुधीरान म्हणले. 

आवाज आयकून सुधीराची आवय भायर आयली. नाना तुमीय बरे 


नाशिल्ले खंय, इतलें आसतना आमची खबर घेवपाक कित्याक येवपाक जाय 
आशिल्ले ?” 

“ हें म्हज्या इश्टालें घर. हांव बरो नासतना तांणीय म्हजी खूब जतनाय 
घेतल्या. म्हाका जोर आयला म्हण कळटकच म्हजेखातीर उकड्या तांदळांची 
शिजयिल्ली मोब पेज आनी तोर घेवन मुद्दाम येतालो.'' अशें म्हणीत नानान 
आपले दोळे पुसले. “पूण एक मात बरें जालें बापायची शिर्वीस पुताक 
मेळ्ळी.' 

“नाना हांव जाणा, ही शिर्वीस मेळपाक तुरवेच खूप खटपट केल्यात 
म्हूण.'' सुधीरान म्हणले. 

“आरे कसली खटपट तुज्याच बापायची शिर्वीस मरे ती. इतलेंय करीना 
जाल्यार हो इश्ट आनी कसलो. 

“नाना म्हजो बापूय भायर पडलो म्हण कळटकच तुमी खूब बरे ना जाले, 
तुमचें प्रेसांव वाडलें, आनी चार-पांच दीस हॉस्पिटलात उरले खंय न्हय ? 

“तुका कोणे रे सांगले ?' 

“आमगेर खबरेक आयिल्लेकडेन आईक कोणेतरी सांगले. आई म्हाका 
सांगताली. '' 

“तुजो बापूय म्हजो सामको लागींचो जिवाभावाचो इश्ट म्हणल्यार 
जाता. म्हजेकडेन जातासर ह्या घराक पांय लायतलों. '' 

“तर्शे म्हणू नाका नाना, तुमचेकडेन जायना तेन्ना हांव हाडटलों तुमकां. '' 

“' भाग्यवान समजन हांव म्हाका. '' नानान म्हणले. 

“नाना, म्हर्जे इल्लें काम आशिल्ले, आयकतले तुमी?'' सुधीराचे 
आवयन म्हणले. 

“आगो, तूं आनी केन्नाच्यान म्हाका परको समजूक लागलें. 

“तेखातीर न्हय नाना. हांवे सुधीराक खूब सांगून पळयलें. घर 
सांबाळपाक आता कोणतरी जाय. अंदू लग्न जा म्हण ताका सांगले. म्हजे 

आयकना म्हणून तुमकां म्हणले. ताका समजावं शकता ते तुमीच. 

“ "हय जाणा गो हांव. म्हर्जे उतर तो भायर उडोबचो ना. हांव हें सांगतलोच 
म्हण आशिल्लो. '' 

नाना उठून सुधीरा म्हऱ्यांत येवन बसलो, ताणे म्हणलें, 

“सुधीर हांव हांगां आयिल्लोच आसा न्हय, तुका सांगपाक सोदी 

““कितें नाना...” .सुधीरान म्हणलें. 

“कांय ना रे. तूं आवय बापायलो एकलोच चलो म्हण हुस्को जाला 
आमकां. आवय पळय तुजी सदांच दुरयेत आसता. आतां पयली सारखें 
तिचेकडेन हे घर सांबाळपाक जायना. कोणूय तरी जाय अशे तुकां दिसना ? 

“नाना म्हाका सगळें खबर आसा. म्हाका अंदून चोवीसावें वर्स लागलां, 
आनीक दोन वर्सा रावूंक येतालें म्हण हांव वोगी आशिल्लो. 

““हय तुजेंय सारके रे. नानान म्हणले. 

“सुधीर म्हाका दिसता रे, हांव आसतनाच तुजे लग्न जाबचें. म्हजेकडेन 
आतां साप्प जायना, सुनेक तरी पळयतली म्हणटालीं. म्हणून हांबें नानाच्या 
कानार मात्शें घातले.'' आवयन अपराधी जाल्ले भशेन सुधीराक सांगले. 
आतां मात सुधीराक ना म्हणपाक जालें ना. आवयचे इत्सेखातीर सुधीरान 
आवयक हां म्हणले. सोयऱयांनी कितल्योश्योच सोयरिगती हाडल्यो. बऱ्या 
घराण्यांतल्यो, शिकिल्ल्यो चलयो आशिल्ल्यो. कांय चलयांचे आवय-बापूय 
भरपूर घालून दिवपाक तयार आशिल्ले. पूण सुधीरान मात आपले आवयक 
सांबाळपी आनी घरदार राखपी अशे चलयेकडेनूच लग्न जावपाचें थारायिल्लें. 

नानाची पारखणी बरी आसतारली. चलयेचो अदमास घेवपाक ताका 
कोणूय मुद्दाम व्हरतालो. एक दीस नानानूच ताचेखातीर एक चली हाडलीं. 
“सुधीर हें चली बरें आसा. तुजें घर-दार वेवस्थीत दवरतलें. ताचें घराणें मात 
गिरेस्त ना आनी सामकी गरिबूय नात. कोणूय दारांत आयल्यार उठ-बस 
करपाचे संस्कार आशिल्लें भुरगें आसा ते.'' नानान पारखिल्लें चली म्हणटकच 
सुधीरान राकडेंच हां म्हणलें. आनी व्हडा थाटा-माटांत सुधीराचें लग्नूय जालें. 
सुधीरान आपले बायलेचें नांव मेधा' दवरलें. 

मेधा सभावान खरेंच बरें आशिल्ले. आवयकय आपले सुनेचो स्वभाव 
खूब मानवलो. आपल्याक जाय तसली सून मेळळी म्हण ती खोशी आशिल्ली. 

सुधीराचें लग्न जावन दोनेक म्हयन्यांनी सुधीराली आवय खूब दुर्येत 
पडली. वाचत कांय ना म्हण दुबाव आशिल्लो. मेधा मात खूब भियेल्लें. 
आपलें लग्न जावन दोनूच म्हयने जाल्यात. आईक कांय जायना जाल्यार पुरो, 
अशें म्हणन तें देवाक आळयतालें. नसतें अपसरण आयल्यार भिरांत! 
लग्नाक वर्स जावचे पयलींच हिची मांय गेली. कसल्या पायगुणाचें कांय? 
असलीं नाका तीं उतरां सोयऱयां कडल्यान आयकुर्ची पडटलीं. मेधान देवाकडेन 

सांगणे केलें. घोवाक सांगून तिका बऱ्या दोतोराकडेन व्हरून दाखयली. 
तातूंतल्यान ती मात्शी बरी जाली. जायतेफावट तिका तशें जातालें. अशे 
सुधीरान सांगले. खूब बरी ना जाताली. हातूंतल्यान वाचतली कांय अशें 
दिसतालें. मागीर दोतोराक बी दाखयतकच बरी जाताली. तशीच हे फावटूय 
ती बरी जाल्ली. 

नाना मात आयिल्ले फावट मेधाक समजायतालो. 'आगो मेधा कोणेय 
कितें म्हणू. खरी परिस्थिती पळय. ती दुयेंत आसा. दुयेंसा सांगून येनात. तिचे हें 
जाण्टेपणाचे दुयेंस न्हय. हें आमकां सगळ्यांक खबर आसा. म्हजे मात हे 
जाण्टेपण. म्हजी पिराय जाल्या म्हणटकच दुयेसा आपशीच उसवतली तातूंत 
हुस्को करपासारके कांय ना. इतके मनांक लावन घेवपासारके तुजो कसलो 
दोश? 

““हय रे नाना तूं सांगता तें खरें. पूण म्हाका आई बगर आनी कोणाचो 
आदार...” सुधीरालें घर-दार व्हडलें आशिल्ले आनी भाट-बेंसूय खूप 
आशिल्ले. सुधीराले आवयन सगळें घर-दार, आनी भाट-बेंस सुधीराच्या 
नांवांर पयलींच करून दवरिल्लें. आतां हें सगळे सुधीराली बायल पळयताली. 
दिसांतल्यान एक फावट तरी सगळ्या भाटांत तिका भोवचें पडटालें. चुडटां, 
नाल्ल, बोणें भाटांत पडिल्लें सगळे एकठांय करताली. हे सगळें करता म्हणसर 
तिचो तातूतच दीस सरतालो. 

एक दीस मांयन मेधाक म्हणलें, “मेधा हांव आतां सामकी हुसक्या 
मेकळी जाल्यां. म्हाका जाय तसली सून मेळळ्या. म्हजे फाटल्यान हें सगळें तूं 
सांबाळटलें हाची म्हाका खात्री आसा. आतां केन्नय देवान म्हजी याद करू 
येता. '' 

“आई तूं अशी कितें उलयता? तुका कितें जालें जाल्यार म्हाका 
कोणाचो आदार. तूं आसा म्हणूनच तर हांव हें सगळें करतां. यानफुडें असली 
वायट उतरां केन्नाच उलोबं नाका. उपरांत सुधीराले आवयन अशें तशें करून 
वर्स काडलें आनी एक दीस ती खरेच खूब दुयेंत पडली. मात तातूंतल्यान ती 
परतून बरी जावंक पावली ना. 

मांय वतकच मेधा खूब दुखी जालें. घरांतूय किण्ण पातळिल्लें. ती घरांत 
आसतकच एक जाग कशी आशिल्ली. येदें व्हडलें घर आनी मनशां मात कोण 

ना. सुधीर सकाळीं कामाक वतालो आनी रातचो घरा येतालो. लग्न जावन स 
वर्सा जाल्लीं. सुधीरागेर भुरगेंय जावक नाशिल्लें. जायत्या दोतोराक 
दाखयिल्लें. वखदां केल्ली. दोतोरान भुरगें जातलें म्हण सांगिल्लें. मोटे आशेन 
आतां स वर्सा सोपिल्लीं. 

एक दीस नानाचे खबरेक गेल्लेकडेन नानानूच म्हणलें, ' सुधीर आनी तूं 
कोणाक रावता? भुरगें जायना जाल्यार कितें जालें ? अनाथ आश्रमातलें एक 
भुरगें पोसपाक घे. भुरग्याक कितें, माया लायतकच जालीं. सुधीरान तें व्हडलेशें 
मनार घेतलें ना. दीस वचत रावले. पूण अचकीत एक दीस नानाय सगळ्यांक 
सोडून गेलो. नानान म्हणिल्लीं उतरा मात सुधीराचे तकलेंत उरली. सुधीराक 
तितली समजिकाय आशिल्ली. भुरगें ना म्हण तो केन्नाच बेजारीनासलो. 
वेल्यान मेधाक समजून घेतालो. शेवटाक भुरगें पोसपाक घेवपाचें जाल्यार 
चलीच घेवपाची असो निर्णय दोगांनूय घेतलो. पूण सुधीराचो हट्ट वेगळोच 
आशिल्लो, ताका आठ वर्सा पिरायेचें चली घेवपाचे आशिल्लें. जाल्यार 
मेधाक हें पटूंक नाशिल्लें. ताचें मत वेगळे आशिल्ले. 

“सुधीर, भुरगीं पोसपाक घेतात तीं चड करून एका-दोन म्हयन्यार्चीच 
आसतात. आनी तितक्याच ल्हान भुरग्यांक घेवप योग्य अशे म्हाका दिसता. पूण 
तुवें आठ वर्सा वयले भुरगें पोसपाक घेवपाचो निर्णय कित्याक घेतलो ?'' 

मेधाचो प्रश्‍न आयकून सुधीरान आपल्या इश्टाची खबर सांगली. म्हजो 
इश्ट, सुभाश, म्हज्याच ऑफिसांत शिर्विस करता. ताका लग्न जावन धा वर्सा 
जाली तरी तागेर भुरगें जावक नाशिल्लें. उपरांत त्या दोगांयचें एक मत जावन 
एक भुरगें पोसपाक घेवपाचो निर्णय घेतलो आनी उपरांत तांणी एका 
म्हयन्याच्या चल्या भुरग्याक पोसपाक घेतलो. भुरग्याचे तो खूब लाड - 
अपूरबाय करतालो. तो म्हणटा तशे तशें ताचे हटट पुरयतालो. भुरगो जसो 
गिन्यानी जावपाक लागलो तशे गांवचे लोक आनी सोयरे खंय ताका पोसको 
पोसको म्हूण चाळोवपाक लागले. पोसको म्हण आयकून तो आवय- 
बापायचेर खूब राग काडटालो. तांचेर तिडकतालो. आपणाक कित्याक 
पोसपाक घेतिल्लो? लोक आपणाक चाळयतात, तूं कोणालो भुरगो कोण 
जाणा अशें म्हणटात. तांच्यांनी कितलें समजायलें पूण तांचें आयकना जालो 
आनी वायट भुरग्यांचे संगतीक लागलो. दोन-दोन दीस घरा येना आसतना 

रावपाक लागलो. कितेंय विचारल्यार खंय झगडटालो. ताचें हें वागप पळोवन 
म्हजो इश्ट बेजारलो आनी भरपूर पियेवपाक लागलो. कामाकूय सारको येना 
जालो. हांव केन्ना केन्नाय तांगेर वतालों. 

असोच एक दीस हांव तांगेर खबरेक म्हण गेल्लों तेन्ना ताचे बायलेन रडत 
रडत म्हाका ही खबर सांगली. 

“सुधीर तुमगेर भुरगें ना म्हण तूं मनाक लावन घेवं नाका. आपणागेरूय 
एक भुरगें आसचें अशें दिसता. पूण कितें करतली. आमी भुरगें पोसपाक घेतलें, 
ताचे लाड-अपुरबाय केले. म्हज्या घोवान तर आपलो सगळो जीव त्या 
भुरग्याक ओंवाळून घातलो आनी आपल्या जिवाची ही दयना करून घेतली. 
आमचे भाशेन तुजी दयना जावची न्ही. म्हणून हांव सांगतां. तुमर्चे सगळें 
आयकून म्हाका दिसता हांवे आतां किते करचें ?'' सुधीरान तिका म्हणलें. 

“आरे, भुरगें पोसपाक घेवनाका अशें हांव म्हणीना. तूं भुरगो पोसपाक 
घेता जाल्यार गिन्यान आशिल्लोच भुरगो घे. ताका कळुंनी आपणाक कोणूच 
ना आनी तुंबूय आपलो कोणूच नही. तरी पूण आपणाक आपलो करूंक सोदता. 
आपल्या आयुश्याचें बरें करपाक फुडें सरता अशें ताका जाणवूनी. तेन्नाच तुका 
भुरगो पोसपाक घेतिल्ल्याचें सार्थक जाल्ल्याचें दिसतलें. ताका खबर 
आशिल्ल्यान पोसको म्हूण ताका कोणूच हिणसावचोना.'' 

हें आयकून म्हाका खूब वायट दिसलें. तिचें दूख आनी आपणांक जालां 
तें दुसऱ्यांक भोगचें न्हय म्हणपाची तिची तळमळ ती उलयतना दिशटी 
पड़टाली. तिच्या अणभवावेल्यान हावे हो निर्णय घेतिल्लो. हें आयकून 
मेधाकय तें पटिल्ल्याभशेन जालें. 

“ तू सांगता तें सगळें खरेंच ! दुख हें सगळ्यांक आसता. पूण सगर्ळीच 
भुरगी तर्शी आसनात न्हय. स्वता आपणागेर जार्ल्ली सगळीच भुरगी आवय- 
बापायक खंय पळयतात? जण एकल्याचें नशीब तें. म्हजी आवय म्हणटाली, 
नशिबांत बरयलां तें खंय भोगचेंच पडटा. तें कोणाक चुकना.'' आशें म्हणून 
मेधान शेवटाक आपल्या घोवाचो निर्णय मानून घेतलो. 

'भुरग्यांक हाडपाक केन्ना या ? गोड़ किते करपाक जाय म्हाका. नवो 
मनीस घरांत हाडटात आमी.” 

“आगो बेश्टेंच भुरग्यांक हाडूक मेळना. ताका हाडटलें जाल्यार 

सरकाराचे खूब कायदे आसात. आपणाकडली कांय मालमत्ता पयलींच त्या 
भुरग्यांच्या नावांर दवरचीं पडटा. तार्ची कागद-पत्रां करपाक जाय. हे गजालीक 
पांच-स म्हयने वतात. हे सगळे फॉर्मलिटीज पुराय जातकच हांब तुकां घेवन 
वतलों.'' 

“आवय... आवय इतके सगळे कित्याक करचें पडटात ?'' मेधान 
अजापान विचारले. 

“आगो दुसऱ्यालें भुरगें आमी हाडलें आनी आमी ताका पोसतलींच 
म्हण कितें भरंवसो आसा. म्हणून सरकारान असले कायदे करून दवरल्यात. 
नाजाल्यार कोणूय उट-सूट भुरगें विकतलो आशिल्लो'' आनी पोसपाक जाय 
म्हण घेतलो आशिल्लो. 

““हय बरोबर, सरकारान असले कायदे करून खूब बरे केल्यात. '' 

सगळे कायदेशीर जातकच दोगांयनीय भटाकडेन वचून बरो दीस सोदून 
काडलो आनी तीं अनाथालयान गेली. थय वतकच सुधीरान तांचेकडेन 
आशिल्ल्या भुरग्यांची म्हायती करून घेतली. तांच्यांनी ताकां दोन दिसांची 
आनी म्हयन्याची लेगीत भुरगी दाखयलीं. दिसपाकूय भुरगी बरी गुबगुबीत 
आशिल्लीं. पूण सुधीरान ताकां आठ वर्सा वयलें भुरगें दाखोवपाक सांगलें. तेन्ना 
तांच्यानी आठ-धा वर्सार्ची भुरगीं दाखयली. भुरग्यांक पळयतां पळयतां 
सुधीराक एका कुशीक एक तीन टायराची सायकल दिश्टी पडली. त्या 
सायकलीचेर आठ वर्सांचो एक भुरगो बशिल्लो. ताचो एक पांय धोपरापासून 
नाशिल्लो. दिसपाक सुंदर दिसतालो. ताचे तोंड मात बाविल्लें कशे दिसतालें. 
ताका खबर आशिल्ली आपणाकडेन केन्नाच कोण येवचोना आनी आपणाक 
कोणूच लागी करचो ना म्हण. कोणूय भुरगें पळोवपाक आयलो जाल्यार ताका 
मात कोणूच भायर हाडिनाशिल्लो. पूण त्या दिसा मात ताका कोणेतरी भायर 
हाडून दवरिल्लो. ताकाय दिसतालें आपणाक व्हरना जाल्यार निदान कोणेय 
आपणा म्हऱ्यांत तरी येवचें आनी आपली खबर घेवची म्हण. पूण अशें केन्नाच 
घडूक नाशिल्लें. पूण त्या दिसा सुधीरान त्या भुरग्याक पळयलो आनी तो ताचे 
म्हऱ्यांत गेलो. ताचे सायकलीक धरून ताच्या फुड्यांत बसलो. ताका पळोवन 
हांसत..... हांसत म्हणले,  तूं म्हज्या बरोबर येवपाक तयार आसा. ? म्हाका 
तूं खूब आवडलो. तुजी तयारी आसत जाल्यार हांव तुका व्हरपाक तयार 

आसां. 

हैं आयकून त्या भुरग्यान ताचेर घालून घेतलें. ताच्या गळ्याक घटट धरून 
तो रडपाक लागलो. “अंकल, म्हजेकडेन मायेन पळोवपी तुमी पयलेच मनीस. 
पूण अंकल म्हाका एक पांय ना. तुमी म्हाका व्हरना जाल्यार जाता. तुमी म्हजे 
म्हऱ्यात आयले म्हजी खबर घेतली म्हाका बरें दिसलें. हे आयकून सुधीराचे 
दोळे भरून आयले. 

“आरे, तुका पळोवनूच हांव तुजेकडेन आयलां. तुकां पांय ना हे हांव 
जाणा.'' कुशीक रावन आयकतालें मेधा थंयच थक्क जावन ताका पळयत 
रावलें. 

“सुधीर तूं चली पोसपाक घेता म्हणटालो न्हय रे? मागीर तुर्वे बदल 
कित्याक केलो ?  मेधान विचारलें. 

““हय म्हणिल्लें हावे पूण त्या भुरग्याक पळयतकच हांव बदल्लों. म्हाका 
ताचेबिशीं आपलेपण जागें जालें. आमी ताच्या फुडाराखातीर कितेंतरी करूया. 
ताका आमचेविशीं आपुलकाय दिसपाक जाय. आमी ताका बर्‍या दोतोराक 
व्हरून दाखोवया, ताचो सांबाळ करूया ? 

तो उलयता तें आयकून मेधाक कितें करचें तें कळना जालें. भुरगो मात 
सुधीराचे वेंगेंतूच आशिल्लो. ताका ताची एके वटेन काकूट दिसताली. केन्नाच 
तें घोवाच्या निर्णया विरूध्द वचूंक नाशिल्ले आनी आयजूय गेलें ना. मेंधानूय 
त्या भुरग्याक वेंगेंत घेतलो. दोगांयच्या एकमतान त्या भुरग्याक पोसपाक 
घेवपाचें थारलें. त्या भुरग्याक व्हरपाची तांची तयारी पळोवन तागेल्या 
शिक्षकांक आनी बाकिच्या भुरग्यांक अजापूच दिसले. तो भुरगो मात सामको 
उमेदी जालो. पूण एके वटेन सगळ्या इश्टांक सोडून वतलों म्हूण ताका दुखय 
जाल्लें. इतल्यात एके टिचरीन ताका म्हणले, 

“बाबू, तूं सदांच दुसरी भुरगी आपणाक सोडून वतात म्हण रडटालो न्हय 
रे, आयज मात तूं आमकां सगळ्यांक रडोबन वता. आमी केन्नाच चिंतूक 
नाशिल्ले बाबू आमकां सोडून वतलो म्हण. '' 

“खरेंच सुधीर, आमी ताका सगळीं जाण 'बाबू' म्हण उलो मारताली. 
केन्नाच कोणाचे वाटेक तो वचनाशिल्लो. स्वभावान मायेस्त. आमकां ताणे 
केन्नाच कसलो त्रास दिलो ना. ताका लागून आमच्या सगळ्यांच्या 

दोळ्यांतल्यान दुकां गळळीं.'' ते टिचरीन म्हणले. 

सुधीरान त्या भुरग्याक घरा हाडलो. सुधिराच्या बापायचें नांव दिवाकर 
आशिल्लें म्हणून सुधीरान ह्या भुरण्यांचे नांव दिवाकर अशें दवरलें. पांय 
नाशिल्ल्या भुरग्याक सुधीरान पोसपाक घेतला म्हण कळटकच सगळ्यां 
सोयऱ्या दायऱ्यांनी सुधीराक पिशांत काडलो. गांवचे लोकूय ताका हांसपाक 
लागले. पूण सुधीरान आनी मेधानूय कोणाच्या उलोवण्याचेर लक्ष दिलें ना. 
दिवाकर हुशार आशिल्लो. ताका एकदांच सांगल्यार कळटालें. ताची 
हुशारकाय पळोवन सुधीरान ताका भरपूर शिकोवपाचें थारायलें. बर्‍या बऱ्या 
दोतोराकडेन व्हरून सुधीरान ताची तपासणी करून घेतली 

दिवाकर घरांत आयल्या उपरांत वर्सभरांत ताचें भाग्य फळफळळें. मेधाक 
दीस गेल्ले. तें उमेदीन भुल्लुशिल्लें. सुधीराची गत तर वल्लेंतय धरना आनी 
सुपातय धरना अशी जाल्ली. मेधाक कितें जाय-नाका करपाक तो खोशी 
जातालो. तागेले दुवाळे ताणे मोट्या आनंदान पुरयले आनी कांय दिसाभितर 
तांगेर चलो जालो. मेधा तर सगळ्यांक दिवाकराच्या पांयगुणानूच आपणांगेर 
चलो जाला अशें म्हणटाले आनी घडिल्लेंय तशेंच. गांवचो लोकूय तेंच 
म्हणटाले. 

“बर्‍या पांयगुणाचो गो तुमचो दिवाकर '' अशें कोणें म्हणटकच सुधीराक 
बरें दिसतालें. उपरांत ताच्या फाटल्यान आनीक एक चलो जालो. दिवाकर 
धरून आतां तीग जाण जाल्ले. सगळ्यां परस दिवाकराचेर ताचो चड़ जीव 
आशिल्लो. उपरांत सुधीरान दिवाकराक मुंबय बर्‍या हॉस्पिटलात व्हरून पांय 
घालून घेतलो. मागीर दिवाकर हळू हळू त्या पांयांच्या आदारान चलूंक 
लागलो. दिवाकराचे बाबर्तीत हें दुसरें अजाप आशिल्लें. दिवाकर तर तांकां 
देवावरी मानतालो. आवय -बापायच्या उतरांभायर नाशिल्लो. दिवाकर भरपूर 
शिकलो आनी एके व्हडले कम्पनीत मॅनेजर म्हण कामाक लागलो. 

दिवाकराक हाड-व्हर करपाक कम्पनीची गाडी आशिल्ली. दिवाकराचे 
दोगूय भाव मुकेश आनी स्वप्नेश शिकपाक व्हडलेशें बरे नाशिल्ले. एकल्याकूय 
चल्याक आवय-बापायचो गूण येवंक नाशिल्लो. दोगांचेय एक-मेकालागीं 
पटनाशिल्लें. खंयूय वचूं झगर्डी केलेबगर आयले अशें जायनाशिल्लें. आवय- 
बापायन आनी दिवाकरानूय ताकां खूब समजावपाचो यत्न केलो, पूण कांयच 

उपेग जालो ना. आवयक हुस्‍्को जातालो हांचे फुडे कशें जातलें? चाटे 
पावलाक पयशांची मागणी आसताली. दिना जाल्यार घरांतल्यो वस्तू 
सुतलायताले. सुधीर ताकां सांगून सामको थकिल्लो. आतां ताच्यानूय 
जायनाशिल्लें. मेधा आमगेर भुरगीं नाशिल्ली. देवालागीं मागलें. देवान आमचे 
घाराणे आयकलें. खूप उसरां जायना पूण भुरगीं जाली. पूण अर्शी जायत म्हण 
हावें चितूक नाशिल्लें.'' 

“सुधीर आतां कितें करूया. प्राप्त जालां तें भोगलेबगर सुटकावा ना. '' 
अशें म्हणीत मेधा ओगी रावतालें. 

दीस विवंचनेत वचपाक लागले. केन्ना कसले अपसरण हे भुरगे हाडीत 
आनी मागीर जाण्टेपणांत तें निस्तारचें पडत ही तांकां चिंता लागिल्ली. हें 
चिंतनाचे ओजें घेवन जियेताना एक दीस दोगांय पुतांनी आपल्या आवय- 
बापायक आनी दिवाकराक एकटांय आपोवन घेतलें. 

“आतां आनी नवें कितें घड़पाचे आसा कांय ?आमकां एकटांय 
आपोवन किते करतात कांय ? ” मेधाचो घुस्मटमार जालो. सगळीं एकठांय 
जमली. 

मुकेशान म्हणलें, ' बाबा, तुमी दोगांय आतां जाणर्टी जाल्यांत तेन्ना 
तुमचे फाटल्यान आमचे भितर झगर्डी जावर्ची न्हय म्हण आमी तुमकां कितें 
सांगपाक सोदतात.'' हें आयकून बापायक बरें दिसलें, जावं गो मेधा हे 
सुदारले दिसता. ना जाल्यार आमच्या जाण्टेपणाचो हांकां इतलो हुस्को 
कित्याक ?'' ''पळोवंया तरी कितें सांगतात तें'' मेधान म्हणलें. 

“तुमी सांगिल्ल्या प्रमाण आमी सगळीं एकटांय जाल्यात तेन्ना तुमकां 
कितें सांगपाचे आसा ते सांगात '' बापायन म्हणलें. 

इतल्यांत स्वप्नेशान म्हणले, ' आमचेखातीर तुमकां फुडें त्रास जावचे 
न्हय म्हण आसा त्या भाटां-बेंसांची आनी घराची आतांच तुमी वांटणी केल्ली 
बरी अशें आमकां दिसता म्हण आमी तुमकां हांगा आपयल्या.'' वांटणी हैं 
उतर आयकून सगर्ळी थक्क जाली. सुधीराचे हात-पांय थरथरपाक लागले. 
आतां आनी हें कसलें अरिश्ट येवपाचें आसा कांय? ' हे दोगूंय इतल्यां थराचेर 
पावत हें हांवें केन्नाच चितूंक नाशिल्लें.' पूण मेधान मात हे आयकून खर 
आवाजान निबरसायेन सांगलें, “आमचो दोगांयचो जीव आसा मेरेन भाटां- 

बेंसांची वांटणी जावंची ना आनी हांव अशें करपाक दिवचीना. ?' आवयर्ची ही 
उतरां आयकून दोगूय भुरगे सामके आंगार येवन झगडूंक फुरफुरले. दिवाकर मात 
हैं सगळें पळोवन मान सकयल घालून उबो आशिल्लो. बरें जालें ह्या भुरग्यांनी 
वांटणेची याद करून. ना जाल्यार फुडें किते जातलें आशिल्लें कोणाक खबर ! 
सुधीरान दिवाकाराक म्हणले. 

इतलें जातकच मागीर एक दीस सुधीर आनी मेधा एका आदोवगादाकडेन 
गेली. घडिल्ली सगळी गजाल ताणीं आदोगावदाक सांगली. आदोवगादान 
सगळे वेवस्थित आयकून घेवन तांकां विचारलें, 

“तुमी आतां फुडें कितें करूंक सोदतात ? 

“हांव म्हर्जे सगळे भाट-बेंस आनी म्हर्जे घर म्हज्या व्हडल्या चल्याच्या 
नांवांर म्हणल्यार दिवाकाराच्या नांवांर करूक सोदतां.'' 

“आरे सुधीर तुका सगळे तीन चले न्हय, मागीर हें सगळे एकल्याच्याच 
नावांर तूं कसो करतलो ? तुका हें सगळ्यांच्या नांवांर करचें पडटलें. '' 

“हांव जाणां, पूण म्हजेकडेन आनीक उपाय ना. हें सगळें तांच्या नांवांर 
केलें जाल्यार ते म्हज्या घराचो विद्वाट करून उडयतले. तेखातीर हांव वांटणी 
करूंक सोदीना. पूण म्हजो व्हडलो चलो तसो न्हय, म्हजो ताचेर विश्वास 
आसा. पूण ते दोगूय वांटणी कर म्हण झगडटात. तांकां जेन्ना गिन्यान येतलें 
तेन्नाच हांव म्हज्या भाटाबेसांची सारकी वांटणी करतलो. म्हजी भलायकी 
सारकी ना. कितेय वायट घडचें न्हय म्हूण हांव हें सगळें म्हज्या व्हडल्या 
चल्याच्या नांवांर करून दवरपाक सोदतालों.'' 

“पूण व्हडल्या चल्याचेर विश्वास आसा तुजो?'' आदावेगादान ताका 
विचारलें. 

“हय, दोतोर हावे देवाचेर केन्ना विश्वास दवरूक ना. पूण म्हज्या 
व्हडल्या चल्याचेर खात्रीन विश्वास दवरतां. 

“तर्शे जाल्यार हांव सांगाता तशे कर, तू हें तुज्या व्हडल्या चल्याच्या 
नांवार दवरू नाका. भुरग्यांक गिन्यान येतलें तेन्नाच भाटां-बेसांची वांटणी 
तिगांयच्या नांवार जातली, ना जाल्यार भाट-बेंस केन्नाच विकपाक मेळचें ना. 
अशें बरोवन दवरलें म्हणटकच तांकां भ॑य उरतलो. पूण तुरवें हें सगळें व्हडल्या 
चल्याच्या नांवांर केलें जाल्यार झगर्डी चड वाडटली. भावा-भावांभितर चड 

वायटपणां जातर्ली, '' 
““हय तुमी सांगातात तेंबूय सारके. तुमी सांगतात तशें हांव करपाक तयार 
आसां''. आदोवगादान सांगिल्लेप्रमाण सुधाकरान सगळे आपल्याच नांवांर 
दवरलें. ही सगळी गजाल जेन्ना सुधीराल्या दोगूय चल्यांक कळळें तेन्ना तांचे 
सोरो पियेवपाचें वेसन अदीक वाडलें. तांकां पळयतकच सुधीराकय दिसपाक 
लागले आपणेंय खूब पिवचें. सोसूं नजो जावन मेधाक तो म्हणटालो, 
“* जाणा मुगो मेधा, म्हजो इश्ट आपणागेर भुरगी ना म्हण पितालो. आतां 
हांवें कितें करप? भुरगी आसात म्हण पियेवप?'' अशें म्हणटकच मेधा सामके 
खंती जातालें. चिंतून चिंतून सुधीर एक दीस सगळ्यांक सोडून गेलो. आनी 
तेन्ना साकून मेधाचो आशिल्लो आदारूय गेल्लो. बापायफाटल्यान घराची 
जापसालदारकी आतां दिवाकराचेर पडिल्ली . 
दिवाकर आपले आवयक खूप सांबाळटालो. एक दीस दिवाकरान 
आपले आवयक म्हणलें, ' “जाणा मुगे मां आमचेकडेन आसा तें भाट-बेंस 
ह्या दोगांय भावांक वाटूंया. म्हाका मात हातूंतलें कांयच नाका. तुमी म्हाका 
पोसको घेवन आवय-बापायचें नांव दिलें. भरपूर शिकयलो आनी एक मनीस 
केलो. मां तुजे बगर हे भुंयेचेर म्हजो कोणूच ना. कित्याक ही प्रोपर्टी? तूं 
आसतनाच भाटबेंसांची वांटणी करून तांकां दिवंया. तुजो सांबाळ करपाक 
तुजो हो पूत आसा. '' 
हें आयकून मेधाचे दोळे भरून आयले. फाटल्या जल्माक आमी थोडे तरी 
पुण्य केलां आसतलें म्हण आमकां सांबाळपी एकलो तरी मेळळों, तिका ' 
दिसतालें. 
उपरांत मेधान एक दीस तिगूय चले घरा आसा ही बरी संधी सादून 
आदोवगादाक घरा आपयलो. “ तुमच्या बापायन जें कितें बरोवन दवरिल्लें 
आनी तें आपल्या फाटल्यान वाचपाक सांगिल्लें तें तुमकां वाचून 
दाखोवपाखातीर ह्या आदोगादाक हावे हांगां आपयला. '' तिणे तांकां सांगलें. 

सुधीरान जें बरोवन दवरिल्लें तें सगळे आदावेगादान तांकां वाचून सांगलें. 
“तुमकां गिन्यान येयसर तांणी सगळी प्रोपर्टी आपणाच्या नावांचेरूच दवरल्या. 
वांटणी करपाकूच जाय जाल्यार अर्दो वांटो आवयक वतलो. उरिल्ल्या 
वांट्याचे तीन वांटे जातले. पूण कोणाकूच विकपाक मेळचेना.'' आयकून 

दिवाकराक अजाप जालें. पूण त्या दोगांकूय सामकी तीडक मारली. 

“ना, बापायन बरयलां तें सारके न्हय. आमकां प्रोपर्टी विकपाक जाय. 
मुकेशाले तिडकीक सांबार आयिल्लो. 

““बाबान हें केन्ना बरयलें तर... दिवाकरान विचारलें, 

“हांव कांयच नकळो. म्हाका आवय-बापायन खूप दिलें. आवय- 
बापूय हीच म्हजी प्रोपर्टी अशें हांव समजता. ताचें रीण हांव केन्नाच पावोबंक 
शकचोंना. म्हाका वांटो नाका. '' 

दिवाकरान दोगूय भावांक सांगले, “तुमी दोगूय सुदारचे अशे बाबाक 
दिसतालें. म्हाका एक पांय नासून लेगीत तांणी म्हाका पोसको घेतलो, 
शिकोवन येदो व्हडलो मनीस केलो. तुमचेखातीर कितेंय करतलो म्हळयार तुमी 
ताका तशी संदच दिली ना. हें सगळें तुमचेंच. म्हाका हातूंतले कांयच नाका. 
हांब मांक घेवन वतां. 

दिवाकराचें वागणें पळोवन आदोवगादाक सुधीराची याद जाली. सुधीर 
म्हणटालो तें खरेंच, ताचेर कोणेय विश्वास दवरचो असोच तो आशिल्लो. 

भावालें उलोवप आयकून तांकां दोगांकूय लज जाली. दिवाकर सांगता तें 
खरेच, हे भुंयेचेर भाट-बंसा बगर आमचो कोण आसा? स्वपनेशान म्हणले. 

““बापूय आसासर बापायचें तुमी आयकलें ना. एकदीस हावूंय बतली '' 
आवयन म्हणले. 

“हय मां, खरें तुजे. आमकां वांटणी नाका. आमकां तू जाय. आमकां 
सोडून तुमी वचूं नाकात.'' दिवाकरान भावांचे फाटीर हात दवरलो. तागेले 
मायेची जाणीव जातांच दोगूय भावाक रडपाक आयलें. ताच्यांत जाल्लो बदल 
पळोवन आवय खोशी जाली. तिच्या तोंडातल्यान उतरांच फुटना जालीं. 
दिवाकराचे दोळे भरून आयले. 

“आयज तुमचो बापूय आसपाक जाय आशिल्लो. तुमकां एकटांय 


पळोवपाक,'' आवयन आपली दुकां पुसत म्हणले... 
१७+ 

पेशाक पळयतकच सीमाचें काळीज न्हिन्नव्ठटालें. जल्मातांच ताका 
उजवो हात नाशिल्लो. कळवळून आयिल्ल्यो वेदना केन्ना केन्ना दोळ्यांवटयां 
भायर सरताल्यो. दुकांक आवर घालप शक्‍य जायनासलें तेन्ना तें ल्हवूच 
बाथरूमांत वचून रडून घेतालें. जावंचे जावंन उजव्या हाताकूच हैं अपसरण 
कित्याक म्हण जालें काय? फुडें कसले हाल भोगचे पडत कळना. तरी 
घरच्यांचो आदार आशिल्लो म्हण ताका कांय कळ्ळें ना. पूण मागीर सदांच 
कोणाचेर म्हण शीणटली ? चुरचुरे सगळींच करतात. * पूण हांव ताची आवय, 
म्हर्जे दुख हांव कोणाक सांगतली? सीमाक दिसतालें गांवचो लोक, सोयरी 
जेन्ना खबरेक येतार्ली तेन्ना रूपेशाक पळोवन चुरचुरताली. कांय जाणटेलीं 
म्हणटालीं, आवयन गिराणां दिसा कितें कापलें आसतलें. अशें आयकतकच : 
सीमाचो सामको घुस्मटमार जातालो. पूण निलेश ताका समजायतालो. 

“आगो सीमा, तूं कित्याक वायट धरता? म्हणू गो तांकां किते म्हणटा तें. 
घरच्यांनी तुका कांय म्हणू ना मुगो. 

निलेशाच्या घरच्यांनी ताका कांयच म्हणलें ना. सीमा आवय-बापायलें 
एकलेंच चली. सीमालो बापूय शिवानंद मेंगळूरचो आनी आदय आनंदी. ती 
सांवड्डेची. दोगांचोय मोग जालो आनी मोगाचें रूपांतर लग्नांत जालें. 
सीमाच्या बापायचो बिजनेस आशिल्लो आनी आवय पोस्टांत कामाक 
आशिल्ली. सरकारी नोकर. ताका लागून कायद्याप्रमाण तिची तीन-तीन 
बर्सानी बदली जाताली. वता थंय रावपाक सरकाराचें घर मेळटालें. जेबन- 
खावन सुशेगात आशिल्लीं. सीमान एम.ए. केली. शिकपाकूय हुशार. 

आनंदीक दिसतालें मडगांवां खंय तरी जागो घेवन आपणें घर बांदचें 
म्हण. के न्ना केन्ना ती हो विशय आपल्या घोवाकडेन काडटाली. पूण घराचो 
विशय येतकच तो कांयच उलयनासतना चलपाक लागतालो. मागीर ती घराचो 
विशय थंयच बंद उडयताली. पूण बेश्टिच बशिल्लेकडेन बडबडटाली. 
'पयसो, गाडी आसून कितें उपेग, रावपाक म्हणटा तें पयली घर आसपाक 
जाय. आदल्या लोकांक आमचे परस चड़ गिन्यान आशिल्ले. जाणटेले पयलीं 
आपणाली रावपाची वेवस्था करताले, आतां हावूंय म्हण रिटायर्ड जातलें.' 
अशी बड़बड़टा तें पळोवन शिवानंद तिडकीन म्हणटालो 'आगो आदल्या 
मनशांचे तूं कित्याक गिरयता? हांव म्हजे चलयेक खूब शिकयतलों आनी 
बरी नोकरी मेळोवन दितलो. आपल्या पांयांर उबे रावलें म्हणटकच मागीर बऱ्या 
घराण्यातलो भुरगो पळोवन लग्न करून दितलो.' हें आयकतकच तिकाय तें 
पडटालें. चली लग्न जावन दुसऱ्याचे सुवादीन केली काय आवय-बापायक 
थोडें हुस्क्या मेकळे जगपाक मेळटलें ही तिची समजिकाय आसली. 

भावार्त म्हण न्हय पूण सीमाचे तें आंगवळणी पडिल्लें, तें दर शेनवाराक 
मारूतीच्या देवळांत तेल दिवपाक वतालें. अशाच एका शेनवाराक देवळांत 
वतां म्हण भायर सरून गेलें तें सीमा परतें आयलेंच ना. आवय-बापायन आनी 
सोयऱयांनी ताका खूब सोदलें, पूण कांयच उपेग जालोना. जेन्ना ताचो सोद 
लागलो तेन्ना सीमाचें लग्न जालें म्हणपाचें कळळे. आयकून बापायक सामको 
धक्कोच बशिल्लो. पळून वचून लग्न करपासारखें कसली चूक घडली आसुंये 
आपणाकडल्यान ! ताका दिसले, 'केन्नाच हांवे चितूक नाशिल्ले अशें घडत 
म्हण. आनंदीक आनी खंयच्या तोंडान सांगतलों, हें आयकूपाची आनी 
सोसपाचीय तांक तिका आसची ना. पूण केन्नाय तरी कळपाकूच जाय' अशें 
चिंतून मन निबर करून तांणें ही गजाल आनंदीक सांगली. आनंदीक केदोवेळ 
खरेंच दिसलें ना. कोणूय तरी आमर्ची फ़काणां करता आसतलो. “अशें 
जांवकूच शकना, हें तोंडांतल्यान येता म्हणसर ती घुंबळ येवन पडली. तिचेर 
उदक मारलें, तिका वारे घातलें पूण कशीच दोळे उगडना जाली. शेवटाक 
कोणेतरी वचून दोतोराक हाडलो. दोतोरान इंजेक्शन दितकच शाबुदीर आयली. 
पूण म्हयनोभर ती कोणाकडेन उलयलीना. तिका धक्कोच बशिल्लो. 
चलयेखातीर खूप सपनां रंगयल्ली तिणें ! त्या सपनांचो चुरो जाल्लो. हाचोच 

तिका शॉक बशिल्लो. दोतोरान सांगिल्लें तिचेकडेन उलयात. तिका जाता 
तितलें समजावन सांगात, उलयनासतना रावली जाल्यार तिका मानसीक धक्को 
बसतलो आनी ती मागीर तशीच उरतली म्हण. हें आयकून तो आपलें दुख 
विसरून बायलेक समजायतालो. घरच्यांनी आनी शेजाऱयांनीय तिका खूप 
समजायलें, आतांची पिळगीच तसली. कोण समजायतलो तांकां, आतां फाटले 
सगळें विसर . केन्नाय तरी एक दीस सीमाची खबर मेळटली. अशें कोण कोण 
सांगून मनाचेर परीणाम करपाचो यत्न करतालो . 

आनी तशेंच जालें. एकदीस सीमाची इश्टिण श्रेया एक खबर घेवन 
आयले. 

“आण्टी” म्हणना बरोबर श्रेयाची मम्मी भायर आयली. श्रेया, कशें 
आसो गो ? सीमा घर सोडून गेलें आनी तुवेय आमकां सोडलें मुगो ?” 

“ना गे आणटी, हांबे तुमकां सोडूं ना. सीमा लग्न जालें अशें हांवे 
आयकलें तेन्ना म्हाका सामकी तीडक मारिल्ली. म्हाका सांगूना म्हण. मागीर 
कळळें ताणे कोणाकूच सांगले ना म्हण . 

श्रेया सांगता तें आयकून म्हाका कच्च जालें. “ आण्टी तुमकां खबर 
मेळळी गे.” 

“नागो बाय, आशेन रावतां एक दीस केन्नाय तरी येतलें म्हण. 

“आण्टी सीमाची खबर कळ्ळ्या म्हाका. हांब हालींच नव्या स्कूलांत 
शिकोवपाक जॉयन जालां. त्याच स्कूलांत सीमाचो घोव शिकयता. निलेश ताचे 
नांव. एकदम बरो भुरगो. ताचें घर सावंतवाडी. '' 

“खरेंच? सीमा सावंतवाडी रावता? मागीर सीमाची खबर घेतिल्ली 
तुबें?'' आनंदीन विचारलें. 

“'ह॒य आण्टी, सीमा एकदम बरें आसा खंय. ”” 

हें आयकून आनंदी खोशी जाली. “आनी किते सांगतालो गो तो ? 

“हांव सीमाची इश्टिण म्हणना बरोबर तांणे तुजी आनी पप्पाची पयलीं 
खबर घेतली. सीमा मदीं मदीं तुमची खूब याद काडटा आनी मागीर रडत बसता 
खंय.'' निलेश सांगतालो म्हाका. 

“` हय खरेंच गो श्रेया, म्हजी धवू याद करता तर आमची. म्हज्या पोरान 
अशें कित्याक केले गो श्रेया ?'' आनंदी दुखेस्त जाली. 

“श्रेया, निलेशाक आवय-बापूय आसात गो? '' 

“आवय आसा. बापूय ना ताका. सीमाक ताची आवय बरी करता खंय. 
आण्टी आनी एक सांगपाक विसरले हांव. '' 

` “कितें विसरले गो? 

“तूं रोकडीच आज्जी जावपाची आसा. हांव सीमाकडेन फोनाचेर 
उलयलां. ”' 

“खरेंच...!'' आनंदी हें आयकून खोशी जाली. तिणें ही गजाल रोकडीच 
घोवाक सांगली. खबर कळटकच शिवानंदाचे दोळे भरून आयले. एकलीच 
आपुरबायेची चली. लाडान वाडयली. घरांतल्यान ना जाली तेन्नाच्यान जेवणूय 
सारके वचना. '' 

““आसूं आतां परत...परत फाटल्यो यादी कित्याक काडटा? यादी 
काडटकच म्हाकाय त्रास जातात. ' 

“मुद्दाम जावन यादी काडीना हांव. आपश्योच येतात त्यो.'' शिवानंदान 
म्हणलें. 

“हय हावूय जाणा. कितेय आसूं खबर मेळळी. इश्टिणी आसतकच कांय 
गजाली कळटात. पूण ताका इश्टिणी तरी खंय आसात? श्रेया एकलीच ताची 
खास इश्टिण. पूण हाका लेगीत पळून वता म्हण खबर ना.'' आनंदी आपली 
एकलीच बडबडटाली. 

“आनंदी फाल्या गोड़ कितें तरी कर गो ?  शिवानंदान म्हणलें. 
““कित्याक? गोडशें खायन दिसलें. गोड खावपाक जायना म्हण खबर 
ना?” 

“खबर आसा गो खूप तेपान चलयेची खबर मेळळी. बरें आसा हें 
आयकून समादान भोगलें. गोड खावपाक कांयच हरकत ना. दोतोराकडेन वचत 
जाल्यार दोतोर लेगीत हेंच सांगतलो. '' 

“पुरो... पुरो खूप दिसांनी तोंड उगडलें दिसता ?'' 

दुसऱ्या दिसा श्रेया पेड्यांचे बॉक्स घेवन आयलें. 

“पप्पा पेडो घे.” श्रेयान पेडो काडून शिवानंदाच्या हातार दवरलो. 
आनी पेड्याचें बॉक्स काडून आण्टीकडेन दिलें. 

“'कितें गो श्रेया? पेडे कसले? कसलो गुडनिवज ? 

““आयज तुमी दोगांय आजो-आजी जाल्यांत. आतांच म्हाका निलेशान 
फोन करून सांगला, आनी तुमकांय सांग म्हणलां. '” 

“खरेंच. थॅक्यू श्रेया..''.दोगांय सामकी खोशी जालीं. 

“श्रेया आयज तूं आमगेर जेवन वच, खूप तेपान आमी आयज गोड़ 
रांदलां. श्रेया तुवें गोड बातमी हाडल्या. तूंच पयली तोंड गोड़ कर.” तांची 
खोशी पळोवन श्रेयाच्या दोळ्यांतल्यान दुकां आयलेबगर रावली नात. इतल्यात 
शिवानंदान वाटयेंत खीर घालून हाडली. आपणाल्या हातान श्रेयाच्या तोंडांत 
खिरीचें कुलेर घाले. आनंदीची खोस खोटलोभर जाल्ली. कितें करू आनी कितें 
नाका तिका कांयच समजना जालें. 

“बरे तर. हांव बता आनी श्रेया थयसून कडसरलें. 

“सीमाची खबर मेळळी. सीमागेर वचून येवंया न्हय?'' आनंदीन 
म्हणले. 

““ह॒य हावूंय तेंच म्हणपाक करतालो.'' शिवानंदान म्हणले. 

“नातवाक किते व्हॅरू?'' सीमाक कितें कितें आवडटालें ताची तीं बळेरी 
तयार करूंक लागलीं. नातवाखातीर कितलीशींच खेळणी, कपडे, खावपाक 
हांच्यो वेगवेगळ्यो पोटल्यो पॅक करून घेतल्यो. वांगडां श्रेयाकूय येवपाचो 
आग्रो केलो आनी सगळीं सावंतवाडी वचपाक गेली. निलेश तांकां व्हरपाक 
अर्द वाटेर रावि्लो. श्रेयान सीमाच्या आवय-बापायक निलेशाची वळख करून 
दिली. निलेश तांकां सगळ्यांक घेवन आपल्या धरा गेलो. आपले आवय- 
बापूय येतले म्हण कळटनाच सीमा मनशांत नाशिल्लें. तागेली स्थिती पळोवन 
सीमाचे मायन कितलेशेंच तरांची खाणा-जेवणां रांदिल्ली. सीमा उमेदी 
आशिल्लेंच पूण घामाघूम जाल्ले. परत परत भायर भितर बतालें. मांय ताका 
समजायताली. ''सीमा एकाच जाम्यार बस गो. येतली तीं. आगो तू घामाघूम 
जाला कशें पळय.'' परत परत भायर भितर गेल्यार तुका थंडी भरतली . 

“हय गे आई हांब जाणा. 

“आई म्हाका कशेंशेंच दिसता. म्हजी खबर मेळटकच आयली पळय 
सोदीत. केन्नाच म्हाका तांच्यांनी दुखयलें ना गे. मागता ते दिलें. पूण हांवे ताकां 
दुखयलें. खरें म्हणल्यार तांकां तोंड दाखोबपाक लेगीत म्हाका लज जाता. ” 

“आगो चूक जाली तुजेकडेन. पूण तें आतां घेवन बसप योग्य न्हय, 

तेदेवेळार हांवे तुका कितलें सांगले. निलेशाक घेवन एक दीस वच म्हण. तुवें 
म्हजे आयकलें ना.'' तीं उलयता आसतना निलेश तांकां घेन भितर सरलो. 
सीमान आवयक पळोवन रडतूच घट्ट वेंग मारली. “' मम्मी म्हजेकडेन चूक 
जाली. हांवे तुमकां दुखयल, म्हाका माफ कर. 

“सीमा आतां रडून कितें जावपाचें आसा? तूं गेलें आनी आमी खूब 
विवंचनेत दीस काडले. श्रेयाकडल्यान आमकां तुजी खबर मेळळी. तूं बरें आसा 
म्हण कळ्ळे आनी आमी फाटले सगळे विसरली. तुंवूंय सगळे विसर आता. '' 
शिवानंदाच्याय दोळ्यांत दुकां आयलीं. 

“मम्मी म्हजे चुकीची ख्यास्त म्हाका मेळळी.'' हें सांगतना सीमाक 
हुंडक्यार हुंडके येवपाक लागले. 

“ कसली ख्यास्त गो पापया? तुका ख्यास्त मेळची अशें आमी केन्नाच 
चितलें ना... आनंदीन म्हणलें. 

'ख्यास्त बी कांयना आं. आमी आयज खूब उमेदी आसात. तूं आमकां 
मेळळें. आमगेर नातू जालो आनी आमकां कितें जाय? तूं सुखी आसपांत 
आमचें सूख आसा. '' आनंदीन ताका वेंगेंत घेतलें. 

“सीमा, खंय आसा गो आमचो नातू?'' आनंदीन हेवटेन तेवटेन नदर 
भोंवडावन विचारलें. 

इतल्यांत सीमाचे मायन म्हणले, ' हांव तुमचीच वाट पळयताली. तुमी 
उलयतात म्हृण ओगीच रावली.'' तिणें ताकां एके कुडींत व्हेली. ' हो पळय 
पाळण्यांत आसा. तुमी आयल्यात म्हण ताका कळळे आसतलें पळय जागोच 
आसा. पांय हालयता कसो. “ती दोगांय पाळण्याकडेन गेली. गुलाबी रंगाचे 
मच्छरदाणयेन पाळणे धापिल्लें. कूड सामकी लीप्प आशिल्ली. चकचकीत. 
सूय लेगीत एखादी खंयूय पडल्यार रोकडीच मेळपाची. जनेलांतल्यान भितर 
सरपी सुर्याची किरणां पाळण्यांचेर पडटाली. कुडींत फुलांचो परमळ 
दरवळटालो. हें सगळे पळयतकच जीव धादोसलो . 

सीमान भुरग्यांक पाळण्यांतल्यान काडून आवयच्या हातात दिलें. 
गुठलायिल्लो कुडको तिणे कुशीक काडलो आनी ती एकदम कांचवेली. 
भुरग्याक उजवो हात ना तें पळोवन ती मातशी भियेली पूण आपल्या तोंडाचेर 
ताची मातय सया हाडूंक दिली ना. तकलेवयले पातळ केंस आनी जीवान 


पाबलखुणो /9 


बेप 


गुबगुबीत. आंगार लेव्ह मात खूब आशिल्ली. पळोवपाक सीमाभाशेनूच 
दिसतालो. तिणे शिवानंदावटेन पळयले. इतल्यात शिवानंदान म्हणले, 

“ आरे हें तर आमचें सीमाच करें. सारके सीमाचेंच खुमणें. '' 

“हय ... हय सीमा तूंवूय ल्हान आसतना अशेंच दिसतालें. ही खाडकी 
तर सारकी सीमाचीच'' आनंदीनूय हांसत हांसत म्हणलें. 

“सीमा देवान तुकां सुंदर भुरगो दिला मुगो ? तूं रडलें कित्याक? तूं हाका 
सांबाळ. व्हडलो कर. तो एक दीस आमचें नांव वयर काडटलो.' हें आयकून 
सीमा रडपाचें थांबले. आवय सांगता तें आयकून अदीकच खोशी जालें. 

सीमान चल्याचें नांव प्रसन्न दवरलें. प्रसन्नाफाटल्यान रोकडोच सीमाक 
दुसरोय चलोच जालो. ताचें नांव ताणें नंदिप दवरलें. नंदिपाक पळोबन घरची 
सगळी खोशी जाल्लीं. खबरेक कोणूय आयलो जाल्यार मुद्धाम म्हणटाली, 
“जांब बाये, बरें जालें, हो भुरगो सारको नाका-दोळ्यां, हाता-पांयांन 
वेवस्थित जाला. देवाचे उपकार मानपाचे. प्रसन्नाक ताणें फुडें सांबाळळ्यार 
पुरो. हात-पांय नासल्यार मनशाचो कितें उपेग? आतां कांय कळचें ना ताका, 
मागीर रडटलो बाबडो.'' अशे तरेन व्हडल्या भुरग्याची काकूळट आनी 
धाकल्या भुरग्याची तोखणाय करतकच सीमाक खूब वायट दिसतालें. पूण 
लोकांची तोंडां ताच्यान कशीं धरपाक जायत ? 

हात नाशिल्ल्याची उणीव ताका पयलीं पयलीं भासताली, पूण मागीर ते 
उणीवेचीच संवकळ जावन पडली. आपलें सगळें काम दाव्या हातान करपाक 
शिकलो. शिकपाक हुशार. कंप्युटराचें गिन्यान ताणे वाडयलें. धावेक तो 
अठ्ठ्याळणव टक्के गूण मेळून तो पयलो आयिल्लो. तागेली हुशारकाय 
पळोवन सीमाची माय ताका म्हणटाली. “ जाणा मुगो सीमा पांगळी आशिल्लीं 
मनशां खंय सदांच चड हुशार आसतात. तांची तोला मोलाची हुशारकाय 
पळोवन देव पयलींच खंय तांकां कितेंय तरी उणें दिवन धाडटा. म्हणून 
आमगेल्या प्रसन्नाक देवान एकूच हात दिला आसतलो न्हय?'' घडये खरेंय 
आसत. मागीर सीमाय धादोसताले. 

अपंगूळ ह्या कारणाखाला प्रसन्नाक सगळें शिक्षण फुकट आशिल्ले. देखून 
तागेल्या शिक्षणाच्या खर्चाचो भार सीमाचेर नाशिल्लो. प्रसन्नाच्या मनात 
सॉफ्खेर इंजिनियर जावपाचें आशिल्लें. सरकारी येबजणेचो फायदो घेवन 

निश्ठा आनी चिकाटी पणाक लावन प्रसन्न सॉफ्खेर इंजिनियर जालो. गांवच्या 
लोकांक ताचो व्हड अभिमान. पत्रां मारून घेवपाक, फॉर्मा भरून घेवपाक, 
कसलीय अडचण समजून घेवपाक गांवचे लोक प्रसन्ना म्हऱ्यांत येताले. प्रसन्न 
वाजेनासतना मोटे उमेदीन तांची कामां करून दितालो. केन्नाच कोणाक ना 
म्हणी नाशिल्लो. नांवाप्रमाण ताचें मुखामळ प्रसन्न आसतालें. नातवाली 
हुशारकाय पळोवन आनंदी आनी शिवानंद खोशी आशिल्लीं. येतल्या 
वतल्याक नातवाची तोखणाय सांगतारली. प्रसन्न तर आज्या- आजयेक खूब 
मान दितालो. हाचे विरूद्ध नंदीप जालो. नंदीप मात हाच्या आड जालो. 
सभावान सामको आळशी! तागेली सगळी कामां दुसऱ्यान करर्ची पडटालीं. 
शिकपाचेर मात्तूय लक्ष नाशिल्लें. फूटबॉल खेळाचे फॅड लागिल्ल्यान सांजवेळ 
जाली काय ग्रावंडार धांवतालो. आनी रातचो घरा येतालो. कोणेय विचारल्यार 
तांकां आत्यो पर्तो जापो दितालो देखून सगळ्यांनी ताका विचारपाचें सोडून 
दिल्लें. ल्हान-व्हड हाचें भान केन्ना बाळगिनासलो. घर सांबाळप आनी 
घरच्यांकूय सांबाळप आतां प्रसन्नाचेर पडिल्लें. 

शिवानंदाचो धंदो बरो चलतालो. तांणे आपले बायलेच्या इत्सेप्रमाण 
व्हडले घर बांदलें. कांय भाटांय विकर्ती घेतली. सीमा आपलें एकलेंच चली 
अशें ताकां दिसतालें. पूण आतां तागेले दोनूय नातू म्हळ्यार दोगूय भुरगेच 
आशिल्ले. आपणा फाटल्यान सगळी मालमत्ता ताणी आपणाल्या नातवाच्या 
नांवांर करपाचें थारायलें. ही खबर एक दीस तांणी सीमाक सांगली. सीमाक 
हे आयकून खोस जावपाचे सुवातेर ताका तीडक मारली. 

“ना पप्पा हें सारके नही. तुमी जें करपाचें थारायलां ते म्हाका अजिबात 
मान्य ना.” 

“आगो पूण कित्याक ?'' 

“पप्पा तुवें अशें करीत जाल्यार नंदीप चड मस्तो जातलो. आपणाल्या 
वांस्याक येता तें विकतलो. ताका अजून समज येवं ना. वायट वेसना लागती. 
तेन्ना तुमची प्रोपर्टी तुमचेकडेन दवरात. '' 

“पूण सीमा हें सगळें तांकाच न्हय ? आनी कोण आसा आमचो ? '' 

“तर्शे जाल्यार एक काम करात. पयली नंदीपाक सुदरायात. जाय 
जाल्यार ताका व्हरून तुमगेर दवरात. '' 

““हय सीमा तुजें सारकें, ' हांब ताका पयली सुदरावपाचो यत्न करतां. 
मागीर फुडलें पळोवया.'' ही गजाल प्रसन्नाक कळटकच नंदीपाक सुदरपाचो 
तोवूय यत्न करपाक लागलो. 

एक दीस सेमीनाराक गेल्लेकडेन प्रसन्नाक अजय मेळळो. अजय 
प्रसन्नाचो इश्ट. वेवसायान आदोवगाद. वर्गांत सगळ्यांत हुशार आनी तवनास 
म्हण ताचें नांव फामाद आशिल्ले. कितरलीय तवनासपणा करू पूण वर्गांत 
पयलो येतालो. तवनास आसून लेगीत सगळ्यो टिचरी ताका बरी 
करताली.सेमिनाराक गेल्लेकडेन प्रसन्नान ताका नंदीपाची खबर सांगली. 
आज्याले प्रोपर्टीसंबंदानूय ताका सांगलें. अजयान सगळें आयकून घेतलें. 
कोणाकडेन वळख कशी करप आनी तांचेकडल्यान खबर कशी काडून घेवप हें 
अजयाक बेस बरें खबर आशिल्ले. 

“प्रसन्न तुजे काम हांवे केलेंच समज. तूं भियेवंनाका. हाच्याकूय बाद 
भुरग्यांक हांवें जाग्यार हाडल्यात. आतां तेच भुरगे म्हाका सलाम करतात.'' 
अजयान म्हणले. 

“अजय हांव जाणां तूं एकलोच हें काम करपाक शकता. पूण म्हर्जे नांव 
नंदीपाक सांगूं नाका. ना जाल्यार तो म्हजेकडेन झगडटलो. अशें सांगून 
दोगांनीय निरोप घेतलो. 

एक दीस हॉटेलांत च्या घेवपाक गेल्लेकडेन अजयाक नंदीप दिसलो. 
अजय उठलो आनी नंदीपा म्हर्‍यांत वचून बसलो. नंदीपाक आर्दीसावन 
वळखतां हे भाशेन अजयान ताका जाप केली. 

“नंदीप कसो आसा तूं? वळखलो? हांव तुज्या आज्याल्या इश्टालो 
चलो. तुजो आजो आमगेर पयली येतालो. तेन्ना हांव ल्हान आशिल्लों. येतना 
म्हजेखातीर मुद्दाम चॉकलेट हाडटालो. म्हाका केन्नाय याद जाता ताची. '' 

“पूण तुमी म्हाका कशे वळखले ?'' नंदीपान विचारलें. '' 

“हांव आदोवगाद. पयरूच तुजो आजो म्हाका मेळपाक आयिल्लो. 

उलयतां उलयंता आज्यानूच म्हाका तुजी खबर सांगली. तेखातीर हांव 
तुका मेळपाक सोदतालो.'' 

“आज्यान कसली खबर सांगिल्ली ?  नंदीपान म्हणले. 

“आदावेगाद म्हणटकच कसली खबर आसतली? आरे, हांव तुका 

आज्याली एक गुपीत खबर सांगपाक सोदतालो . 

“आज्याली गुपीत खबर? कसली कांय '' नंदीप चिंतपाक पडलो. 

“कसली खबर ती आयकतलो ?'' अजयान म्हणलें. 

““हय सर, अयकतां. आतांच सांगता ? 

“आतां म्हाका साप वेळ ना. हो म्हजो पत्तो. ह्या पत्त्याप्रमाण तूं म्हज्या 
ऑफिसांत यो. ह्यो गजाली हांगासर नाका.'' 

“बरें सर! येतां हांव.''अशे सांगून नंदीप आनी अजय भायर सरून गेले. 

दुसऱ्याच दिसा नंदीप तागेल्या ऑफीसांत गेलो. ताचेकडेन उलयतां 
उलयतां अजयान ताका खबर सांगली. 

“जाणा मरे नंदीप, तुज्या आज्याली भरपूर प्रॉपर्टी आसा. तुज्या 
आज्याक चलो ना. एकूच चली ती तुजी आवय. हैं तूं जाणा मरे ! '' 

““हय,'' नंदिपान म्हणले. 

“तुमकां दोगांकूय तो आपले भुरगेच मानता. प्रसन्नाक गिन्यान आसा. 
ताका वेव्हाराचे ज्ञान आसा अशे तुज्या आज्याचे मत. नंदीपाक मात वेव्हाराचे 
कांयच कळना. ताका शिकपाची इत्सा ना. तो कोणाले आयकना. आपले तेंच 
खरें करता. आपलो जीव आसतनाच हें सगळें दोगांयच्या नांवार करतलों 
आशिल्लो. अशें ताणे एक दीस उलयतना म्हाका सांगलें. पूण तुज्या नावांर 
करपाची ताची तयारी ना. '' 

“कित्याक? हांव ताचो नातू न्हय? '' 

“पूण तुजेर ताचो विश्वास ना म्हणून तांणी म्हणले न्हय? हे प्रोपर्टीक 
लागून आमचे फाटल्यान झगर्डी नाकात म्हणून तुजो आजो आपणाली सगळी 
प्रोपर्टी अनाथ आश्रमाक दिवपाक सोदतां. आदोवगाद म्हण हें सगळें सांगपाक 
आनी हातूंतल्यान दुसरो मार्ग सोदपाक तुजो आजो आनी आजी म्हजेकडेन 
आयिल्लीं. हांवे तांकां विचार करून सांगतां म्हणला. तुजी जर सुदारपाची 
आनी फुडें शिकपाची तयारी आसा जाल्यार हांव तुज्या आज्याकडेन उलोवन 
थोडे दीस रावतां.'' 

नंदीपाक आज्यालें गुपीत आयकून अजाप दिसलें. आज्याली लाखांची 
प्रॉपर्टी अनाथ आश्रमाक दिवप ? 

“सर, ही सगळी प्रोपर्टी म्हजो आजो आपले धूवेच्या नांवार कित्याक 

करिना?” नंदिपान विचारलें. 

“हय, हांवेय तांकां पयलीं तशेंच म्हणिल्लें. धुवेन हें सगळे आपणाक 
नाका म्हण सांगला. प्रोपर्टी आसतगच चड झगर्डी जातात अशें तुजे आवयचें 
मत.” 

हें आयकून नंदीप ओगीच रावलो. 

अजयान ताका फुडें सांगलें, “जाणा मरे नंदीप, आयज जमीन कितली 
म्हारग जाल्या ती. जमीन म्हणल्यार भांगर जालां. हाचेफुडें जमनी बी विकती 
घेवपाक जावचें ना. तूं सुदार. बरो जावन दाखय. पिशेपणां करू नाका. हांव 
तुकां तुज्या आज्याचो इश्ट म्हण सांगता.” हें सगळें आयकून नंदीपान बरोच 
विचार केलो. 

“हय सर, तुमी सांगतात तें सगळें खरें आसा. हांव हाचेर विचार 
करतलों, आनी सुदारपाचो यत्न करतलों.'' अशें ताका उतर दिवन नंदीप घरा 
गेलो. 

विजयालीं उतरां ताच्या कानांभोंबतणी घुंवत उरलीं. आपणे कितेंतरी 
करपाक जाय अशें ताका मनांतल्यान दिसपाक लागलें. नंदीपाचे शिक्षण 
मेट्रीकमेरेनच जाल्लें. फुडें ताचें लक्ष शिक्षणात लागनाशिल्लें. तो बेकार 
भोंवतालो आनी सांजचो फुटबोल खेळटालो. हाचेभायर ताका कांयच नाका 
आशिल्ले. पूण अजयाच्या उतरांनी तो चितूंक पडलो. प्रसन्नाक एक हात ना 
पूण तो इंजिनियर जावन व्हड पदवेक पावलो. ताका आपलीच लज दिसपाक 
लागली. 

पांच वर्सा भितर नंदीपान वेगळीच करामत करून दाखयली. 
नंदीपान धंद्यांत लक्ष घालें आनी भुरगेंपणांतसून फुटबॉलाची चट लागिल्ल्या 
नंदीपान गांबांतलें दुकान भाड्यान घेवन थंय स्पोर्टाक लागता त्यो सगळ्यो 
वस्तू हाडून विकपाक दवरल्यो. गांवांत अशे तरेचें दुकान एकूच आशिल्ल्यान 
ताका गिरायकां खूब मेळपाक लागलीं. तागेली दर दिसाची येणावळ आनी 
खर्च पळोबन बँकोय ताका पातयेवपाक लागल्यो. भाड्यान घेतिल्ल्या 
दुकानाचेर 'नंदीप स्पोर्टस' ही पाटी झळकूंक लागली. तो दुकानाचो मालक 
जालो. ताका आतां आज्याच्या प्रोपर्टीची गरजय नाशिल्ली पूण 
शिवानंदान सगळ्यांक सारके वांटे करून दिलले. नंदीपाच्या परिवर्तनांत 

प्रसन्नाच्या हाताची उणीव विरगळून गेल्ली. 

प्रसन्न, अजय आनी निलेश दुकानाभायर तिश्टत उभी. नंदीपाक 
गिरायकांक आवियार करतासर उसरपत ना. पांच मिनटा; पांच मिनटा करतासर 
अर्दवर जालें. दारांत गाडी, गाडयेंतल्यान आजो-आजी देंबता तीं पळोवन 
नंदीप हातांतलें काम थंयच सांडून भायर आयलो आनी तणें आज्याक घट वेंग 
मारली. 


°° 

ब रें जालें याद जावन. कल्याणीगेर वचूंक जाय, यादूच नां अशें म्हणत 
रेखा बेगी बेगीन कल्याणीगेर गेलें. “आगो कल्याणी... कल्याणी'' करीत 
आपल्याच नेटान कल्याणीक फार्टी सारून भितूर गेलें. कल्यार्णीयबी हांसत 
ताच्या फाटल्यान भितर गेलें. 

“कितें गो रेखा हांव भायरूच आशिष्ठे मुगो .' 

“आरि देवा हावे तुका पळयलेंच ना मुगो. '' 

“कितें जालें गो, उलो मारीत आयला तें. 

“आगो आयज म्हाका मड़गांवां बाजारांत तुगेली इश्टिण मेळिल्ली. 
पयलीं हांव ताका वळखलेंच ना. तिणें सुप्रिया म्हण आपणालें नांव सांगतगच 
हांव वळखलें. सुप्रियान तुका मेळपाक चारांक येता म्हणलां. हें सांगपाकूच हांव 
विसरले. सटूट करून म्हाका याद जाली. मागीर वेळ काडिनासतना हांव धांवट 
आयले. ' 

“तरी बरें तुकां याद जाली म्हण. पळय चार जायत आयली. येवपाचें 
जालें मुगो तें. कसलें काम आसा कांय?'' इतल्यांत 'कल्याणी...ए 
कल्याणी'' म्हणत सुप्रिया भितर सरलें. “ शबंर वर्सा आयूश्य गो तुका; 
आतांच तुजी याद काडिल्ली. 

““आवयस शबर वर्सा, नाका गो बाये. जाण्टेपणांत कोण काडटलो गो 
आमचे त्रास. '' अशें म्हणीत दोगांय हांसत हांसत सोफाचेर बसली. 

“बरें मुगो सुप्रिया तूं सारकें सांगिल्ल्या वेळार पावलें. आतां सांग कसली 
खबर हाडल्या ती 

“खबर बऱ्याचीच हाडल्या. तुगेले चलयेखातीर एक सोयरिगत 
हाडल्या.'' 

“खरेंच....खंयचो गो भुरगो? बर्‍या घराण्यांतलो मुगो? कसली वेसनाबी 
नात मुगो ? 
कितले प्रश्‍न एकाच बरोबर विचारतलें आगो म्हाका उलोवपाक तरी दी, / 
सुप्रियान म्हणले. 

“तो चलो बोरयेचो. शिर्वीस करता. बँकेत आसता खंय. तूं म्हणटालें 
न्ही, प्राचीक अंदू लग्न करतां, खंयूय भुरगो आसा जाल्यार पळय म्हण. म्हजे 
भयणीन सुनीतान ही सोयरीगत हाडल्या. तांचो सोयरो तो. बरो भुरगो खंय, 
कसलेंच वेसनबी ना खंय ताका. शिर्वीसूय बरी आसा, तशें म्हणटकच म्हाका 
त्याच खिणांत प्राचीची याद जाली, वचून विचारूया म्हणले तुका. 

“हय, हावे म्हणिल्लें गो तुका. चली भुरगें म्हणटकच हुस्को आसता 
न्हय. पिराय जाली म्हणटकच हाका ताका सांगून दवरचें पडटा. '' 

“तू बेश्टेच हुस्को करू नाका. आमी आसात न्हय.” सुप्रियान 
कल्याणीच्या खांदार हात थापटीत म्हणले. पयलीं पत्रीका जुळटा जाल्यार 
पळोवया. मागीर फुडलें...'' 

“हय तेंवूय सारखे तुजें, तुमचे प्राचीक आतां पंचविसावें चलता न्हय 

“*हय.... पयरच्यानूच पंचवीसावें लागलां ताका. ' 

“तशें जाल्यार वर्साचे बाबर्तीत प्राची सारकें योग्य आसा. त्या चल्याक 
खंय तीस वर्सा.” 

“तुमचे प्राची आनी सिध्दी पळोवपाक बरी दिसतात हातूंत दुबाव ना. 
सभावानूय बरी. दुसर्‍्यांक माया लावपी भुरगीं. तांकां कोणूय पसंत करतलो.'' 
सुप्रियान म्हणलें. 

“^दिसपाक बरे दिसले आनी गूण बरे आसले म्हण जालें ना गो रेखा. 
आताच्या काळांत नोकरी जाय, ना जाल्यार चली शिकिल्ली तरी आसपाक 
जाय. प्रिया कितलें शिकला तें कळटकच कितें जातलें जाणा मुगो. बेश्टोच 
हुस्को जाता म्हाका. कोणेय सोयरीगत हाडली म्हणटकच भंय दिसता. कितें 
जातलें कांय हाचे? '' कितें शिकलां कांय म्हण विचारल्यार हांव कितें सांगूं ?'' 
हें चितूनच म्हर्जे काळीज धडधडपाक लागता. '' 

“कल्याणी, तुजें धाकले चली सिध्दी बिएसी. करता न्हय गो? मागीर तुर्वे 
प्राचीक कित्याक शिकोबंक ना?'' 

“हांव जाणा आशिल्लें हागेले सोयरिगतीच्या वेळार सगर्ळी जाणां 
म्हाकाच विचारतली म्हण.' 

“आगो हें सगळें आवयकूच विचारपाचें. पूण तूं मात वगीच मनाक 
लावन घेवंनाका 

““प्राचीक कित्याक शिकोबंकना म्हणटा मुगो ? कितें सांगू तुका, सांगिल्लें 
आयकल्लें जाल्यार अशें जावचें नाशिल्लें, प्राचीक तेन्ना शिकपाचें नांव 
काडल्यार रडपाक येतालें. स्कुलांत वच म्हण सदांच ताका धोसचें पडटालें. 
स्कुलांत शिकयता तें कळना जायत म्हण हांवे ताका ट्यूशनाक घातलें. 
टयूशनाक न चुकतां बतालें. पूण कितें, परिक्षेक पास जातलें म्हण आशा ना. 
सिध्दीन कितें सांगीत जाल्यार ताचेर चाळवतालें. सिध्दीन मात शिकपाखातीर 
म्हाका कसलेच त्रास केलेना. शिकपाकूय हुशार आशिल्ले. सिध्दी क्लासींत 
पयल्या नंबरान पास जातालें. सिध्दी वाचपाक बसत जाल्यार प्राची 
माथ्यावेल्यान चादर घेवन न्हिदतालें.'” 

“कांय भुरग्यांक शिकपाची आवड आसना गो. शिवणक्लारसीतबी घालून 
पळोवचें आशिल्लें.'' रेखान म्हणलें. “आगो आयच्या काळांत धावी मेरेनतरी 
शिकपाकूच जाय. वाचूंक बरोवंक तरी येवपाक जाय न्हय. ' 

“हय तेवूंय खरें गो तुजे. '' 
सरकारी कायद्या प्रमाण ह्या वर्गांतल्यान त्या वर्गांत धुकलीत आठवेंत पावलें 
आनी मागीर नापास जालें. बरोबरची सगर्ळी पास जालीं म्हणटकूच हाका 
परतून तेच क्लासीत बसपाक लज दिसपाक लागली. मागीर आनी कितें सांगू, 
स्कूलांत वचना म्हण रडपाक लागलें. हांव तरी कितें करतलें? स्कूलांत वचना 
म्हण कळटकच घरच्यांनी ताका खूब समजायलें. बरोबरच्या इश्टिणीनूय ताका 
सांगून पळयलें.'” 

“बापूय मात परत परत म्हणटालो, बाय शिक्षणाचे म्हत्व तुका आतां 
कळचें ना. कळटलें तेन्ना तुका दुख जातलें. धावी मेरेन तरी शिक. अशें 
म्हणटकूच हें आमकां सांगतालें, त्या विठ्ठलालो चलो नितेश बिएसी शिकला 
मगे, कितें उपेग इतलें शिकून? सर्वीस ताका खंय मेळळ्या? करता किते, तर 

बापायच्या दुकानाचेर रावन सामान दिता. तें शिल्पा, रेश्मा ग्रेज्युयेट मेरेन 
शिकल्यांत आनी आतां कपड़े शिबतात. आनी तें व्हनीबायलें निशा पांचवी 
शिकून कपडेच शिंवता हय मुगे, वेल्यान तांच्याकय बरें निशा शिवता. बेश्टेंच तें 
शिकूनबी कांय उपेग ना. अशें म्हणटकच आमी आनी कितें करतली ? आपूणय 
शिवणीकूच वता म्हणपाक लागलें.'” 

“मागीर शिवणेक धाडपाचें. शिवणबी शिकल्या म्हणटकूच वायट न्हय. 
आतां साडयेवेलो ब्लावज शिवपाक देडर्शी- दोनशीं रूपया घेतात. चुडीदार 
शिवपाक देडर्शी रूपया घेतात. 

“आगो शिवणीक वता म्हणटकच धाडलें ताका. '' 

“शिवण तरी बरी येता मुगो ताका ? 

“कपलारचें... कपडे शिवलेच म्हण जालें ना. शिंबिल्ले कपडे सारके 
जावंक जाय गो? आतां पयर्लीचे भाशेन ना. पयशे चड़ घेतल्यार उपकारता पूण 
शिविल्ल्या कपड्यांचे फिटींग सारके बसपाक जाय. पूण हें ताका कोण 
सांगतलो. कपडे सारके जाले ना जाल्यार गिरायकां परतून पांय दवरतात?' 

“हय गो कल्याणी सारकें तुगेलें. भुरग्यांक कोण सांगतलो. तरीपूण हांव 
म्हजे भयणीक सांगून त्या चल्याचे आवयक म्हणून पळयतां. भरपूर घालून दितां 
म्हणटल्यार घडये हां म्हणत. विचारपाक किते जालां ? 

रेखानूच हातूत लक्ष घातलें. आनी ही सोयरीक केली. रेखाचे आनी 
सुनीताचे उपकारच ते. तांच्या उतरां प्रमाण भरपूर घालून दिलें. तांकांय प्राची 
पसंत पडलें. थारायल्ले प्रमाण प्राचीचे लग्न अजीताकडेन मोट्या थाटांत जालें. 
ते उपरांत रेखायबी आपल्या व्हडल्या चल्या बरोबर अमेरिकेक गेलें. रेखा 
अमेरिकेक गेलें तेन्ना कल्याणीक दिशिल्ले, हैं रेखा प्राचीचें लग्न जुळोबपाकूच 
हांगां आशिल्ले दिसता. खरेंच,जाच्या हातान किते जावपाचें आसत तें खंय 
तांच्याच हातान जाता. 

अजीत प्राचीचेर खूब मोग करतालो. उपरांत पांच वर्साभितर प्राचीगेर दोन 
चलयो जाल्यो. प्राचीचो घोव बँकेत कामाक. ताका पगारूय बरो आशिल्लो. 
खावन जेवन ती सुखांत आशिल्ली. प्राची मात मनांत म्हणटालें, हांव शिकूना 
म्हण म्हाका सगळी बेश्टिंच कितें कितें म्हणटाली. आतां किते जालें? हांव 
काय बरें सुखांत आसां. वेल्यान शिकिल्लें जाल्यार सर्वीस ना म्हण रडचें 

पडटलें आशिल्लें. पयशे आसा तांकां खरें म्हळयार शिकपाची गरज ना.' अशें 
ताका दिसतालें . आनी हें सगळे तें इश्टिणीकूय सांगतालें. 

अशाच सुखान आनी धादोसकायेंत दीस वतालें. भुरग्यांक सांबाळपाक 
घरांत बायल आशिल्ली. घरांतलो वावरूय तीच करताली. रांदपाचे काम मात 
प्राची करताले. ताका जेवण करपाक खूब आवडटालें, आनी अजीताक 
प्राचीच्या हाताचें जेवण रूचीक लागतालें. जेवताना अजीत प्राचीन रांदिल्ल्या 
दरेका जिनसाची तोखणाय करतालो. ही तोंखणाय प्रियाक खूब आवडटाली. 
केन्ना केन्ना तें जेवपाक घोवाबरोबर हॉटेलांत वतालें. वर्सांतल्यान एक फावट ' 
तांची भोंबडी आसताली. नवे कपडे खरेदी करपाची आसत जाल्यार बेळगांवां 
वचून दोन दीस राबताली आनी खरेदी करताली. कसलीच चित्ता नाशिल्ली. 
दीस सुखान वताले. ह्या वर्सा ती मे म्हयन्यात दोगांय भुरग्यांक घेवन काश्मिर 
भोंवडेक वचपार्ची आशिल्ली. म्हणून कल्याणी सामके उमेदी आशिल्ले. 

इतले मजगती एक दीस कामाक वतना प्राचीच्या घोवाक अपघात जालो. 
तकलेक खूब मार बशिल्लो. बेशुध्द अवतिकायेंत हॉस्पिटलात हाडलो. पांच 
दीस काडले. दोतोरांनी तरातरांचे यत्न करून वांचोबपाक खूप यत्न केले पूण 
शक्य जालें ना, आनी एक दीस तो सगळयाक सोडून गेलो. दोगांय भुरम्यांक 
वेंगेंत घेवन प्राची भळ...भळ करून रडटालें. प्राचीची आवय मात आयिल्ल्या 
गेल्ल्याक म्हणटाली, निकतीच वाल झाडाचेर चडिल्ली, फुलां फळां 
येबपाच्या वेळार ती वालूच मुळासयत मेली. आतां कितें करू... प्राचीचो 
आदारूच गेल्लो. सगळी सोयरी - दायरी, इश्टिणी प्राचीचे खबरेक येताली. 

'भुरगी सामकी ल्हान आसात, पोराचें कशें जातले?” आयिल्ले गेल्ले 
लोक हेंच उलयताले आनी चुर-चुरे करताले. संवबसाराक सुरवात जातनाच 
कोणाची तरी पोराक दिश्ट लागली, अशीं कांय जार्ण्टी म्हणटाली. कांय जाण 
तर म्हणटाले घोवाली शिर्वीस बायलेक मेळळयार पुरो. हें मात आयकून 
प्राचीक धक्कोच बसलो. घोवाली शिर्वीस मेळटली जाल्यार, कितलें 
शिकलां? हो प्रश्‍न पयलीं येतलो. शिकून कितें करपाक जाय अशें सदांच ताका 
दिसतालें. वेल्यान शिकून बेकार आशिल्ल्याचीं नांवा तें आपल्या आवय- 
बापायक सांगतालें. पूण आयज माठो प्रश्‍न ताचेमुखार उबो आशिल्लो. 
भुरग्यांक वयर काडपाक जाय. “आतां हांव कितें करू? ह्या भुरग्यांची 

जबाबदारी आतां म्हजेर' हांबे केन्नाच सपनांतय चिंतले ना. येवजून येवजून 
ताची तकली भेरेली. आवय-बापायक कितें सांगतले म्हळ्यार धाडसच 
नाशिल्लीं. 

एक दीस बापायनूच ताका येवन सांगले, बाय प्राची तुका घोवाची सर्वीस 
मेळटा खंय. पूण प्यूनाची सर्वीस करची पडटली. धावी मेरेन तरी शिकिल्लें 
जाल्यार कारकून म्हण नोकरी दिवूं येताली. अशे ते म्हणटाले.'' हें आयकून 
प्राची रडपाक लागलें. आपणाक अशें आयकुचें पडटलें हैं ताणे केन्नाच चितूंक 
नाशिल्लें. “बाबा तुमी तेन्ना सांगिल्लें तें हांबे जर आयकल्लें जाल्यार असो 
प्रसंग आयज म्हजेर येवपाचो नाशिल्लो. ”' 

“आगो हें सगळें खरें तुजे, पूण अशें जर पयलींच कळटा आशिल्लें 
जाल्यार बाय ह्या संवसारांत दुखी कोणूच आसचो नाशिल्लो. आनी अशें 
घडपाकूय आमी दिवंचे नाशिल्ले.'' बापूय ताका समजायतालो. 

“खरेंच बाबा, शिक्षणाचे म्हत्व म्हाका आतां कळळें.'' बापायन ताका 
खूब समजायलें. “आतां चितून कांयच फायदो ना. आजून वेळ आसा. तूं आतां 
शिक. भुरग्यांक बयर काडपाक जाय जाल्यार तुका नोकरी करचीच पडटली. 
आनी तेखातीर शिकचेय पडटलें. 

“हय बाबा, हांव फुडें शिकता. म्हाका म्हज्या भुरग्यांक शिकोबपाक 
जाय. अर्शे म्हणून प्राची धिटायेन उबे रावलें. ताणें आपली दुकां पुसली. सूख 
सोदतना ताका आपल्या फुडाराची उजळ वाट दिसली. ते बाटेवयल्यान तें चलत 
रावले... चलतच रावले. थांग लागसर ते अथांग वाटेवयल्यान. 

ताणें मुखार शिकपाचो निश्चेव केलो. भुरग्यांक आवय म्हन्यांत दवरून 
प्राची फुडें शिकपाक लागलें. कायद्याप्रमाण प्राचीक घोवालीं शिर्वीस मेळळी. 
काळ वता तसो प्राचीमदीं आकांताचो बदल घडत गेलो. मेळटा त्या पगारांत तें 
खूश आसले. शिक्षणाचे म्हत्व ताका पटपाक लागलें. ताणें भुरग्यांक शिकयली. 
उपरांत गाडी घेतली. आपूण गाडी चलोवपाक शिकलें आनी आपल्या संपर्कात 
आयिल्ल्या चलयांक तें शिक्षणाचे म्हत्व पटोबन दिवपाक जागलें. सगळ्यांनी 
कितें नोकरेखातीरच शिकपाक जाय अशेना. वेळ प्रसंग सांगून येना. घेतिल्लें 
शिक्षण फुकट वचना. प्राची दुसऱ्यांक पटोवन दिवपा इतलें समर्थ जाल्ले. 

कक ले 

घ ड्याळांत सकाळच्या पांचांचो अलार्म जालो तेसरशीं शारदा फटूट 
करून उटलें. सदचेप्रमाण ताची सकाळच्या कामाची कसरत सुरू जाली. 
शारदाक दोन चलयो. व्हडलें रश्मी कॉलेजींत वतालें आनी दुसरें क्रांती धावेक 
आशिल्ले. शारदालो घोव भाताचे गिरणीचेर कामाक आशिल्लो. घरांतली 
सगळी सातांक भायर सरताली. भुरग्याक सकाळीं च्या-खावपाक आनी टिफीन 
करपाच्या वावराक लागून शारदाक सकाळीं पांचाक उठचेंच पडटालें. तशे तें 
बेकार नाशिल्लें. लोकांले कपडे शिवून दिवपाचो शिलाईचो वेवसाय करताले. 
ताका लागून तें सकाळींच जेवणबी रांदून मेकळें जातालें. शिवणीचेर चार 
पशयांची जोड जावन तितलोच अर्थीक आदार जातालो. रश्मी घरा आसत 
जाल्यार आवयक कपडे शिवपाच्या वावरांत हातभार लायतालें. शारदाली 
दोगांय भुरगीं बरी गुणेस्त आशिल्लीं. ताचो घोव गिरणीर कामाक आसलो तरी 
ताका चार-चोवगांत मान आशिल्लो. ताचें नांव दशरथ. पूण ताका सगळे 
'दादू' म्हणटाले. गांवचे लोक गिरणीर भात कांडूंक, दळूंक गंव घेवन वताले 
ताका लागून गांवच्या लोकांचें दादूकडेन चड आपलेपण आशिल्ले. 

शारदाली. व्हडली चली रश्मी अंदूं कॉलेजीच्या निमाण्या वर्साक 
आशिल्ले. तांच्या वाड्यावेलो विनय रश्मी वांगडा शिकतालो. दोगांय वांगडाच 
शिकता आशिल्ल्यान विनयाचें रश्मीगेर चड यो वच आसतालें. विनयालो 
बापूय गोवींद बँकेत मॅनेजर आशिल्लो, आनी आवय प्रभा टीचर आशिल्ली. 
विनयाक दोन भाव. विनय सगळ्यांत निमाणो. विनयाची घरची परिस्थिती बरी 
आशिल्ली. दारांत गाडयो आनी घरांत काम करपाक कामगारबी आशिल्ले. 

बिनयाल्या दोगांय भावांची लग्नां जाल्लीं. आनी आतां विनयाचो नंबर 
आशिल्लो. विनयाक खंयूय नोकरी मेळळी जाल्यार ताका रोकडेंच लग्न 
करपाची ताच्या आवय-बापायन तयारी करून दवरिल्ली . 

रश्मीचे आवयचो शिलाइचो वेवसाय आशिल्ल्या कारणान विनयार्ची 
घरचीबीन तागेर येतालीं. ताका लागून रश्मीकूय तांचेभितर भरसुपाक परकेपण 
दिसनाशिल्लें. हांसतां उलयतनाच रश्मी आनी विनय केन्ना मोगांत पडली हें 
तांकां आनी घरच्यांकूय कळळेंच ना. जेन्ना रश्मीच्या लग्नाचो विशय आयलो 
तेन्ना तांकां दोगांकूय आपूण एकमेका बगर रावंक शकना म्हणपाचें लक्षांत 
आयलें. पूण ही गजाल घरच्यांक कशी सांगप? कोणे पयली सांगप? दोगांकूय 
प्रस्न पडलो. पूण रश्मीच्या लग्नाचो विशय पयलो आयिल्ल्यान ही गजाल 
रश्मीकूच पयलीं सांगची पडिल्ली. केन्नाय तरी सांगपाकूच जाय म्हण रश्मीन 
ही गजाल आपले आवयक सांगली. आवय आयकून अजापीत जाली. 

“रश्मी तुवें मोग केला हें खरें... पूण विनयालें घराणें आनी आमचें घराणें 
हातूंत खूब फरक आसा. आमी पडलीं गरीब. तांकां हैं नातें मान्य जायत व्हय? 
विनय लग्न जावपाक तयार आसलो तरी घरांतलीं मानपाक तयार जायत अशें 
म्हाका दिसना. 

“मां...विनयान म्हाका उतर दिलां. विनय बरो भुरगो. तो आपलें उतर 
राखतलो.'' 

“हय गो... तुजे सगळें खरें. पूण हें तागेल्या घरच्यांक कळत जाल्यार 
किते जातलें? तागेल्यो दोगीय सुनो बऱ्या पयशेकार आनी घरदांज 
घराण्यांतल्यो, हें तूं जाणा मुगो? तूं वचून बेश्टेंच तांच्या घरांत धूसफूस 
जावपाक नाका. विनयाच्या घरच्यांनी मान्यताय दिली जाल्यारूच हांव 'हय' 
म्हणटलीं. नाजाल्यार विनयाक समजावन सांगचे पडटलें.'' 

“मां म्हाका हें कळळेच ना गे...हांवे मुद्दाम करूंक ना. 

“हांव जाणा गो रश्मी... पूण त्या विनयाल्या घरची मनशां खूब बरी. 
विनयाली आवय आपल्या दोगीय सुनांक आपल्यो चलयोच मानता. असलीं 
मनशां मेळपाक कठीण. तूं त्या घरांत पाबलें जाल्यार तुजें नशीब म्हणपाचें. हें 
सगळें हांव तुकां कित्याक सांगता, हांवे तांकां सामके लार्गीच्यान पळयल्यांत. 
ना तेन्ना अडी अडचणेक पावल्यांत ती म्हाका. तेन्ना तुकाच विनयाक सांगचे 

“मां तुजें सगळें खरें. आतां कितें करचें तेंच कळना म्हाका.” रश्मी 
चिंतपाक लागलें. 

तेवटेन विनयान आपले आवयक सांगून उडयलें आपूण रश्मी वांगडा 
लग्न जातलों म्हणपाचें. आवय सामकी अजाप जाली. अचकीत कित्याक म्हण 
लग्नाचो विशय काडलो काय! “आरे विनय, तुवें लग्नाचो विशय कित्याक 
काडलो? आमी कितें तुजे लग्न कररचीनात?'' तिणे विचारलें. 

“नागे मम्मी... रश्मीक सोयरीगत हाडल्या खंय. ताका लागून सांगचें 
पडलें.” 

““तशें जाल्यार तुवें म्हाका सांगून बरें केलें. रश्मी बऱ्या गुणांचें भुरगें. हांव 
ताका सामकी लार्गीच्यान वळखतां. तुकां पसंत आसा जाल्यार म्हजी कसलीच 
आडखळ ना. पूण पयलीं तुका फाव तशी नोकरी मेळूंदी. ' आवयची हीं उतरां 
आयकनाफुडें विनय सामको खोशी जालो. ताणें रोकडीच गजाल रश्मीक 
सांगली. रश्मी तर सामकें भूल्रूसून गेलें. कितें करू कितें नाका अशें जालें 
ताका. रश्मीन बेगीबेगीन वचून ही गजाल आपणाले आवयक सांगली. 

“जाणा मुगे मां.. हांवे तुका सांगिल्लेंच. विनय म्हजो घात करचो ना 
म्हण. विनयाचे आवयन हां म्हण मान्यताय दिल्या खंय. '' आवयक तर कितलो 
वेळ खरेंच दिसना! विनय सांगता तें खरेंच कांय? ती गिरेस्त मनशां... आमचे 
रश्मीक व्हरपाक तयार आसतली अशें दिसना. हांथरूण पळोवन मनशान पांय 
पसरावचे. बेश्टेच हात पावना थंय हुमकळचें न्हय. “जाणां रश्मी... विनय 
सांगता तें खरेंच आसल्यार पुरो... 

इतल्यांत रश्मीच्या घरामुखार गाडी थांबली. ते गाडयेंतल्यान विनयाले 
आवय-बापूय आनी दोगूय सुनो देंबल्यो. तांकां सगळ्यांक देंबताना पळोवन 
रश्मीक शेळो घाम सुटलो. रश्मीची आवय तर सतर बितर जाली. किते करचें तें 
तिका कळना जाले. देवा पाव रे तूं ,बच्याचें आसल्यार पुरो. तिणे आपल्या 
पदरान तोंडावयलो घाम पुसून काडलो. घरांत तर तीं दोगांच! ती आपलें न्हेसण 
सारकें करीत भायर आयली. सगळ्यांचं तोंडां हांसतीं आशिल्लीं. रश्मीचे 
आईनय मुखामळार प्रसन्न हांसो हाडलो आनी म्हणलें, “आयज कितें? 
आमगेरशें येवप जालें भितरल्यान ती भियेल्ली. 

“हय. आयज तुमगेर येन दिसलें आनी तेंबूय सगळी वांगडाच.'' विनयाचे 
आवयन म्हणले. 

“बरें दिसलें सगळीं आयली तीं पळोवन. येयात बसात'' 

“रश्मी खंय दिसना?'' रश्मीचे आवयन चारीय वाटेन नदर भोंवडायत 
विचारलें. 

इतल्यांत रश्मी भायर आयलें. भितरल्यान खूदखूदून हांसलें पूण भायर 
मुमुरख्यांनी हांसत ताणें सगळ्यांक एके नदरेन पळयलें आनी तशेंच धांबट भितर 
गेलें. तांकां पळोवन रश्मीचो बापूय वाटेवेल्यान परतो घरा आयिल्लो. ताणेय 
सगळ्यांक हांसून येवकार दिलो. “ आज कितें घडलां? आमचेकडसून कितेंय 
चुकूक नामू? तुमी सगर्ळी आमगेर आयल्यांत म्हणून म्हणले. '' 

“अशे कित्याक म्हणटात दशरथ?” विनयाच्या बापायन म्हणले. चूक 
घडल्या जाल्यार आमी सगळी तुमगेर येवर्ची नाशिल्लीं. 

“हय तुमचें सारकें. तरी पूण वयनी, भुरगीं व्हडली जालीं म्हणट॒कच 
आपर्शीच चुको घटडटात. आनी त्यो जाणट्यांकूच निस्तरावच्यो पडटात '” 
दशरथान म्हणले. 

“हय तीच चूक सुदारपाक आमी सगळी आयल्यात.'' दशरथाक आपणा 
कडसून कसलोय गुन्याव बी घडला कांय असो दुबाव आयलो. 

“आरे दशरथ तूं इतको घामाघूम कित्याक जाला? आमी सगळी एका 
बर्‍या कामाक आयल्यांत. आमी विनयाखातीर रश्मीक मागणी घालपाक 
आयल्यात.'' रश्मीचो बापूय सुमाराभायलो अजापलो आपणाक केन्ना असलें 
आयकूक मेळत हें ताच्या ध्यानामनांतच नाशिल्लें. 

“रश्मी भायर यो. वयनी कितें सांगता पळय.'' रश्मीचे कान भायल्या 
आवाजाची सुलूस घेत आशिल्ले उलो कानार सादीनाफुडें तें भायर आयलें 

' रश्मी तूं म्हजी सून जावपाक तयार आसा मुगो?'' विनयाचे आवयन 
म्हणलें. 
रश्मीच्या पोल्यांचेर फांकिल्ल्या अमुरपिक्या हांश्यांत पारजताच्या फुलांचो 
परमळ दरवळटालो. ताचे आवयचें मुखामळ उमेदीच्या खातखुतल्यांनी 
ल्हारेतालें. कितें करू कितें नाका अशें जाल्लें तिका. कितलोवेळ तिच्या 
तोंडातल्यान उतरांच सुटनात. कोणा जाणटेल्यांच्या पुर्वजल्माचें पुण्य 

आमचेखातीर फळाक आयलें, येवजून ती धादोसली. 

““तुज्या अंतर्मनांतल्यो भावना कळळयो म्हाका. आमी कसले उपकार 
करूनात. तांच्या नशिबाची तीं. आतां आमचें तोंड गोड करतात नही ? 

तो म्हणसर क्रांती साखर घेवन आयिल्लें. सगळ्यांनी तोंड गोड केलें. 
रश्मीन सगळ्यांच्या पांयां पडून आशिर्वाद घेतलो. ''आतां सगळ्यांचे मत 
जुळून आयलां म्हणटकच रोकडोच आमी साखरपुडो करूया आनी विनयाच्या 
कामाचें नक्की जायना फुडें बरोसो म्हूर्त पळोवन तांचें लग्न करूया'' मोटे 
उमेदीन विनयाच्या घरची सगळी वचपाक उठलीं. शारदान विनयाचे आवयच्या 
आनी तिच्या दोगीय सुनांच्या कपलाक कुकूम लावन ब्लावजपीस घालून 
व्होटी भरली. भायर सरतना तांची मुखामळां खोशयेन फुलिल्लीं. 

रश्मीच्या घरांत तर सुखाचो दर्यो उचंबळटालो. उमेदीची ल्हारांच ल्हारां. 
ह्याच ल्हारांनी बुचकळत साखरपुड्याची तयारी जाली. आनी एक दीस 
साखरपुडो जालो. गांवच्या सगळ्या लोकांक जेवण-खाण घालून तांची 
वेवस्थित सरबराय जाली. जेवणा-खाणाचो सगळो खर्च विनयाच्या 
घरच्यांनीच केल्लो. साखरपुडो म्हळयार एक लग्नूच कशें जाल्लें. लोकांनी 
म्हणलें लेगीत तशें. 

साखरपुडो जाल्या उपरांत विनयाक नोकरेचो हुस्को लागलो. नोकरी 
मेळळ्या उापरांतूच लग्न अशी आवयची पयलीच अट आशिल्ली. विनयान 
आपल्या सगळ्या इश्टांक सांगून दवरिल्लें. खंयचेय कंपनीत जागो रितो आसत 
जाल्यार आपणाक कळयात म्हण. ताचे इश्ट ते चवकशींत आशिल्ले. दोन 
म्हयने सोंपिल्ले. तो लायब्ररीत वचून जायराती पळोबपाक सगळे पेपर 
चाळटालो. आनी एक दीस एका पेपरांत ताका जाय तसली जायरात झळकली. 
एके कपनीत मॅनेजराची गरज आसा. विनयान रोकडेच ते कंपनीत अर्ज केलो. 
ताचे अर्जीप्रमण कंपनीन ताका आपयलो. ताची वळख आनी प्रोफायल 
पळोवन रोखडीच ताका थंय मॅनेजराची नोकरी मेळळी. 

विनयाक सुमाराभायली खोस जाली. रश्मी बऱ्या पांयगुणाचें म्हण ताची 
तोखणाय जावपाक लागली. प्रभा तर उचंबळीत जाल्ली. दुसऱ्याच दिसा ती 
भटागेर गेली. “'भटमाम, तुमी हुस्केताले न्हय? विनयबाबाचे लग्न केन्ना 
करतात कांय म्हण 

““हय, हुस्केताले तर! साखरपुडो जाला म्हणटकच चड तेप रावप बरें 
न्हय म्हणून म्हणटालों. '' भटमामान म्हणले. 

“खरें तुमचें. म्हाकाय तशेंच दिसतालें. नोकरी मेळूनी म्हण रावताली. 
एके मोटे कंपनीत मॅनेजराची नोकरी मेळळी ताका. म्हणून हांव तुमकां सोदपाक 
आयली." 

““खरेंच? विनयबाबाक नोकरी मेळळी. तशें जाल्यार आतां आनी 
कोणाक रावंया? अक्षता उडोवन मेकळी जावंया.' ' भटमामान म्हणले. 

“भटमाम फुडल्या तीन म्हयन्या भितरचो बरो म्हूर्त सांग.'' प्रभान 
म्हणटकच भटमामामान भितर वचून पंचांग हाडलें. विनयाची कुंडली पळयली. 
“प्रभावयनी विनयाचे कुंडलीत आनीक आठ म्हयने तरी लग्नाक म्हूर्त ना. 
फुडल्या वर्साकूच लग्न जावचे पडटलेशें दिसतां.'' 

“कितें... आनीक एक वर्स ! '' ती सामकी नर्वस जाली. “ भटमाम तुमी 
कुंडली सारकी पळयल्या न्हय?'' 

““प्रभावयनी हांव फट कित्याक उलोवूं? तुमच्याच मुखार पळयतां 
पळय.'' 
““किते करू भटमामा, एक वर्स मेरेन रावपाची म्हजी तयारी नाशिल्ली. '' 
“कुंडली पळोवन लग्न करता, म्हणटकूच पंचागा प्रमाण आठ म्हयन्या 
उपरांतचोच म्हूर्त धरचो पडटलो प्रभावयनी .'' भटमामान म्हणले. 

“हय सामके खरें, मनांत कसलो दुबाव नाका. तयारी करपाकूय वेळ 
मेळटलो. आनी थोड्या दिसांनी येतां भटमाम,'' अशें सांगून ती घरा आयली. 
घरच्यांक हे कळटकच सगळ्यांनी म्हणले, “कांय नजो, दीस अशेच वतलें. 
लग्न सामके थाटांत करूंक जाय न्हय. मागीर तयारी करपाक वेळूय मेळटलो.'' 

लग्न एका वर्सान जातलें म्हणटकच शारदान रश्मीक शिवण क्लासींत 
वचपाक सांगलें. थंयच्या वाड्याचेर सरकारान तीन म्हयन्याखातीर शिवण 
क्लास सुरू केल्लो. विणकाम, पायपुसणी करपाक आनी शिवपाकूय 
शिकयतालें. रश्मी त्या शिवण क्लासाक वचपाक लागलें. स म्हयने ताचे अशेच 
गेल्ले, आनी एक दीस रश्मीक नजो दिसपाक लागलें. ताका सेगीत चार दीस 
भरपूर ताप आयलो. दोतोराक दाखोवन वखदांबी घेतकच ताप गेलो. पूण ते 
उपरांत मात ताच्या जिवाक थकस जाणवपाक लागली. परत परत बरें ना 

जावपाक लागलें. तातूंत बखदां घेतकच मात्शें निवळटालें. खोकली वताली. 
विणपाक वा शिवपाक बसत जाल्यार हातांत सूय धरपाक नजो जातालें. खरस 
मारताली. तेन्ना शारदा ताका म्हणटाली, “आगो रश्मी तूं बरें नाशिल्लें न्हय 
गो, तेखातीर तुका अशक्तपणा आयला. निवळटकच शिवण हातांत घे, 
रश्मीकय तें खरे दिसतालें. पूण एक दीस मात तें सामके भियेलें. खोकता 
आसतना ताच्या तोंडातल्यान रक्‍त पडलें. तेंच कित्याक सगळींच भियेलीं. 
तेन्ना दशरथान म्हणलें, आगो रक्‍त आयलां म्हण भिवपाची गरज 
ना. अमरपिंत तें. | 

““अमरपिंत'' म्हळयार कितें ? शारदान म्हणलें. 

“आगो काल गिरणीचेर व्हडल्या भांटातलो रामदास गंव दळपाक 
आयिल्लो. तो सांगतालो म्हाका ताच्या चल्याच्या नाकांतल्यान अकस्मात 
रक्‍त येवपाक लागलें म्हूण. मागीर ताणें खंय रोकडेच नाकांचेर झेल दवरलो. 
उपरांत दोन मिन्टान थांबलें.'' अशें तांणी म्हाका सांगले. 

““मागिर तांणी चल्याक दोतोराकडेन व्हरपाचें न्हय ?'' शारदान म्हणले. 

“आगो हांवेय ताका तशेंच म्हणिल्लें. पूण ताका ते पटलें ना. अमरपिंत 
म्हणल्यार “पाड रगत' तशें जाल्यार भिवपाची गरज ना आनी दोतोराकडेन 
वचपाचीय गरज ना. अशें जायत्या जाणांक जाता खंय. आनी म्हाकाय तें खरें 
दिसलें. तेखातीरच म्हणटा हांव हेंवूय अभरपिंतच आसतलें म्हण. तरीपूण हांव 
पयली रामदासाक वचून विचारता. मागीरूच दोतोराक वचून मेळूया. 

“तर्शे जाल्यार बरें आसा. रामदासाक वचून विचार. शारदान म्हणलें. 
पूण शारदा आपल्या मनातूच पुटपुटटाली. “देवा सायबा... तें अमरपिंतच 
जाल्यार पुरो... हालींसराक रश्मी बरेंच आसना. पोराक कोणाची दिश्ट 
लागली? पोर बरें जाल्यार पुरो... 

दशरथ मात मनांतल्यान सामको भियेल्लो. रश्मीक कितेंय पूण जालां 
अशें ताका दिसतालें. खरें म्हळयार दोतोराकडेन वचपाकूच ताका भ॑य 
दिसतालो. दोतोर आपणाक कितेय सांगत काय... 

अशे नाका आशिल्लेच विचार तकलेंत येतात. “अमरपिंत' म्हण सांगून 
हांवे म्हजेंच समादान करून घेतलां. आनी दुर्येस अशें आंगार काडीत काडीत 
एकदीस रश्मीचे चडूच जालें. तेन्ना मात दशरथान वेळ काडिनासतना रश्मीक 

दोतोरागेर व्हेलें. तेदेवेळार दोतोरान कांय वखदां दिवन रक्‍त तपासपाक सांगले. 

तांणी ही गजाल विनयाक सांगली. विनयाक आपल्या इश्टाची याद 
जाली. अनील दोतोर. तो मुंबय रावतालो. म्हयन्यातल्यान दोन-तीन फावट 
गोंयांत येतालो. गोंयांतल्या नांवाजत्या हॉस्पिटलांनी ताच्यो व्हिजिट 
आसताल्यो. गोंयांत येतकच तो विनयाचे आवयक मेळळेबगर वचनासलो. 
प्रभान अनिलाक ताच्या शिक्षणांत खूब मदत केल्ली. ताची ताका जाण 
आशिल्ली. अनील हे फावटूय गोंयांत येवपाचो आसा हें कळनाफुडें ताणे हे 
संदीचो लाव घेतलो. तो आयले बरोबर ताणे रश्मीक दोतोर अनिलाक 
दाखयलें. आदल्या दोतोरान दिल्ली वखदांय ताका दाखयली. दोतोरान 
रोकडीच ताच्या रक्ताची तपासणी केली. रक्ताचो रीपोर्ट वायट आयिल्लो. 
रश्मीक कॅन्सर जाला म्हणपाचें निदान जाल्ले. विनयाक हें आयकून सामको 
धक्कोच बसलो. हांव हें किते आयकता? ताच्यान आवंडो गिळपाक जायना 
जालो. स्वास चिडून उरता कसो दिसपाक लागलो. हें कोणाक सांगप आनी 
कोणाक सांगचें न्हय हें ताका कळना जालें. ताच्या दोळ्यामुखार काळोखूच 
काळोख आयलो. ताच्या सगळ्या आंगाक थरथरो सुटलो आनी आपूण 
सकयल पडटा कशें दिसतकच दोतोरान ताका सांबाळळो आनी एका सोफाचेर 
ताका बसयलो. ताका तरातरांनी खूब समजायलो. उपरांत विनयान ही गजाल 
आपल्या घरच्यांक आनी रश्मीच्या घरच्यांकूय सांगू नाका म्हणपार्चे दोतोराक 
सांगले. पूण दोतोर हें आयकूपाक कसोच तयार ना जालो. 

“विनय असली गजाल सदांच पयली तांच्या घरच्यांक आनी दुर्येतीक 
सांगर्चे पडटा. पूण ही गजाल तुज्या घरच्याक मात हांव सांगिना. ते तुवेंच सांगचे 
पडटलें.'' हें सगळे आयकून विनय फुडलें चिंतीत घरा गेलो. घरच्यांक कोणाक 
कांय सांगिनासतना तो आपल्या रूमांत वचून खाटिर पडून रावलो. विनयाक 
दिसतालें आपणे अशेच दोळे धापून खाटीर पडून रावचें. विनय घरा येवंक ना, 
रात जाली म्हण आवय हुस्को करताली. पूण विनय घरांत आसा हें मात 
कोणाक खबर नाशिल्लें. चड रात जावपाक लागली तशीं घरांतली सगर्ळीच 
हुस्को करपाक लागली. निमणे रश्मीगेर लेगीत सोदून आयली. विनयाच्या 
रूमांत काळोख दिसता म्हण रूमाची लायट पेटोवपाखातीर प्रभान रूमांत वचून 
लायट पेटयली. रूमात नदर मारीत जाल्यार विनय हात-पाय पसरावन खाटीर 

पडिल्लो. आवयन वचून विनयाच्या माथ्यांत हात भोंवडायलो. “विनय, तूं 
केन्ना आयलो? आमी सगळी तुका सोदतात. रश्मीगेर लेगीत वचून आयली. 

कितें जालें...बरें दिसना?'' प्रभा आपली उलयत आशिल्ली. पूण विनयाक 
मात आईकडेन उलोवपाक आनी तिका तोंड दाखोवपाकूय धीर जायना जालो. 

तो आपली तकली आनी आपलें तोंड उशा पोंदा रिगून लिपोवपाचो यत्न 
करतालो. आवयक दिसलें, हाका पुरो जालां आसतलें म्हण न्हिंदला 
आसतलो. आसूं मात्सो न्हिदूं म्हण प्रभा उठून भायर गेली. पूण विनय मात 
रातभर घुस्मटत रावलो. सकाळ जातकच उठलो, पूण कोणाकडेन कांय 
उलयलो ना. ताचे तकलेंत एकूच प्रस्न आशिल्लो. रश्मीक कितें सांगप...? 

ताच्या घरच्यांक कशे सांगप... ? रश्मी आपणाक रक्ताचो रिपोर्ट हाडलो कांय 

म्हण विचारतलें. ताका कांयच सुचना जालें. तसोच तो रश्मीगेर गेलो. रश्मी 

आनी ताची आवय-बापूय वाट पळयत आसलीं. विनय आयलो म्हण 

कळटकच सगर्ळी भायर आयली. 

“विनय तूं काल खंय गेल्लो रे? कित्याक रात जाली तुकां ? घरची 
सगळी सोदीत सोदीत आमगेर लेगीत पावलीं.'' रश्मीन म्हणलें. पूण विनयाक 
कांयच सुचना जालें. ताची तकली भेरेल्ली. इतल्यांत शारदान म्हणले. 
“ऑफिसांत काम चड आशिल्लें दिसता. म्हणून येवपाक रात जाल्या 
आसतली.'' विनयान ताच्या तोंडाक पळयनासतना हय * म्हणले. ह्या 
दिसांनी काम चड आसता. पूण तुवें फोन करून सांगपाचें न्हय?'' रश्मीन 
म्हणलें. 

“कामाच्या नेटान विसरलों गो...दुसरे फावट अशें जावें ना. ' अशें 
म्हणत तो वचपाक लागलो. ताका थंय चड वेळ रावपाचें नाशिल्लें. इतल्यांत 
रश्मीन ताका परतून विचारलें. “विनय तुका याद आसा न्हय.. ? तुवें म्हजो 
रिपोर्ट हाडला?'' विनयान पयली आयकूना भाशेन केलें. मागीर आपणेंच 
म्हणले “काल दोतोर मेळूंक ना, आतांच वतां रिपोर्ट हाडपाक...'' फुडे ताका 
उलोबपाक धीर जायना जालो, इतलेच सांगून तो थंयच्यान भायर सरलो. 
आपल्या मनांत दवरिल्लो सुस्कारो ताणे भायर येवन सोडलो. “म्हाका लग्न 
जावपाक कोणाचोच विरोध नाशिल्लो. पूण नियतिकूय तो मान्य नाशिल्लो 
आसूये.'' तोवूय दीस ताणें कोणाक सांगिनासतना तसोच काडलो. 

ताचे ते करणेचो रश्मीक मात दुबाव आयलो. “' कितेंय तरी जालां. विनय 
म्हजेकडेन उलोवपाक सोदिना.”' तें तशेंच उठून दोतोराक मेळपाक गेलें. 
दोतोरान ताका रिपोर्टात किते आसा तें सगळे समाजावन सांगलें. हें सगळें 
आयकून रश्मी खूब रडलें. 

“दोतोर, म्हज्या विनयाचें कितें जातलें? म्हज्या आई-बाबाक कोण 
समजायतलो ? 

“तूं. तुवेंच तांकां समजावचे पडटलें. तितलें धाडस तुका करचेंच 
पडटलें.'” 

““हय दोतोर हांव धाडस करतलें.'' आपल्या मनाची समजूत घालीत 
रश्मी घरा पावलें. 

दुसऱ्या दिसाय विनय खूब रातचो घरा आयलो. कोणाक कांय 
सांगिनासतना आपल्या रूमांत वचून खाटिचेर पडलो. आवय मात ताका राखत 
आशिल्ली. ताची वागणूक पळोवन ताचें कितेय तरी घडलां अशें तिकाय 
दिसले बगर रावलेंना. 

मध्यान्नीचेर कशी ती विनयाच्या रूमांत गेली. विनय हात-पाय पसरावन 
खाटीचेर पडिल्लो. कितें घडलां हे कळळे बगर आपूण भायर सरची ना आशें 
थारावनच ती भितर वचून विनयाचे कुशीक बसली. तिणें ताका उठयलो ना. 
कितें जालां आसतलें ? विनय सामको गळसणिल्ले भाशेन जाला. ती चिंतपाक 
पडली.' कितेय आसू तो उठ मेरेन हांव हांगाच बसून रावतली' अशें चितून ती 
थंय बसून रावली. 

इतल्यांत विनयान 'आवयूस' म्हण किळांच मारली आनी तकलेक घटट 
धरून रडपाक लागलो. आवयन बेगीबेगीन उठून विनयाचे तकलेक घट्ट 
धरलो. ताची तकली सामकी फोडटाली म्हण कळटालें. 

“विनय कितें जाता तुका? तकली फोडटा रे... ? 

“हय. तकली कितें जाता. ओंकूक आयिल्ले भशेन दिसता. काळीज 
खपखपता. कितें करचें तेंच कळना.'' विनयाचे आंग सामके तापिल्लें. तिणे 
भितर वचून फ्रिजांतली थंड उदकाची बाटली हाडली आनी तकलेक जोर मारत 
म्हण ताची तकली आपले मांडयेर घेतली आनी थंड उदकाच्यो घड़यो 
घालपाक लागली. घडयो घालतां घालतां आवयन विनयाक विचारलें “ विनय 

कितें जालां तुजें तें म्हाका सांग, तुजें मन ल्हव जातलें. ' तुजे आनी रश्मीचे 
भितर किते जावंक ना मरे.. ?'' 

“नागे मम्मी...” 

“मागीर कामाक वता थंय कितें जालांबी.. ?'' 

“ना गे तसलें कांयच जावूंक ना. ह्या दिसांनी मात्शें काम चड आसता, 
ताका लागून तशे जालें गे. 

““तशें जाल्यार सकाळफुडे उठना बरोबर दोतोराकडेन वच.'' अशें 
आवयन सांगतकच विनयान तिका हां म्हणले. आनी सकाव्ठफुडेंच विनय उठून 
दोतोर अनिलाकडे गेलो. थय पळयत जाल्यार रश्मीची आवय-बापूय रश्मीक 
घेवन दोतोराकडेन आयिल्ली. विनयाक पळोवन तिगूय भियेल्ल्याभशेन जालीं. 

रश्मीनूच ताका विचारलें, आमी हांगा आयल्यांत म्हण तुका कोणें 
सांगलें ? 

“कोणेच सांगू ना. म्हज्या जिवाक बरें दिसना म्हण हांव दोतोराकडेन 
आयिल्लों.'” दोतोर तांकां तिगांकूय समजायतालो. ताणे शारदाक आनी 
दशरथाक सांगले, ' रश्मीक जालां तें दुर्येस सदें न्हय. ब्लड कॅन्सर. हें आयकून 
रश्मीन बापायक म्हणलें, “ हांव जाणा आशिल्लें बाबा, म्हाका दोतोरान 
सांगिल्लें. आनी तेन्नाच हांवे म्हर्जे मन घट्ट केलें. पूण कोणाक सांगपाचें 
धाडस म्हाका जालें ना. विनयाक करें सांबाळप हेंच हांव चितालें.'' रश्मीची 
आवय तर घुंवळ येवन पडली. तिका शाबुदीर हाडटा म्हणसर तांकां नाका 
जालें. रश्मीन आनी दोतोरान तिका खूब समजायली. एक ना एक दीस 
सगळ्यांक वचेंच पडटा. पूण तुवें अशें केलें जाल्यार हांवे कितें करपाचें... ? '' 

“हय जाणा हांव. भुरग्यांचेर येदो व्हडलो प्रसंग आयला आनी हांव सोसून 
रावूं..? म्हजेकडेन हें कशेंच जावपाचें ना. भुरग्यांचें बरें..बरें आयकूपाचे सोडून 
हांव हें कितें आयकतां.'' आनी ती व्हडा-व्हडान रडपाक लागली. तेच 
स्थिर्तीत विनयान आनी दशरथान तिका व्हरून गाडयेंत बसयली.'' ही गजाल 
घरांत आनी सोयऱ्यांकूय सांगू नाका. तुवें अशें केलें जाल्यार रश्मीक कोण 
सांबाळटलो. रश्मीचेर कसलो प्रसंग आयला आसतलो? आसा ते दीस 
रश्मीखातीर हांसून खेळून काडूया'' अशें विनयान सांगून तिका समजायली. 

“खरें तुमचें. हांव रडली म्हण कांयच जावपाचें ना. वेल्यान ताका 

म्हजेखातीर आनीक दुख जातलें.'' रश्मीखातीर दुख चिड्डून दवरचेंच पडटलें 
अशें तिणें थारायलें. 

खरें म्हळ्यार विनय आपल्या जिवाक बरें दिसना म्हण दोतोराकडेन 
आयिल्लो. पूण ही गजाल जेन्ना रश्मीक आनी तिच्या आवय-बापायक 
कळळी तेन्ना ताचें मन सामके ल्हव जालें. तकली दुखपाची थांबली. काळीज 
खपखपपाचें थांबिल्लें. आतां ताका एकूच खंत आशिल्ली. रश्मीची इत्सा पुराय 
करपाची. कशेय भाशेन लग्न बेगीन जावपाक जाय अशें ताका दिसतालें. 
पंचांगां प्रमाण लग्नाक आनी स म्हयने आशिल्ले. रश्मीक कॅन्सर जाला म्हण 
जर हांवे आवयक सांगलें जाल्यार ती कशीच लग्न जावपाक दिवची ना, हिवूय 
ताका खबर आशिल्ली. पूण कितें करतलो? खूब चितलें ..चिंतले आनी तो 
तसोच उटून भटागेर गेलो. 

““भटमाम म्हाका आनीक दोन वर्सा लग्न जावपाक मेळचेंना. म्हाका 
ट्रेनिंगेग भायर बच्चें पडटलें. ह्या पंदरा दिसांत म्हाका लग्न जावपाक जाय. पंदरा 
दिसां भितरचो खंयचोय म्हूर्तं सोदून काड. '' 

“आरे विनय, तुजे कुंडलीत लग्नाचो योग वर्सभर ना म्हण हावे तुजे 
आवयक सांगलां. आतां फकत स म्हयने उरल्यात. कित्याक बेश्टोच ताक- 
तीक करता.'' भटमामान म्हणले. 

““भटमाम हांव तुज्या पांयां पडटां... म्हज्या लग्नाक योग आसू वा नासूं 
पूण ह्या पंदरा दिसांभितर म्हाका लग्न जावपाक जाय. भटमाम तूं विनयबाबाचें 
आयकुचोना ? '' 

“आरे विनय, तुजे परस म्हाका तुज्या लग्नाचो चड हुस्को? हांव 
कित्याक आयकुचोना ?'' 

“पूण भटमाम, म्हर्जे लग्न पंदरा दिसां भितरूच जावपाक जाय, अशें तुमी 
म्हजे आवयक सागचें पडटलें. 

“'कित्याक रे हांव फट उलोवू... ना बाबा असलें काम तूं म्हजेर सोपोव 
नाका. हांवे पयलेच तिका खरे तें सांगला.'' 

''भटमाम हांव तुमकां फट उलय म्हणना. पूण केन्ना केन्ना दुसऱयाचें बरे 
करपाकूय फट उलोवचें पडटा. तुमकां तें फट दिसता आसत. पूण म्हाका मात तें 
फट दिसना. तुमी म्हाका ना म्हणू नाका... तुमची म्हाका मदत जाय. अशें हांवें 

कित्याक केलें हें तुमकां मागीर सांगता.” भटाकूय तो किते सांगता ते कळना 
जालें. पूण कितेयतरी हांचेभितर घडलां अशें ताका दिसलें. 

दुसऱ्याच दिसा भटमाम विनयागेर गेलो. ' प्रभावयनी म्हाका तुमगेर येवर्चे 
पडलें... विनयाचें लग्न ह्या पंदरा दिसांभितर कशेंय करून जावपाक जाय. '' 

“भटमाम हांवे तुमकां बेगीनूच लग्न करूया म्हणिल्ले, पूण तुमीच म्हूर्त ना 
म्हणिल्लें न्हय.'” प्रभान म्हणलें. 

““हय...हांवे तुमकां म्हूर्त ना म्हणिल्लें पूण पंचांगां प्रमाण हे पंदरा दीस 
मात्शे बरे आसात. उपरांत शनीग्रहाक लागून वर्सभर लग्नाखातीर योग बरो 
ना. म्हणून हांवे चितलें ह्या पंदरा दिसांभितर विनयाचें लग्न जाता जाल्यार करप 
योग्य म्हण. ' 

“बरें केलें तुमी...मुद्दाम सांगपाक आयले म्हण. तर्शे जाल्यार ह्याच पंदरा 
दिसाभितर विनयाचें लग्न करपाचें थारावया.'' तिणें भटमामाक सांगलें आनी 
ताचे उपकारूय मानले. 

विनयाले आवयन रोकडोच रश्मीगेर रकाद धाडलो. “लग्न पंदरा दिसा 
भितर जावपाक जाय. जाता तितके बेगीन तयारी करची.'' रकाद आयकून 
शारदा अजापली. रश्मी दुर्येत आसा हें खबर आसतना लेगीत विनय लग्न 
जावपाक तयार जाला... ? हाका आनी कशें समजावप. इतल्यांत शारदाक 
समजावपाक विनय रश्मीगेर गेलो. 

“रश्मी तुमकां म्हजे मम्मीचो रकाद पावलाच आसतलो न्हय ! म्हणून 
हांव आयलां.' 

“रकाद आमकां पावला. पूण तुवें किते चिंतला तें सारके न्हय. हांव तुजे 
आवयकडेन उलयतां.'' शारदान म्हणलें. 

“म्हर्जे पयली आयक हांव हें कित्याक करता तें! म्हर्जे रश्मी गेल्या 
उपरांतूय ताची सगळ्यांनी याद काडची अशें म्हाका दिसता. आमच्या 
धर्माप्रमाण आयावपणात बायल मरतगच तांकां घरांत मान आसता. प्रत्येक 
कार्याक पयली तांची याद करतात. म्हज्या रश्मीचीय सगळ्यांनी याद करची 
अशें म्हाका दिसता.'' हें आयकून शारदाचें काळीज घळळ जालें बगर रावलें 
ना. तिच्या दोळ्यांतल्यान दुकां गळळीं. 

“खरेंच गे, हांव तुमकां त्रासांत उडोवपाक हें करीना. म्हजी आजी 

आयावपणांत गेछ्ली, अशी म्हजी मम्मी म्हणटा. म्हाका खबर ना. पूण तिशेक 
वर्सा जालीं तिची सगळीं याद करतात. कसलेंय कार्य करचे पयली मम्मी तिचे 
यादीन सवायशिणीच्या कपलाक तिबो लायता.'' 

“विनय तूं सांगता तें म्हाका पडटा...तुजो हो मोग...पूण म्हजे 
चलयेखातीर हांव तुजें आयुश्य पिडूडयार करीना आनी रश्मीय तयार जावचें ना. 
तूं शिकिल्लो भुरगो. तुका चड सांगपाची गरज ना. तूं दुसरें चली पळय आनी 
लग्न जा. म्हजो तुका सदांच आशिर्वाद आसतलो.'' पूण विनय कसोच 
आयकूपाक तयार जायना जालो. रश्मीक जेन्ना हें कळळे तेन्ना तांणी सामके हैं 
न्हयकारून उड़यलें. शेवटाक विनयाच्या हट्टाक लागून शारदान रश्मीक तयार 
केलें. आनी व्हडल्या दबाज्यान दोगांयचें लग्नय जालें. 

रश्मीन नव्या घरांत पावल दवरलें. सगळयांनी रश्मीक बरे तरेन येवकार 
दिलो. पूण उमेदी आनी हांसते-खेळतें रश्मीचे तोंड बाबिल्लें दिसतालें. विनय 
खोशी दिसनाशिल्लो. प्रभाक हें जाणवले तिणें आपली पारख घोवाकडेन 
उलोवन दाखयली. 

“तुमी जाणांत, रश्मीचे कितेंयतरी जालां आशें म्हाका दिसता. तें 
म्हजेमुखार उबे रावपाक सोदीना. हांव किते विचारतलें म्हण तशें करता 
कांय?'' शारदान आपणाल्या घोवाकडेन उलोवन दाखयलें. 

“ आगो तूं बेश्टेच नाकाशिल्ले विचार करता. खंयचीय चली आवय- 
बापायलें घर सोडून येतकच कांय दीस मात्शें नर्वस जाता. एक-मेकाभितर 
मिसळटकच सारकें जातलें.'' घोवान तिका समजायलें खरें, पूण तिका तें पटलें 
ना. एक दीस विनयाक हांव विचारतलीच ! कितेंय तरी जालां हे नक्की.' ताची 
आवय हांव. ती एकलीच उलयताली. तिगेलें उलोबप विनयान आयकलें. 

“हय मम्मी, तूं म्हजी आवय हे हांव जाणा. हांवे तुमकां सांगपाचें 
लिपयलां. आनी कितके दीस लिपोंब?”' हाचे फुडे तुमकां कांयच लिपोबचो ना 
मम्मी. 

“आरे विनय, कितें उलयता ? तुबें कितें लिपयलां ? सांग रे म्हाका.” 

“मम्मी हांवे भटाक फोर्सान म्हूर्त काडपाक लायलो. म्हाका पंदरा दिसां 
भितर लग्न जावपाक जाय आशिल्ले. खरें सांगले जाल्यार तूं घडये लग्न 
जावंनाका म्हणटली आशिल्ली. ' 

““आरे विनय, भटमामान म्हूर्त ना म्हणले म्हणून तर हांव फाटी सरलें 


““हय गे मम्मी, तुजो कसलोच दोश ना.'' आनी विनय रडपाक लागलो. 
“मम्मी म्हजे रश्मीक ब्लेड कॅन्सर जाला. तें थोड्याच दिसांची सांगातीण 

आसा. सवायशीण पणांत मरण आयलें जाल्यार आज्जेभाशेन तुमी ताची याद 
करतली, म्हणून हांव फोर्सान लग्न जालों. हें आयकून गोवींद आनी प्रभाचें 
काळीज घप्प जालें. कोण तरी काळीज तोड़टा आशें तांका दिसपाक लागलें. 
हांब हें कितें आयकतां.? विनय तूं कितें उलयता..? तकलेन सारको आसा 
मरे 

“हय मम्मी, ही गजाल रश्मीक आनी तागेल्या घरच्याकूय खबर आसा. 
हांव कितें करूं.. ? मम्मी म्हाका तुमची मदत जाय.'' विनयान आपले आवयचे 
मांडयेर घालून घेतलें. 

गोवींद आनी प्रभाक हें सगळें आयकून खूब दुःख जालें. आपल्या चल्यान 
केल्ल्या धाडसाचो तांकां अभिमान दिसलो. आपलें मन सावरून तीं दोगांय 
उठली आनी सरळ रश्मीच्या बँडरूमांत गेली. रश्मी खाटीचेर एकलेंच बशिल्लें. 
आपणाकडेन कसली तरी चूक घडल्या अशें तरेन ते बशिल्लें. दोगांय वचून 
रश्मीचे कुशीक बसली तरीय ताका भान नाशिल्लें. 

बाय रश्मी म्हणून विनयाचे आवयन ताका घट्ट वेगेंत घेतलें. रश्मी तुका 
कांयच जावचें ना... आनी आमकां सोडून तूं खंयच बच्चें ना. सदांच तूं 
आमच्या काळजांत उरतलें.' हें आयकून रश्मी हुंडक्या..हुंडक्यानी रडपाक 
लागलें. विनयाचे आवयच्या वेंगेतल्या स्पर्शान रश्मीक बरें दिसलें. तकलेवेलो 
ताण देविल्लेभशेन जाले. 

“मम्मी... हें तुमचें मोठेपण. हांव नशिबवान समजतां. अशे परिस्थितींत 
तुमी म्हजो स्विकार केलो. तुमचो मोग हेंच म्हज्या आयुश्याचें सूख" रश्मीनूय 
प्रभाक घट्ट वेंग मारली... 


न्हय 


+++ 

ती शितलाक साद घालीत घरांत भितर सरले. एक मात बरें ताचें, 
सादयत येता ते. 

“श्रुती आयले गो तूं.” रमान म्हणले. 

““हय, आत्तांच आयलां. पयलीं तुमगेर भितर सरलां. 

““हय जाणा गो हांव, आवयगेर आयले म्हणटकच पयली तूं तुजे इश्टिणीक 
मेळपाक येता म्हण. 

““इश्टीण आसासर येतलें मेव्ठपाक. 

“तुमच्या चलयांचें तशेंच, लग्न जातकच खंयची खंय पावतात.'' रमान 
म्हणले. 
शितल आनी श्रुती, दोगूय लागींच्यो इश्टिणी. धाबी मेरेन दोगांय बरोबर 
शिकिल्ली. एकाच बांकार बसतारली. पूण घरचे गरीब परिस्थितीक लागून 
शितल मुखार शिकूक पाबलें ना. श्रुतीन मात ग्रेज्युएशन पुराय करून बी.एड. 
केलें. श्रुती आवय-बापायलें एकलेंच चली. लाडांनी आपुरबायांनी वाडिल्ले. 
तरी पूण आवय-बापायक श्रुतिच्या लग्नाचो हुस्को आशिल्लो. चलयांर्ची लग्नां 
ते ते पिरायेचेर जावपाक जाय, अशे तिका दिसतालें. म्हणून तिणें एकलेंच चली 
आसून लेगीत सोयरीगत येना बरोबर तिचें लग्न केलें. 

आतां ताच्या लग्नाक चार-पांच वर्सा जातली. एक भुरगेंय आसा. श्रुती 
भुरग्याक घेवन शितलागेर आयले म्हटकच रमाचे दोळे भरून येताले. म्हजे 
शितल लग्न जाल्यार आयज एका भुरग्याची आवय जातलें आशिल्लें' अशें 
तिका दिसतालें. पूण नशिबांतलें हें कोणाक सांगपाक जातले ! अशे म्हणत ती 

आपणाकूच दोश दिताली. पूण शितल मात श्रुती आयलें म्हण कळटकच खोशी 

जातालें. आपणाली आवय मात श्रुतीक पळोवन खंती जाता हैं शितलाक खबर 

आशिल्लें. म्हणून शितल आवयक पयलीच समजावन दवरतालें. ती काय हें 

मुद्दाम करिनाशिल्ली. कोणागेर लग्न म्हण कळळें वा लग्नाचें वाजप आयकलें 

जाल्यारूय तिच्या पोटांत कलल जातालें. मागीर तिचो दिसूय बरो वचनाशिल्लो. 
हे फावट श्रुती एक खबर घेवन आयिल्लें. 

“जाणा मुगे मावशे. हांवें शितलाक एक सोयरिगत हाडल्या.'' 

““खरेंच , खंयचो गो भुरगो? किते करता गो तो.” रमान विचारलें. 

““मडगांबचो. कोर्टात कामाक आसता.” 

“आगे आई, दिदीक कितल्यो म्हण सोयरिगती हाडटली गे. कितें उपेग 
ताचो? बेश्ट्योच सोयरिगती हाडल्यो म्हण जायना. हुंडो नाका ? ते मागता तें 
दिवपाक आमचेकडेन जाता गे?” सोयरिगती पळोवप, मागीर मागता तें 
दिवपाक जायना जातकच नाका म्हणप. दिदीक मागीर बशिल्लेकडेन टेन्शनां. 
हेच खातीर सोयरिगतीची खबर काडली म्हणटकच नेहाक तिडक मारताली. 

नेहाचें उलोवणे आयकून श्रुतीच्या फट करून लक्षांत आयलें. 

“हय... हय नेहा खरें गो तुगेलें. आतां म्हाका समजलें, ती म्हाका 
म्हणटाली ताणें खंय आपणाले भयणीक भरपूर घालून दिल्या. भयणीक कितले 
दिल्या तितलेच घालून दिल्यार पुरो आनी कांय नाका आमकां अशे खंय 
चल्याचे आवयन म्हणलां. हैं म्हाका पयली कळूंक नाशिल्लें कितें तें, आतां 
कळ्ळे गो बाये. शी...शी कसले लोक गो. कितें मेळटलें हाचोच पयलीं 
विचार. आसूं नाकाच तें. गावांत आनी चले ना कांय कितें.”” श्रुती तिडकीन 
सामके बडबड़पाक लागलें. 

“आसू गो श्रुती, आमकां खबर आसा. सर्विस करता म्हणटकच देणे- 
घेण्याचो विशय आसतलोच न्हय. तेखातीर आमी सर्विस करपी सोयरीगत 
कोणेय हाडली म्हणटगच ओगीच रावतात, ' शितलान म्हणलें. “पूण तुमी 
हाजेफुडें म्हजे खातीर हुस्को करू नाकात. हांवे म्हजेखातीर एक भुरगो 
पळयला. म्हाका फावो सारखो आसा. '” 

“खंय पळयला गो दिदी ? ' नेहान म्हणले. 

“तरूण भारताचेर एक जायरात आयल्या. तो भुरगो बरे कपर्नीत कामाक 

आसा खंय. 

“कंपनीत काम करता म्हणटकच तो सर्विस करता जालो ना? श्रुतिन 
म्हणले, 
“हय गो. खरें तुजे, तो कंपनीत सर्विस करता. पूण ताका देणे-घेणे 
कांयच नाका, अशें जायरातीत बरयलां. 

“खंयचो गो तो भुरगो ? कसली कंपनी ? दिसपाक कसो दिसता गो ? 
जायरातीचेर फोटो आशिल्लो गो ?'' 

सगळ्यांनी एका फटोफाट प्रश्‍न विचारपाक सुरवात केली. पेपर तरी 
दाखंय मुगो म्हणत श्रुती सामकेच फाटल्यान लागले. 

“आगो आयकय. हांव काल गिरणीचेर गंव दळपाक घेवन गेल्लें. तेन्ना 
शिवरामकाका तरूण भारत घेवन म्हजे म्हऱ्यांत आयलो. “शितल ह्या पेपराचेर 
आसा ती जायरात वाच. हावे हो पेपर तुका दाखोवपाकूच काडून दवरिल्लो. तूं 
पेपर घरा व्हर आनी विचार करून म्हाका सांग. तुकां पसंत आसा जाल्यार ताचो 
फोटो हांव हाडून दाखययतां.' आशे म्हणन ताणे म्हाका पेपर दिलो. पयलीं हांवे 
शिवरामकाका कितें सांगता ते कळूंच नाशिल्लेभाशेन केलें. परतून तांणेच 
म्हाका समजावन सांगलें. 'पेपरावेली जायरात वाच. भुरगो बरो आसा म्हण 
कळटा. हावें खबर काडल्या. तुका पसंत आसा जाल्यार सांग. मुखावेलें सगळें 
आपूण पळयतां. देण्या-घेण्याचो प्रश्‍न ना. अशें म्हणटकच हांवे ती जायरात 
सारखी वाचली. ते जायरातीचेर ताची माहिती आशिल्ली. ताची वसां पसतीस. 
रंग गोरो, दिसपाक सुंदर वाचत जाल्यार सगळें फावो सारखें आशिल्ले. पूण 
ताका एक पांय नाशिल्लो. '' 

' “किते एक पांय नाशिल्लो? मागीर तुवें ताका हां म्हणू ना मुगो. 

“हांवे बारीक विचार केलो आनी हां म्हण उतर दिलें. शिवरामकाकान 
आपल्या इश्टाकडल्यान फोटो हाडून दाखयतां म्हणलां. म्हाकाय तांणी फोटो 
काडपाक सांगलो. म्हजेकडेन एक फोटो आशिल्लो. हांवे ताका दादाकडल्यान 
धाडून दिलो. शिवरामकाकान म्हाका रोकडेंच कळयता म्हणलां. उपरांतूच 
सगळ्यांक सांगतलें म्हण आशिल्ले. 

' 'इतलें जालें म्हणल्यार आमकां कांयच खबर ना ? रमान म्हणलें. 

“आई तुमी सांगतकच बेश्‍्टिंच बेजार जातली आशिल्ली. म्हणून हांवे 

कोणाक सांगूना. फकत दादाक खबर आशिल्ली. पूण दादान निर्णय म्हजेरूच 
सोंपयलो. '' 

““खरेंच शिवरामकाकाचे आमचेर खूब उपकार आसात. कसलेय 
अडचणीक तोच पावता आमकां. फटोवचोना इतले मात खरें. 
शिवरामकाकान फोटो हाडटा म्हणला हें आयकून नेहा शिवरामकाकाची वाट 
पळयत बसलें. 

“शि... कितलो वेळ गो शिवरामकाकाक.'” नेहा परत परत म्हणटालें. 
इतल्यांत शिवरामकाका फोटो घेवन आयलो. 

“काका आयलो...काका आयलो" म्हण नेहा आडूक लागलें. 

““शिवराम आमी तुजीच वाट पळयताली.'' रमान म्हणले. शितलान 
आतांच आमकां ही खबर सांगल्या.'” “हांव समीरचो फोटो दाखोबपाक घेवन 
आयलां.  शिवरामान बोल्सांतलो फोटो काडून शितलाकडेन दिलो. शितलान 
फोटो पळयलो आनी नेहाच्या हातांत दिलो. समीराक दावो पांय नाशिल्लो. 
ताच्या खाक्यांत दांडो आशिल्लो. फोटो पळयतकच नेहाक कच्च जालें. 

“दिदी फोटो मानवलो गो तुका ? 

“हय म्हाका मानवलो. तुका मानवूंक ना ? 

नेहा दोळ्यांत दुकां हाडून ओगीच रावलें. 

श्रुतीन फोटो पळयलो. शितल,कसरली पिशेपणां करता गो? आनी भुरगे 
नात काय किते? असल्याकडेन लग्न जावप? हें सगळें आयकून रमान 
शिवरामकडल्यान फोटो मागून घेतलो. शिवरामान फोटो तिचेकडेन दिलो. तिणें 
फोटो पळयलो. 

“बाय मानवलो गो तुकां हो भुरगो ? काय शिवरामकाकान सांगलां म्हण तूं 
हय म्हणटा ? 

“आई म्हाका मानबलो तो भुरगो. तुमी सगळ्यांनी ताचो पांय पळयला. 
पूण हावे ताची नोकरी पळयल्या. तो स्वताच्या पांयार उबो आसा. ताचो 
स्वताचो फ्लॅट आसा. ताका पळयतकच तो म्हाका सांबाळटलो अशें म्हाका 
दिसलें. आनी किते जाय आई?” हें आयकून श्रुतीचे दोळे भरून आयले. 

“तेंवूय खरें गो बाय तुजें. सगळेंच सारके मेळना. पूण एक मात खरें तो 
फोटो पळयतकच बऱ्या संस्कारांचो तो विश्वासू भुरगो म्हण कळटा.”” 

“सारकी उलयली गे मावशे.'' शिवरामान म्हणलें. ''पळोवपाची नदर 
आनी पारखूपाची नदर वेगळी आसता. मावशे तुवें परखिलो ताका. '' 

आनी इतल्यांत गोपाळ शिवरामाक सोदीत सोदीत थंय पाबलो. 

“आरे गोपाळ आयलो तूं. तुका कोणे दाखयले रे हें घर ! 

“तुका सोदपाक गिरणीचेर गेल्लों. थंय म्हाका सखाराम मेळळो. तांणीच 
सांगले म्हाका तूं हांगा आसा म्हण. मागीर तोच घेवन आयलो म्हाका. '' 

“कसली खबर हाडल्या. '' 

“आमच्या समीराक शितल पंसत आसा खंय. ताणें फुडल्या आयताराक 
आपणाले आवयक घेवन येता म्हणलां. गोपाळान म्हणले. 

““हय, तशें जाल्यार सामकी बरी गजाल मरे सगळें बेगीन जाता तें बरें 
न्हय ? ११ 

“ “शिवराम आमी करतात तें योग्य मरे.'' रमान म्हणले.” 

““हय गे मावशे. तुजो म्हजेर विस्वास ना ? 

“आसारे. 

“मावशे हांव तुका सांगपाक विसरलो पळय. हो गोपाळ. समीरालो इश्ट. 
गोयांत आयिल्ले फावट समीर हांगेर रावन वता. शितलाची सोयरीगत हाणेच 
केल्या. तुका किते विचारपाचे आसत जाल्यार पयली हाकाच विचार. 

““इतल्यात नेहान विचारलें, ''गोपाळकाका समीराच्या पायांक कितें 
जाला? जल्मतांच पांय ताचो तसो आशिल्लो, कांय मागीर बी किते जालें 
ताका? विचारलें म्हण काका राग ना न्हय. 

“आगो राग कसलो? खरें म्हळ्यार हें हावूच सांगपाचो आशिल्लो. समीर 
मूळ गोंयचोच. ताका कसले वेसना ना कसलो शौक ना चैन ना. तो मुंबय एके 
कपनींत कामाक लागलो. कामाक लागला तेन्ना ताचो पांय बरो आशिल्लो. 
पांयाक कांयच जावंक नाशिल्लें. एक दीस काम करतनाच दुसऱ्याचे चुकीक 
लागून ताचो पांय मशिनात गेलो. खूब त्रास काडले ताणें. ताच्या पांयाक 
इन्फेक्शन जालें. कांयच उपाय ना जातकच धोंपरामेरेन पांय कापचो पडलो. 
खरें म्हळ्यार तो लग्न जावपाक तयारूच नाशिल्लो. भुरगें बरें मेळ्यार बरें 
आसा. नाजाल्यार बेश्टेंच त्रासात पडपाक आनी नाका. तेपरस लग्न 
जायनासतना राविल्लो बरो. अशें तो म्हाका लग्नाचो विशय काडलो म्हणटकच 

सांगतालो. सभावान सामको बरो. म्हणून हांवे ही सोयरीगत केली. ना जाल्यार 
कोणाले सोयरिगतीचे भानगर्डीत पडपाक भंय दिसता.'' शिवरामान म्हाका 
शितलाची खबर सांगली, तें बऱ्या सभावाचें गुणी म्हण कळटकच हांव मुखार 
सरलों. “भुरग्याविशी आमी कांय म्हणना रे बाबा. शिवरामाचेर आमचो 
विश्वास आसा.'” “तुमी हुस्को करू नाकात. पयलीं तुमी किते तें थारायात 
मागीर म्हाका सांगात. फुडल्या आयतराक समीर गोंयांत येवपाचो आसा. 
तुमच्या मनांत आसा जाल्यार तेन्नाच पळोवन थारावपाचें.'' अशें सांगून 
शिवराम आनी गोपाळ घरा वचपाक गेले. 

उपरांत शितलाच्या मनातलें काडून घेवपाखातीर श्रुती शितलाक घेवन 
आपणागेर गेलें. 

“शितल खरेच तुका आवडलो गो समीर” 

“किते सांगू श्रुती, आतां म्हजी आवड उरल्या? म्हाका पळयतकच म्हजी 
आवय लेगीत खंती जाता. कोणागेरूय लग्न आसा म्हण कळटकच वा लग्नाचें 
वाजप आयकलें म्हणटकच तिच्या दोळ्यांतल्यान दुकां व्हांवतात. म्हज्यान तें 
पळोवंक जायना गो. समीराचो फोटो दाखयतनाच शिवरामकाकानूय म्हजे 
फाटल्यान तिगी भयणी आसात म्हणपाचें शिटकायलें. आनी तें खरेंय 
आशिल्ले. हांव म्हण सामकें भुरगें उरूक ना नही. म्हजी पिराय वाडत चलल्या. 
म्हाका आतां बत्तिसावें वर्स चलता. म्हजे फाटल्यान तिगी भयणी आसात. भाव 
सगळ्यात ल्हान. तो तरी कितें करतलो? ह्या सगळ्यांचो विचार करूनच हावे हे 
पावल उबारलां. 

“हय गो शितल खरें तुजें. म्हाकाय तुजें पटलें. दुसऱयाक कशें समजावप हें 
तुजेकडल्यान शिकचें. खरेंच तूं जाचेकडेन लग्न जातलें तो खरोच नशिबवान.” 

समीर आनी ताची आवय गोंयांत पावली म्हण कळटकच पळोवपाचें 
निश्चत केलें. थारायल्ल्या प्रमाण ताकां घेवन गोपाळ आनी शिवराम शितलागेर 
आयली. नेहाक तर समीराक पळोवपाची चड उत्सूकताय लागिल्ली. “एक 
पांय ना म्हणटकच हातांत दांडो बी आसतलो. चलपाकूय ताका बावड्याक 
त्रास जाता आसतले. आमचे दिदीकूय बावड्याक त्रास पडटले. सोंपणा बी 
चडपाक ताचेकडेन जावचें ना. ना गो दिदी?'' अशें नाका तें प्रस्न शितलाक 
परत परत तें विचारतालें. 

“आगो नेहा तुका कित्याक इतको हुस्को? आतां ती येतलीच न्हय. 
पळयतकूच कळटलें. 

इतल्यांत शिवराम आनी गोपाळ तांकां घेवन भितर सरलो. नेहान 
सगळ्यांक बारीकसाणेन पळयलें. पूण ताका पांय नाशिल्लो कोणूच दिसलो ना. 
आनी तेन्नाच श्रुतीय थंय पावलें. शितल बरी साड़ी न्हेशिल्ले. केसूय बरे 
उगयिल्लें. श्रुती ताका घेवन भायर आयलें. रमान च्या हाडून मेजार दवरली. 
कोपांनी ओतून शितलान सगळ्यांच्या हातांत कोपां दिलीं. गोपाळान समीराची 
आनी ताचे आवयची वळख करून दिली. समीर पळोवपाक देखणो दिसतालो. 
दोनूय पांय सारखे दिसताले. हातांत दांडोबी कांयच नाशिल्लो. दोनूय पांयांत 
बूट घातिल्ले. ताका पळोवन सगळी थक्क जाली. 

नेहान ल्हवूच विचारलें, काका हो समीरूच न्हय ? '' 

““हय गो आनी कोणाक घेवन आयल्यात तर आमी ? 

“तर्शे न्हय काका तुमी सांगताले न्हय ताका एक पांय ना म्हण. मागीर तो 
कसो दोनूय पायानी चलता तर. '' 

“राब गो मात्शे पयली ताका पळय. मागीर सांगात. '' 

पूण श्रुतीचें मन थाऱयार नाशिल्लें. “ए श्रुती, आमकां गोपाळकाकान 
फोटोवंक ना मुगो? कांय कळना'' नेहा सामके चुटपुट्टालें. गोपाळकाकाक 
विचारतलें म्हळ्यार तो पळयच नासलो. इतल्यांत शिवरामान म्हणले, 

“शितल तुका पंसत आसा मुगो? आतां किते तें सांगल्यार जाता. '' 

शितल लजत भितर गेलें. दोगांकूय पंसत आसा म्हणटकच आमकांय मान्य 
आसा अशें सखारमान म्हणले. रमान सगळ्यांक साखर वांटली आनी 
सगळ्यांचे तोंड गोड केलें. 

इतल्यांत गोपाळाचें लक्ष नेहाचेर गेलें. नेहा सामके चुटमूड़ालें. “नेहा किते 
जालें? तुका पसंत आसा मुगो जिजू? तूं कितें सांगूक सोदता तें कळळें म्हाका. 
आगो तो समीरूच. तुजो जिजू. समीरान दावो पांय आतां घालून घेतला. ' 

“खरेंच गोपाळकाका. एक पांय ना अशें कोणूच म्हणचो ना.'' नेहान 
अजाप परगटायत म्हणलें आनी तें आयकून सगळींच विस्मीत जालीं. 
“'पळोवपाक खरोच दिसता न्हय गो अशी सगळ्यांची कुजबूज चलताली. 
“दिदी तुर्वे जिजू सारखो सोदून काडला गो, 

सगळ्या भयणींनी शितलार्ची फकाणांय केली. तातूंत शिवरामकाकाय 
भरसलो. उलोवर्णी जाल्या उपरांत सगळ्यांक नमस्कार करून समीर आनी ताची 
आवय गोपाळाबरोबर वचपाक गेलीं. 

रमा मात खंती दिसली. 

“मावशे सगळी उमेदी आसात आनी तूं एकलीच खंती कशी दिसली 
मुगे.'' शिवरामान म्हणलें. 

“ना रे बाबा, हावूंयबी उमेदीच आसा. पूण बाबा बायचे खबरीक मात 
आमी पावचीं नात . मुंबय खूब पयस न्हय रे. '” 

“सगळेच कशे मेळटले गे मावशे? आतां फोन बी आयल्यात, पयली 
सारखें ना. ' 

“तेवूंय खरें रे बाबा.'' 

““आगे समीर मूळ गोंयचोच. ताचे भुरगेंपण गोंयांतूच गेलां. '' 

“गोंयांत ताचे चुलते बी आसात. तांचो देव नागेर्शी. वसांतल्यान एक-दोन 
फावट तो गोंयांत येता. नागेशी देवाक वचून येता. आतां मावोड्डे गोंयचेंच 
म्हणटकच दोन-चार फावटी तरी ताचें येवप जातलेंच. हें आयकून सगळ्यांनी 
शितलाची तोंखणाय केली. “* नशीब जाय, असलो भुरगो मेळपाक. जावंय बरो 
सोदून काडलो गे तुर्वे. '' सगळ्यांच्या तोंडांतल्यांन अशींच उतरां येतालीं. 

सगळीं उलोवणी जाल्या उपरांत शितलाचें लग्न नागेशीच्या देवळांत जालें. 
आठ दीस मेरेन शितल समीरा बरोबर गोंयांत जायतेकडेन भोंबलें. उपरांत समीर 
शितलाक घेवन मुंबय गेलो. तें मुंबय फकत आयकून आनी वाचून जाणा 
आशिल्ले. केन्ना सपनात चिंतूक लेगीत नाशिल्ले आपूण गोंयांभायर मुंबय 
पावतलें म्हण. 

समीर कामाक गेल्या उपरांत शितल आनी शांता दोगांच फ्लॅटांत उरताली. 
पयली पयली शितलाक फ्लॅटांत रावपाक वाज येतालो. दीसभर भितरूच 
उरतालें. तरी आवयकडेन गजाली करून वेळ सारतालें तें ताका जेवणा- 
खाणाचे जिनस बेसबरे रादंपाक येताले. ताका लागून सकाळचो आदेस 
रांदपाच्या बोवाळांत वतालो. शितल दोन-दोन दिसांनी फोन करून खबर 
घेतालें. अदीं-मदीं घरचींय ताका फोन करताली. 

'फ्लॅटांत रावपाक वाज येता गो, लोक कशे रावतात म्हण कोण जाणा. 

आई ना जाल्यार सामकोच वाज येवपाचो.  अशें म्हण्टकच श्रुती म्हणटालें, 
“आनी थोडे दीस राव, तुकांय आपशीच संवय जातली. पयली तशेंच जाता 
गो, मागीर तूंबय तातूंत रमून वतलें. मागीर... मागीर तूं आमकांय विसरतलें. 
मनशान मनशाक माया लायत जाल्यार सगळ्या सुख-दूखाचेर आनी यार्दीचेरूय 
विसर पडटा.'' अशे तरेन श्रुती ताका आपणाले कांय अणभव आनी 
दुसऱ्यांचेय अणभव फोनावेल्यान सांगतालें. समीरान मात शितलाचेर उपाट 
मोग केलो. घरची याद काडून ताका दूख जावपाक दिलें ना. 

समीर शितलाचो मोग वाडत वतालो. एकलें आसल्यारय केन्ना एकलेपण 
भासनाशिल्लें. समीर ताचो आशिल्लो. पुराय ताचो. तें ताच्यांत विरगळून गेल्लें. 

त्नाकर, तूं आमचेवटेन कोयर उडोव॑ नाका. कितले फावट सांगले 
तुका. ओगी रावतात म्हण संवय जाल्या तुमकां.'' केशव जनेलांतल्यान 
रत्नाकराल्या घरावटेन पळोवन ताणशेतालो. बाप्पा हॉलांत बसून टिव्ही 
पळयतालो. केशवालो आवाज आयकलो आनी केशवाले कुर्डीत गेलो. 

“ केशव सकाळफुडेंच कित्याक रे झगडटा ? आयिल्ल्या दिसा तुर्जे तोंड 
वाजिल्लेंच आसता मरे. कितें जालें रे केशव ?'' बाप्पान केशवाक विचारलें. 

“बाप्पा तुकां कांय खबर ना. तो रत्नाकर कितें करता तो. सदांच तो 
आमचे वटेन कोयर उडयता. कितले फावट सांगलें ताका, केशव मोट- 
मोट्यान रत्नाकराच्या घरावटेन पळयत बाप्पाक सांगतालो. केशवाचो आवाज 
आयकून ताची बायल सुनंदा भायर आयली. कितें जालें बाप्पा? कसली 
झगर्डी ?”' 

“'कितें जालें तें तुज्या घोवाकूच विचार !'' बाप्पान म्हणलें. 

“आसूं ताका आनी हांव कांयच विचारिना. म्हाका तीं झगर्डी आयकून 
वाज आयलो.'' झगर्डी नाशिल्लो एकूय दीस पळोवंक ना हांवे. सदांच झगर्डी 
करप बरें न्हय ते.'' सुनंदान म्हणले. 

“लग्न जाल्यार आतां पंदर वर्सा जाली, हांव हेंच आयकतां.'” 

"हय, सुनंदा सांगता तें खरें. शेजारी तुमी. बर्‍या वायटाक एकमेकाक 
पावपाक जाय. पूण तो रत्नाकर केन्ना झगडील्लो हांवे पळोवंक ना.'' बाप्पान 
म्हणले. 

“बाप्पा कोयर तो उडयता, मागीर झगडटलो कसो ?'' केशवान म्हणले. 

“आरे समजावन सांगूक जायना? तुजो आवाज आयकतकच सुरज 
भियेता. पळय रडत बसला कसो तो ? 

““पूण रडपाक जाय कित्याक ?'' केशवान म्हणलें. 

“आरे केशव तुका कशें कळना.” तुजो शेजारी टिचर म्हण जाणा मरे? 
रत्नाकर तुज्या चल्याचो क्लासटिचर खंय. बाप्पान म्हणलें. 

““हय बाप्पा तुमकां लेगीत खबर आसा. पूण हाका मात कांयच खबर 
ना. सुनंदान म्हणलें. 

“मागीर तो टिचर जाल्यार हांवे कितें करप?'' 

“तूं कितेंय कर, पूण तुज्या चल्याक लज जावपा सारको मोट्टयान आडूं 
नाका.'' बाप्पान तिडकीन म्हणले. रत्नाकर म्हण सामकोच वायट न्हय. 
बडबडत बाप्पा हॉलांत गेलो. 

रत्नाकर सभावान बरो मनीस. असलो मनीस शेजारी म्हण मेळचो अशें 
कोणाकूय दिसपाचें. ह्या रत्नाकराक दोन चलयो. एकली आठवेक आनी दुसरी 
धावेक. ताच्यो दोगूय चलयो सुरजाक बन्यो करताल्यो. सुरज रत्नाकराक 
काकासर म्हणटालो. आपणाक कितेय कळना जाल्यार सुरज बापायक 
खबरनासतना काकासर... काकासर म्हणीत तांगेर वतालो. रत्नाकर 
आपणाल्या भुरग्यांवरीच सुरजाक समजावन सांगतालो. सुनंदा लेगीत 
रत्नाकरागेर वताली. रत्नाकराली बायल रमीता सुनंदाकडेन इश्टीणी भाशेन 
वागताली. पूण केशवाच्या सभावाक लागून सुनंदाक मात्शी लज जाताली. 
रमीता मात सुनंदाक समजायतालें. केशवान कितेंय म्हणलें जाल्यारूय तें 
व्हडलेशें मनाक लावन घेनाशिल्लें. 

केशवाच्या घरा कुशीकच तागेलें आपलें ल्हानर्शेच दुकान आशिल्लें. 
दुकान इल्लेशें पूण थंय सगळें मेळटालें. कितेंच ना अशें नाशिल्लें. नासल्यारूय 
तो अर्दवरा भितर तांकां हाडून दितालो. पूण रिकाम्या हातांनी परतो 
धाडिनाशिल्लो. सामको चामटो मात आशिल्लो. ताका लागून गांवचे लोक 
ताच्या दुकानाक चामट्यालें दुकान अशें म्हणटाले. कोणाकूच तो उदार पातये 
नाशिल्लो. 'पयशे दिवन सामान व्हणात' अशें तांणी आपल्या दुकानाचेर व्हडलो 
बोर्ड करून लायिल्लो. तो बोर्ड वाचून सुरजाचे इश्ट ताका चाळयताले. 

“'कितें रे सुरज पयशे दिवन सामान व्हरपाचें आनी बाकिर्ची दुकानांनी कितें 

फुकट दितात?'' अशें म्हणून सगळे ताका हांसताले. सुरज मात हें आयकून 
सामको याण जातालो.पूण बापायक हें कोण सांगतलो? आजो मात ताका 
समजायतालो, आरे सुरज तूं दुसऱ्याचे आयकून खंती कित्याक जाता? 
व्हडलो जातकच तो बोर्ड आमी काडून उडोवया आनी नवो बोर्ड लावया. 
अशें सांगतकच सुरज हांसत हांसत वतालो. 

एक दीस स्कुलांतल्यान येतकच सुरज आवयक सांगपाक लागलो, 

“मम्मी मम्मी आमी मुंबय केन्ना वचुया ?'' 

“'कित्याक रे?” आवयन म्हणलें. 

“म्हजे सगळे इश्ट सुजय, प्रिती, नेली... दिवाळेचे सुटयेंत मुंबय वतर्ली 
खंय. मागीर आमी केन्ना या. 

“आरे आमी फुडल्या वर्सा मुंबय या. ह्या वर्सा नाका. ते म्हणसर तूं 
आनीक मात्सो व्हडलो जातलो.'' अशें कितेतरी सांगून ती सुरजाक 
समजायताली. 

“मम्मी खरेंच मगे? '' 

“ हय रे, खरेंच या '' 

एक दीस सुनंदाली इश्टिण मनिशा बेळगांवा वचून येवंया काय म्हण 
सुनंदाक विचारपाक आयली. बेळगांवां येता काय म्हण विचारतकच 
केशवाच्या कपलाचेर आंठयो उदेल्यो. 

“कित्याक बेळगांवां?'' बेळगांवां वचपाचो रस्तो सारखो ना खंय. 
बेश्‍्टिंच अरिश्टा नाकात.'' 

“'केशवकाका कित्याक अशे म्हणटात. इतके लोक वचनात ? '' 

“लोकांक वचूनी. !'' 

सुनंदाक खबर आशिल्लें हो आपणाक धाडचोच ना म्हण. हाका 
विचारूनय फायदोच ना म्हूण ते वोगीच आशिल्लें. 

“हांव जाणा गो सुनंदा तो तुका खंयच व्हरना म्हण. म्हणून मुद्दाम 
आयिल्लें हांव आमचे बरोबर तुकाय व्हरतलें म्हण.' 

“आगो मनिशा तुकां खबर आसा मुगो, हांणी एकदां किते केलां तें. सुरज 
रडटा म्हण आमी ताका घेवन मिरामार गल्ली. सुरजान थंय आयस्क्रिम 
खाल्लों. मागीर आमी हॉटेलांत वचून च्या खावपाक घेतलें आनी परत येतना 

सुरजान आनी हांवे शेवपुरी खाल्ली. पूण कितें सांगू, घरा येयसर धा फावट 
हिशोब केलो. आयकून इतको वाज आयलो, खंयचे गेलें कांय दिसलें म्हाका. 
हाजेबरोबर केन्नाच वचपाचें ना अशें हांवे त्या दिसाकूच थारायलें.'' 

“'आसूं गो सुनंदा, हें सगळें घेवन बसपाचे ना. आसतात थोडे दादले. दुसरे 
फावट मात नक्की वचूंया.'' आशें सांगून मनिशा घरा गेलें. 

दुसऱ्या दिसा सकाळ फुडें केशव एक बातमी घेवन आयलो. 

“आगो सुंनदा फाल्यां आमी सगळी मुंबय वचपार्ची. 

““कितें, परत एक फावट सांग. '' सुनंदान म्हणले. 

“आगो ही बातमी खरीच. म्हजो मामा मुंबय वता खंय. इश्टाच्या लग्नाक. 
म्हाका म्हणपाक लागलो तुमी येतात जाल्यार येयात. गाडयेंत जागो आसा अशें 
तांणी सांगतकच हांवे ताका रोकडेच हां म्हणले. "फुकट वचपाक मेळटा न्हय. 
सुरजाक सांग तयारी कर म्हण. 

हांबेंय मनांत म्हणले, ' आसं फुकट जाल्यार फुकट वचपाक मेळटा न्हय. 
हो आनी आमकां केन्ना व्हरतलो. सदांच झगर्डी आयकून वाज आयिल्लो. ते 
निमतान दोन दीस तरी सुशेग मेळटलो . 

सुरज कालूच विचारतालो मुंबय केन्ना वतली कांय म्हण. ही खबर 
आयकून बाबड़ो खोशी जातलो आनी खर्‍यांनीच मुंबय वतां म्हूण कळटकच 
सुरज सामको खोशी जालो. कपडेबी पॅक कर म्हण ताका सांगचे पडले ना. 
कोणाक सांगिनासतना काकासराक मुंबय वता म्हण सांगून आयलो. ही बातमी 
सांगपाक तिणे रोकडोच मनीशाक फोन लायलो. मनिशाक पयली खरेंच दिसलें 
ना. 

“सुनंदा खरेंच मुगो ? '' 

“हय गो खरेंच.'' हांव जाणा आशिल्लें तुका खरें दिसचें ना म्हण. 

“बरे भाशेन वच बाये. लग्नूच करून येवंनाका. मात्शें भोंबोनूय यो. थंय 
घडिल्लें सगळें येतगच सांग. आयले म्हणटगच फोन कर. हांव येतां 
मेळपाक.'' 

“बरें...बरें तुवें सांगलां तशेंच करतां,  अशें सांगून हांवे फोन दवरलो. 

थारायल्ले प्रमाण आमी मुंबय वचून आयली. नशीब आमचें म्हणून आमी 
परत घरा पावली. येतना वाटेर कितें घडलें तें केन्ना एकदाचे मनिशाक सांगू कशें 

जाल्लें. पूण हाचो पत्तोच ना. मुंबय वचून येतकच रोकडोच फोन कर म्हण हाणे 
सांगिल्ले म्हाका. आयज दोन दीस जाले. फोनूय केल्यार लागना. कितें जालें 
कांय हाचें, बेश्टोच हुस्को! विचार करीत जनेलांतल्यान तें पळयत राविल्लें. 
इतल्यांत “सुनंदा. ..सुनदा' करीत मनिशा आयलें. 

““कितें गो मनिशा? तुकां कितले फोन केले हांवें. खंय गेल्लें गो ?”' 

“आगो हांव आईबरोबर शिरडीक गेल्लें. कालूच आयलां. तूं गेलां त्याच 
दिसा हावूंय गेलें. तुका मेळपाक येतां म्हण हांवे फोन आनी करूना. तूं म्हणले 
आसतलेंच घरा. शिरडीचो प्रसाद बी घेवनूच आयलें. तुमची मुंबयची भोंवडी 
कशी जाली? लग्न बी जालें मुगो बरे भाशेन. 

““हय, सगळें जालें बरें. आमी घरां पावली ते देवाचे उपकार म्हणपाचे. 

“'कितें जाले गो अशें. '' मनीशान म्हणले. 

““हांव तुकाच रावतालें येतना वाटेर किते भोगला तें सांगपाक '' 

“हय, कितें जालें गो सुनंदा ? सगळी बरी आसात मुगो. 

“हय, आमी सगळी बरी आसात. जाणा मुगो मनिशा, तुका सांगिल्ले 
प्रमाण आमी मुंबय वचपाक गेली. गाडी घेवन गेल्ल्या कारणान आमकां जाय 
थंय रावपाक मेळटालें. मुंबय पावतकच मामाल्या इश्टान आमची रावपाची 
वेवस्था बेस बरी केली. कसलेच त्रास जालेना. लग्नकार्य जाल्या उपरांत सुरज 
बोवाळ करपाक लागलो. 

सुरजाचें लक्ष कित्याचेरूच नाशिल्लें. तो विचारीत आसलो 
मम्मी हें कितें ? कितलो वेळ जालो आमी हांगाच रावप. 

आरे आनी मात्सो राव. मामाक येवनी. मागीर तूं सांगता थंय या. आशें 
करून हांव ताका समजायतालें. मामाचेय लक्ष ताचेर आशिल्ले. तो हुळहुळटा 
तें मामाकय कळिल्लें. इतल्यात मामाच थय आयलो. 

सुरज चल या मरे आतां. अशें म्हणटकच सुरज सामको खोशी जालो. 
लग्नकार्य सोपल्या उपरांत सुरजान सांगिल्लेप्रमाण मामान सगळ्याक मुंबय 
भोंबडावन दाखयलें. सुरजान भरपूर फोटोय काडले. 

सगळ्याचे एकठांय फोटो काडले. मागीर कांय दुकानांनी वचून खरेदी 
केली. चवथ्या दिसा मामाल्या इश्टाक आनी घरच्या सगळ्यांक बाय करून 
आमी परतीचे वाटेक लागलीं. सुरज सामको उमेदी आशिल्लो. कांय घडिल्ल्यो 

गजाली याद करून आमी हांसताली. इतल्यांत गाडी चलयतना मामाक कितें 
जावपाक लागलें. ताचो गाडयेच्या स्टीअरींगावयलो ताबो गेलो आनी गाडी 
व्हरून रस्त्याचे कुशीक आशिल्ल्या झाडार मारली. सुरज एकलोच बरो 
आशिल्लो. बाकी सगळ्याक मार बसलो. कोणाच्या हाताक जाल्यार 
कोणाच्या पांयाक मार बसलो. मामाची तकली आपटली आनी रगत व्हांवपाक 
लागलें. किते करतर्ली ? कोणाक सांगतली? सुरज हें सगळें पळोवन भिलो. 
मोटमोट्यान रडपाक लागलो. 

उलयतां ...उलयतां मनिशाक ताणें हात लायलो. ' मनिशा.. तूं आयकता 
मुगो ? 

“हय गो हांव हे सगळें आयकून थक्क जालां.” 

“आगो पूण मामा कित्याक गाडी चलयतालो? दुसरो ड्रायव्हर व्हरूक 
येतालो न्हय. इतके पयस म्हण गाडी एकल्यान चलोवंक जाता?” 

“आगो मामा जायते फावट बेळगांवां गाडी घेवन गेला. पुण्याक आनी 
मुंबय लेगीत एक-दोन फावट वचून आयला.'' खंयूय वच तो स्वताच गाडी 
चलयता म्हण आमीय जाणा आशिल्ली. मामा गाडी चलयता म्हण आमकां 
हुस्को नाशिल्लो. 

“गाडी चलयतना न्हिद बी आयली ना मुगो ? 

“ना गो. म्हाका दिसना.'' आमी सगर्ळी जागीच आशिल्लीं. एक- 
मेकाकडेन उलयताली. 

“सुनंदा हें सगळे कितल्या वरांचेर घडलें गो? 

““तेदेवेळार घडयाळीचेर सकाळची साडेपांच जाल्लीं. अशें कोणे तरी 
म्हणिल्ले म्हज्या कानार पडलें. साडेपाच म्हळ्यार मात्सो काळोखूच आसतलो 
न्हय गो?” 

“ना गो रस्त्याचेर उजवाड दिसतालो. गाडयो यो वच करताल्यो. पूण 
लोक मात रस्त्यार नाशिल्लो. हें सगळें पळोवन सुरज मोठ्यान रडपाक 
लागलो. सुरजाचो रडटा तो आवाज आयकून कांय लोक धांवट आयले.” 

“बाबा तुमी खंयचे ? तुमचो कोण लागी वळखीचो आसा?'' अशें काय 
जणांनी येवन आमचेकडेन विचारपूस केली. इतल्यांत सुरजान ताकां 
आपणाकडलो फोन नंबर दिलो. 

““आवयस..., हाका आनी तेदेवेळार फोन नंबराची बरी याद उरली 
मुगो?'' 
हय खरे तुजें, तेदेवेळार कांयच सुचना. पूण हाका कशे सुचले तें हांवूच नकळो. 
हांणी बोलसांतल्यान एक कागदाचो कुडको काडून तांचेकडेन दिलो. ताचेर 
फोन नंबर बरयिल्लो आशिल्लो. त्या नंबराचेर तांच्यानी फोन लावन 
सुरजाकडेन दिलो. सुरजान घडिल्ली गजाल रत्नाकराक सांगली. 

“रत्माकरान ताका आपलो फोन नंबर बी दिल्लो तर! '' मनिशान म्हणले. 

“हय, तुमी पयस वतात न्हय, म्हजो फोन नंबर तुजेकडेन आसूनी. गरज 
पडल्यार म्हाका फोन कर अशें खंय ताका रत्नाकरान सांगिल्लें. '' 

““आवयस... खरेंच, बरो मनीस गो तो.'' मनिशान म्हणलें. 

“हय गो, खऱ्यानीच तो बरो मनीस. 

“हे सगळे सांगपाक सुरजाक म्हण बरें धाडस मुगो.' 

“हय, हांव लेगीत ताच्या धाडसायेक पळयतच उरले. सुरजान ताका रडत 
मळ रडत सगळें सांगले. सुरज ताका सांगता ते पळोवन म्हाकाय ताची काकूट 
दिसली गो. ते म्हणसर आमकां सगळ्यांक थंयच्या लोकांनी हॉस्पिटलांत 
व्हेली. हें सगळे कळटगच एका बरां भितर रत्नाकर हॉस्पिटलांत पावलो. तांणी 
आमची सगळ्यांची वासपूस केली. '' 

'आरे सुरज हांव आयलो. आता भिवपाची गरज ना. अशें म्हणीत तांणी 
सुरजाक घटट वेंग मारली. 

हय ,जाव गो. तो पावप म्हळ्यार तुमकां सगळ्यांक एक आदार कसो. 

हय खरें तुजे मनिशा. ताका पळयतकच म्हाका बरे दिसले. येतना गरज 
पडत म्हण पयशे घेवन आयिल्लो बाबड़ो. केशवा म्हऱ्यांत वचून रत्नाकरान 
ताची खबर लेगीत घेतली. 

“केशव हांव तुमकां सगळ्यांक व्हरपाक गाडी घेवन आयलां. तागेलीं 
उतरां आयकून केशवाक सामकी लज जाली. केशव सकयल मान घालून 
वागीच रावलो. 

“आनी किते करतलो ? तो ताचेकडेन सदाच झगडटालो न्हय गो? म्हणून 
लज दिसली ताका. मनिशान म्हणले. 

“हय लज जालीच गो ताका, रत्नाकर हांव चुकलो. हांवे तुकां 

नाका...नाका ते उलयले. तुजेकडेन दुस्माना सारको वागलो. तू दुर्येत 
आशिल्लो तेन्ना हांवे तुजी खबर घेतली ना. आनी बायल-भुरग्याकय तुजे 
खबरेक धाडलीना. कसलो मनीस रे हांब. अशे सांगून केशव ताजेमुखार 
रडलो. 

कितेय आसूं ताका आपली चूक कळ्ळी. 

““आसू तेनिमतान ताका रत्नाकराचो सभाव कळ्ळो न्हय गो सुनंदा. '' 

“हय... हय हें मात खरें गो तुजें.'' पूण एक मात बरें जालें, सुरजाक 
काकासर मेळळो. सूरज आतां खूब खोशी आसा. इतल्यांत उलयता...उलयता 
बाप्पा म्हज्यात पावलो. 

“बाप्पा केशवान मुंबय वचून बरें केले न्हय” ते निमतान सगळी एक 
जाली. मनिशान म्हणले. 

““कितें बरें केलें?”” हांकां सगळ्याक अँक्सीडेन्ट जाला, हे म्हाका 
कळयलें? ही खबर म्हाका रत्नाकरान सांगली. सगर्ळी बरी आसात हुस्को 
करूनाका म्हणपाचेय तांणी म्हाका सांगलें. 
बाप्पा तुमी भितले म्हण आमी तुमकां कळोवंक ना. रत्नाकरानूय आमकां तशी 
शिटकावणी दिल्ली. सुनंदान म्हणले. 
तेचखातीर रत्नाकराली भुरगी बाबाड़ी म्हजेकडेन रावली दिसता. 
बाप्पाचो राग अजूनय निवळूक नाशिल्लो. 

“बाप्पा आमची चूक जाली. दुसरे फावट अशें घडचे ना. सुनंदान बाप्पाक 
समजायलें. 

“बाप्पा सुनंदा सांगता तें खरें, तुमचे म्हऱ्यात आनी कोणूय आशिल्लो 
जाल्यार सांगू येताले न्हय. मनिशानूय बाप्पाक समजायलें. 

पूण हातूतल्यान बरेंय घडलें बाप्पा. तुजो पूत रत्नाकराकडेन उलोवपाक 
लागलो. ताका आपली चूक कळळी. शेजारी एक जाले. 

“हय गो खरें तुमचें. ते निमतान दागूय एक जालें. 

इतले म्हणसर केशव आनी रत्नाकर बाप्पा... बाप्पा करीत भितर सरले. 

“बाप्पा हांव मुंबय वचून म्हजी चूक सुदारून आयलो. '' केशवान म्हणले. 

'हय जाणा हांव, मामा बरोबर फुकट वचपाक मेळटा म्हण मंबय गेल्लो. 
पूण येतना म्हजो पूत इश्टागत आनी शेजार धर्म म्हणपाचें कितें तें शिकून 

आयलो.” बाप्पान म्हणलें. आनी संगर्ळी हांसपाक लागली. 

“हय खरें बाप्पा थंय आमकां अँक्सीडेट जालो म्हण आमी एक जावपाक 
पावलें. 

“हय खरे तुजे, केन्ना केन्ना वायटातल्यान बरेंय घडटा. शेजारी तुमी सदाच 
बर्‍या वयटाक एक-मेकाक पावांत. हें सांगतना बाप्पाच्या दोळ्यांतल्यान 
खोशयेची दुकां गळळी. 

““हय बाप्पा तुमच्या उतरांची आमी याद दवरतलो. 

“आरे केशव आतां तरी तुज्या दुकानाचो बोर्ड कार्ड बाप्पान केशवाक 
याद करून दिली. 

जाणा बाप्पा, म्हाका त्या बोर्डाची आतां गरज ना. केशवान म्हणले. 
आमी तो बोर्ड काडूनच भितर सरिल्ले बाप्पा. तुमकां सांगपाक. रत्नाकरान 


म्हणलें. हें सगळे आयकून बाप्पा सामको खोशयेन भरलो. 
७% 

ह]. , यश आनी अथर्व लेगीत मोटरसायकल चलयतात. म्हज्या पप्पान 
कित्याक मोटरसायकल घेतली ना? मम्मीक विचारचेंच पडले. अभिजीत 
जेवतना- खातना हेंच चिंतालो. अभिजिताक बापूय नाशिल्लो. अभिजीत 
ल्हान आसतनाच ताचो बापूय भायर पडिल्लो. ताका लागून सगळो भार 
जानकीचेर पडिल्लो. जानकी अभिजिताक लाडान अभी म्हणटाली. अभीचेर 
तिचो सामको जीव आशिल्लो. अभी आतां आठवेक पाविल्लो. जानकी 
लोकांगेर कामाक वताली. अभीक खूब शिकोवपाची तिची इत्सा आशिल्ली. 
एक दीस अभी स्कुलांतल्यान येतनाच “मम्मी मम्मी कितें सांगपाक जाय 
म्हणीत आयलो. 

“'कितें जालें रे अभी. सामको ताकतिकेन आयला ?'' 

“मम्मी म्हज्या पप्पान कित्याक गे गाडी घेतली ना ?'” 

“आरे तूं आयज अर्श कित्याक विचारता?” 

“मम्मी आमच्या स्कुलांतल्या कितल्याश्याच भुरग्यांच्या आवय- 
बापायंकडेन गाडयो आसात. प्रणव, यश आनी अथर्व लेगीत गाडी चलयता. 

“आरे, तांगेर गाडयो आसात म्हण ते चलयतात. '' 

“मम्मी आमी एक गाडी घेवया मुगे !'' 

“अभी पयली तूं जेव पळोवया. म्हाका कामाक वचपाक जाय. 

“जेबतगच सांगता मुगे ? 

“अभी तूं आतां आठवेक पावला. तुका कळपाक जाय. गाडी घेवपा 
सारकी आमची परिस्थीती ना. लोकांगेर वचून काम करतां म्हूण आमचें पोट 

भरता. ना जाल्यार आमी उपार्शी पडपार्ची. जाणा मरे ? 

““मम्मी म्हाका तसलें कांय सांगूं नाका हांऽऽऽ म्हाका गाडी जाय म्हणजे 
जाय. केन्ना घेतली तें सांग. 

““निरजाक पप्पान सांगलां खंय धावेक बर्‍या गुणानी पास जालो जाल्यार 
गाड़ी घेतां म्हूण. 

अभी सामको हट्ट धरून बसलो. जानकी तशीच उठून कामाक गेली. तिणें 
ही गजाल योगीताक सांगली. योगीता जानकीची धाकली भयण. अडचणे 
वेळार हें योगीताच तिका पावतालें. योगीताकूय हें सगलें आयकून हुस्को 
जालो. 

“योगीता, ह्या भुरम्याफुडें दीस कशें काडप तेंच कळना गो. कितें म्हण 
सांगूं गो हाका? '' 

“ताई तुर्जीच भुरगी न्हय गो. सगल्याचींच भुरगीं तशी. खंयूय बच, हेंच 
आयकुपाक मेंळटा. 

“हय तेंबूय खरें गो. असल्या भुरम्यांक हय म्हणपाकूय भंय आनी ना 
म्हणपाकूय भ॑य. '' 

“ताई तूं एक काम कर. धावेक बर्‍या गुणान पास जाल्यार दितां म्हण 
सांग.” 

“आगो, अशें सांगलें म्हण जालें ना. मागीर धावेक पास जातकच कितें 
करू ? 

“हय गो सारके तुजे. पूण तुवें ताका आतांच ना म्हण सांगलें जाल्यार तो 
अभ्यासूच करचो ना. ताचें कित्याचेरूच लक्ष आसचें ना. 

“हय तेंबूय खरें.” किरकिर आयकून जानकीचेंय मन थाऱयार नाशिल्लें. 
कामाक साकून जानकी घरांत येता थंय आसा परतून अभिजीतान सुरवात केली. 
“मम्मी धावेक पास जातकच हाडटा मगे ?'” 

“आरे म्हाका हय म्हणपाकूच भ॑य दिसता. म्हणून हांवे एक युक्ती 
काडल्या. पयशे एकठांय करपा खातीर. '” 

“कसली युक्ती गे मम्मी ? 

“अभी, आमी एक मिलेर हाड़यां आनी त्या मिलेरांत इल्ले इल्ले पयशे 
घालुया. तूं धावेक पावतासर थोडेतरी पयशे एकठांय जातले अशें हांवे चिंतलां. 

पूण तूंच सांग कितें करखें तें ? 

““हय मम्मी म्हाकाय आवडली तुजी युक्ती. तशेंच करूया. मामान, 
काकान आनी मावशेन दिलले पयशे हांव मिलेरांतूच घालतलो. 
अभी खोशी जाला तें पळोवन जानकीक बरें दिसलें. जांव सायबा एकदांचें 
अभीक हें मानवले. जानकीन आनीक वेळ केलो ना. रोकडीच तिणें ही गजाल 
योगीताक सांगली. योगीताय आयकून खोशी जालें. 

“ताई वेळ काडूनाका. आयज बाणस्तारी बाजार. बाजारांत वच आनी 
एक मातयेचो मिलेर हाड.'' हय बरी याद केली गो तुवें. आताच वतां. अशें 
सांगून जानकी बाजारांत गेली. पंचवीस रूपया दिवन मातयेचो मोठ्ठोसो एक 
मिलेर घेतलो. मिलेर हाडून तिणें अभीच्या हातांत दिलो. * अभी हो मिलेर 
व्हरून देवान्यांत दवर. हे पांच रूपया मिलेरांत घाल आनी देवाक पांयां पड. 
आयज साकून मेंळटा ते पयशे आमी मिलेरांत घालुया.'' मम्मीन सांगला ते 
प्रमाण अभीन मिलेरांत पांच रूपया घातले आनी मिलेर व्हरून देवान्यांत 
दवरलो. ' देवा आमी चितलां ते प्रमाण जावं.” अशें म्हणून जानकीय देवाक 
पायां पडली. जानकी तेन्नाच्यान मोडीचे पयशे आसतकच मिलेरांत घालपाक 
लागली. कोणेंय पयशे दिले जाल्यार अभी ते खायनाशिल्लो. सरळ हाडून तो ते 
पयशे मिलेरांत घालतालो. 

ते उपरांत अभीन केन्नाच कसली किरकिर केली ना. केन्नाच ताका 
अभ्यास कर म्हण सांगचें पडलें ना. आसा तें खातालो आनी अभ्यासाक 
बसतालो. बऱ्या गुणानी पास जायत अभी धावेक पावलो. 

चार चार दिसांनी योगीता मात अभीचे खबरेक येतालें. “ताई अभिजीत 
तुकां सदचे प्रमाण त्रास करिना मगो? कसो वागता गो. स्कुलांत बतना किरकीर 
करिना मुगो ? 

“ना गो योगीता, अभी आतां एकदम बरो आसा. मिलेर हाडीत साकून 
ताची कसलीच कटकट ना. आतां तो धावेक पावला न्हय गो. खरो हुस्को 
आतांच सुरू जाला. दोन वर्सा जाली. आता हें तिसरें वर्स चलता. '” 

“ताई, तुजी युक्ती मात एकदम बरी आसा. म्हाकाय आवडली. सद्याक 
दोन वर्सा बरी गेली मुगो. फुडलें फुडें पळोबया. आतांच टॅन्शन घेवं नाका. ”” 

“बरें, आतां टॅन्शन घेना बाये.'' 

“अभिजीत खंय गो ? हे पयशे अभिजीताक दी. म्हजेकडल्यान मिलेरांत 
घालपाक'” दोगांय हांसली. 

“(योगीता वचपाक गेलें. धावेचो अभ्यास अभी मन लावन करतालो. 
एके वटेन जानकीक भंय दिसतालो. अभी बऱ्या गुणानी पास जातलो हें नक्की. 
पूण गाडये खातीर आपले कडेन त्रास करचो नामूं हो एकूच हुस्को. अभीची 
धावेची परिक्षा लागी आयली. अभीचें जेवणा-खाणाचेर लक्ष नाशिल्लें. एक 
सारको अभ्यास करतालो. अभीची परिक्षा जाली. सगले पेपर बरे गेल्यात म्हण 
अभिजीत खोशी आशिल्लो. उपरांत एक दीस योगीता तका आपणागेर व्हरपाक 
आयले. 

“अभी तुजी परिक्षा जाली. रिजल्टाक एक म्हयनो आसा. थोडे दीस 
आमगेर राव. हांव तुका व्हरपाक आयल्या. 

“ना गो दिदी. मम्मीक सोडून हांव कोणागेरूच बचपाचों ना. '' 

“आरे तुका अभ्यास करून वाज आयला आसतलो न्हय म्हणून 
सांगातां. 

पूण अभिजीत कसोच वचना जालो. अशें तशें करून म्हयनो कसो गेलो 
तो कळ्ळोच ना. धावेचो रिजल्ट जालो. अभिजीत अएशी टक्के गूण घेवन 
स्कुलांत पयलो आयलो. जानकी ही खबर आयकून खोशेन भरली. अभिजीत 
तर मनशांत नाशिल्लो, योगीता पेढ्यांचें बॉक्स घेवन पेढे वांटपाक भोंबतालें. 
“ताई पेढे घे गो, तुजो अभी स्कुलांत पयलो आयलो.'' अभीक सगळ्या 
टिचरांनी वयर उखल्लो. 

“जाणा मुगो?'' पूण जानकी हैं आयकूपाचे स्थितीत नाशिल्ली. जानकी 
हात-पांय सोडून वण्टीक तेंकून बशिल्ली. सगळी घामाघूम जाल्ली. तिचे 
हात-पांय सामके थंड जाल्ले आनी सामकी कासावीस जाल्लीं. 

“ताई किते जाता गो ? ” ताई... ताई म्हणत योगीतान जानकीच्या तोंडार 
उदक मारलें. बोवाळ करून सगळ्यांक एकठांय केले आनी रोकडीच तिका 
हॉस्पिटलांत व्हेली. अभीजीताक हें सगळे कळटकच तो टिचरीक घेवन 
रडतूच हॉस्पिटलांत गेलो. 

“दोतोर म्हजी मम्मी कशी आसा? तिका बरी कर. अशें सांगून 
अभिजीत रडपाक लागलो. 

““दोतोर म्हजे मम्मीक बरी कर.'' अभिजीत दोतोराकडे मागतालो. 
““दोतोर म्हजे कडेन मिलेरांत खूब पयशें आसात. ते हाडून दितां तुका. 
तिका बरी कर. ' 

“आरे मम्मीक कांयच जावंक ना. ती बरी आसा. पूण तूं सद्याक तिचे 
कडेन कांयच उलोवं नाका.'' अशें सांगून योगीतान अभिजीताक तागेले 
मम्मीकडेन व्हेलो. जानकी खाटीर न्हिदिल्ली. ताका निकतेंच एक इंजेक्शन 
केल्लें. 

“मम्मी तुजो अभी आयला. मम्मी हांव पास जालों. मम्मी, हांव फुडें 
आनिकूय शिकतलों. मम्मी हांव दोतोर जातलों. तुका तपासतलों. मम्मी म्हाका 
गाड़ी नाका.'' अशें सांगीत अभिजीत सामको खरशेपाक लागलो. म्हाका गाडी 
नाका हीं उतरां आयकून थंय आशिल्ल्या सगळ्यांच्या दोळ्यांतल्यान दुकां 
गर्ळळीं. जानकीन दोळे उगडले. सगळ्यांक अभीची काकूट दिसली. जानकीन 
सरभोंबतणी नदर मारली. सगळीं फुड्यांत आशिल्ली. आपूण हॉस्पिटलांत 
आसा म्हणपार्चे तिका कळळे. तीणें अभी म्हण उलो मारलो. 

“अभी तूं पास जालो. म्हाका कळळें आनी हांव खूब खोशी जाली. ' 

“हय मम्मी. हांव पास जालां. स्कुलांत पयलो आयलां. हांव फुडें 
आनीक शिकतलों. 

“मम्मी म्हाका गाडी नाका. हांवे दोतोराक सांगलां. मम्मीक बरी कर. 
म्हजेकडेन पयशे आसात म्हण. मम्मी मिलेरांतले पयशे दोतोराक दिवंया. आमी 
मिलेरांत पयशे घालून बरें केलें न्हय.'' हे सगलें आयकून जानकीक आपलीं 
दुकां आडावपाक जायना जालीं. तिणें अभीक वेंगेंत घेतलो. दोगांयनी व्हांवत्या 
दुकांक वाट करून दिली. 


+° 

म डगांवां बसस्टँडाचेर म्हाका रेणुका दिसलें. रेणुका म्हजे शाळेतली 
इश्टीण. खूब तेपान म्हाका तें दिश्टी पडिल्लें. ताका पळयतकच म्हज्यान कशेंच 
रावपाक जायना जालें. कशेय करून ताका मेळपाक जाय म्हण ताची फाट 
धरपाक लागलें. पूण ते बरेंच नेटान चलतालें. ताका म्हज्यान गांठूंक जायत 
कांय म्हण हांव दुबाविल्लें. इतक्यांत हावें पळयलें, तें एका गाड्या म्हऱ्यांत 
वचून उबें रावलें. हांवूय ताचेफाटोफाट त्या गाड्याकडेन गेलें आनी ताच्या 
सामकारा वचून उबे जालें. म्हाका पळयतकूच ताणें म्हाका शिल्पा' म्हण वेंग 
मारली. कितलो तरी वेळ आमी दोगांय एकमेकाक पळयत रावली. 

'हेंच तें रेणूका ! म्हजी इश्टीण ! धावी मेरेन एकठांय शिकिल्लीं तींच आमी 
दोगांय' म्हज्या दोळ्या मुखार फाटले प्रसंग याद जावपाक लागले. आमी 
एकाच बांकार बसताली. हांव एखाद्या दिसा शाळेंत गेलें ना जाल्यार ताचो तो 
दीस बरो वचनाशिल्लो आनी म्हजेंय ताचेबगर जायनाशिल्लें. इतली आमची 
इश्टागत घट्ट आशिल्ली. रेणूका दिसपाक सुंदर! जिवान भारदस्त. स्वभावानूय 
सामके मायेस्त. कोणेय एखादें कसलेंय काम सांगलें जाल्यार तें केन्नाच ना 
म्हणी नाशिल्लें. ताच्या त्या सभावाक लागून तें सगळ्यांकूच जाय करें 
दिसतालें. शाळेत येतना सदांच माथ्यांत एक तरी फूल आसतालेंच ताच्या त्या 
फुलावांगडा दोन-तीन पानांय आसतालीं. कसलीच फुलां मेळ्ळींनात जाल्यार 
करन्याचें ना जाल्यार दशणिचें तरी फूल खोवून येतालें. मागीर आमी सगळ्यो 
इश्टीणी तार्ची फकाणां मारतारली. कितें गो रेणूका फुलां माळटा तें बरें आसा, 
फुलांबरोबर ती पानांय कित्याक माळपाक जाय? आमी अशें सांगतकच तें 

आमकां हांसत हांसत म्हणटालें, “आगो त्या पानांक लागून तीं फुलां चड 
सोबीत दिसतात.'' आनी तें खरेंय आशिल्लें फुलां आनी पानांक लागून ताचे 
केसूय सोबीत दिसताले. 

रेणूकाक आठ जाणी भयणी. ताकां भाव नाशिल्लो. आठ जण भयणी 
म्हण आयकून कोणूय ताका म्हणटालो, “ आवयस, रेणूका कितल्यो भयणी गो 
तुमी ? ?? 

““हय गो शिल्पा, म्हाका सगळी अशींच म्हणटात. हें सगळे म्हजे आजेक 
लागून जाले. '' 

“आजेन कितें केलें गो ? ' 

““आगो, आमी तिगी चलयो जाल्यो तेन्ना आजेन सांगलें खंय, तिगां 
चलयां फाटल्यान चलो जाताच म्हण. तिगी फाटल्यान जाता त्या चल्याक 
कळस म्हणटात. पूण किते सांगू तिगी चलयां फाटल्यान चलीच जाली. मागीर 
म्हणपाक लागली खंय तीन चलयो पयली जाल्यात म्हण घडये देवाक खबर ना 
आसतली. पूण सातवे चलये फाटल्यान जल्माक येता तो कृष्ण आसता. आनी 
तो कृष्णाभाशेनूच नशीबवान आसता. फुडली संद घेवपाक कितें जालां? अशें 
मायचें आयकून आयकून म्हजे आवयक हांव धरून णव जाणा जाली.' 

““आवयस किते गो बाये तुजे आवयची मांय, नाका गो बाये असली मांय. 
चले म्हळ्यार देव कांय कितें. पयरलींच्यो मांयो अश्योच'' ..आमी सगळीं 
बडबडपाक लागली. 

“जाणा मगो रेणूका, मीरा आनी सुकान्ती हांची मांय कितली बरी ती, 
तांगेर दोगांगेरय चलयो. पूण मांयन खंय ताकां सांगलें, चलयो जाल्यार जाता. 
दोनूच पुरो म्हण. '' 

“आतां तुजी आजी कितें करता गो ?'' 

“तुवे सांगपाचें आतां तिका आमकां णवूय जाणांक तूंच पोस म्हण. '” 

“हांब आनी तिका किते सांगतलें? घडये देवाक विचारपाक बी वयर 
गेल्या आसतली.'' अशें रेणुका तिडकीन म्हणटालें. रेणुकाच्या तिगी भयणीचीं 
लग्ना जाल्ली आनी आतां रेणुकाचो नंबर आशिल्लो. रेणुकाच्यो तिगीय भयणी 
सादारणश्या घरांत पाविल्ल्यो. कोणेय लग्ना संबंदान विचारलें जाल्यार 
रेणुकाची आवय तो भुरगो कसो आसा? कितें करता? खंय रावता? कांयच 

चवकशी करीनाशिल्ली. एकदांचें तिका सगळ्यां भुरग्यांची लग्नां जावन गेल्यार 
पुरो अशें दिसताले. 
रेणुका धावेत आसतनाच ताका सोयरीक आयली. रेणुकाच्या मनांत 
इतके बेगीन लग्न जावपाचें नाशिल्लें. पूण तें कोणाक सांगतलें? सांगले 
जाल्यारूय कोणूच आयकुपाचो नाशिल्लो. आवय म्हणटाली, ' रेणुका तुजे 
फाटल्यान आनीक पांच भयणी आसात. दारांत आयिल्ली सोयरीगत सोडली 
जाल्यार मागीर सोदपाक गेल्यार लेगीत मेळना खंय. आनी म्हज्यान तर 
सोदपाक जावपाचें ना. तेन्ना आयल्या ती सोयरीगत परतूं नाका. हां म्हण, 
आनी लग्न जा.” हें सगळें म्हाका रेणूकान रडत रडत सांगलें. 
““कितें करू गो शिल्पा? ना म्हणलें जाल्यार आवय दीसभर बडबडत 
राबतली. आमी तरी कितें करतर्ली ?”'आयकतकच मात वायट दिसलें. 
“ आगो, रेणुका तो भुरगो कितें करता ?'' हांवे ताका विचारलें. 
“मोटरसायकल आसा खय ताची. भार्डी मारता खंय. 
मोटरसाकलीन भाडी मारता हें आयकून म्हाकाय कशेंतरी दिसलें. मागीर 
हांवेच ताका म्हणलें, “आगो फुडे शिकता म्हण गो. ' 
हेंवूय हांवे तिका म्हणलें, पूण ती म्हणटा, “शिकून कितें करपाक जाय. 
रांदपाचेंच मगो. हांव आनी कितें सांगू तिका. पूण कितें जालें कोण जाणा 
चल्यानूच सांगले खंय आनीक दोन वर्सा शिकूनी म्हण. '' 
““हय तशे जाल्यार तो समंजस आसा म्हणपाचो.'' 
आयकून आमकांय बरें दिसलें. उपरांत त्याच चल्याकडेन रेणुकाचें लग्न 
जालें. मागीर रेणुकाचें कितें जालें म्हाकाय कांय खबर ना. आमी सगळ्यो 
बरोबरच्यो इश्टिणी लग्न जावन पयस पयस पावल्यो. ते उपरांत आयज पंदरा 
वर्सानी रेणुका म्हाका मडगांवां बसस्टँडाचेर मेळळें. पूण रेणुका पयलींचें 
नाशिल्लें. पळोवपाक पन्नास-साठ वर्साची बायल दिसताली. सगळे केस 
धवेच जाल्ले. त्या केसांत ती फुलांय नाशिर्ल्ली आनी पानांय नाशिल्लीं. तोंड 
सामके सुकिल्लें, दोळे भितर गेल्ले. उलोवपांत बळ नाशिल्लें. तरी पूण तें 
रेणुका म्हण हांव वळखलें. फाटल्या प्रसंगांतल्यान हांव आतां सद्याचे 
परिस्थितीचो अदमास घेतालें. मुखार रेणुका उबें. आदलें न्हय. दुसरेंच ! 
“रेणुका तुजी ही कसली गो दशा जाल्या..? किते जालें गो तुका? तरी 

ऐणुका 
बरें हाड़ां तरी आसात म्हण.'” पूण रेणुका मात कांयच उलयलें ना. ताच्या 
दोळ्यांतल्यान फकत भळा भळा दुकांच गळटाली. 

“रेणुका कितें जालें? उलय गो..! ”' हांबें ताका हाताक धरून हालयलें. 
“‹ कितेंय तरी सांग रेणुका. उलयना जाल्यार तुका त्रास जातलो. उलय आनी 
मन ल्हव कर.” तें उलोवपाक करतालें पूण ताच्या तोंडांतल्यान उतरांच भायर 
सरना जालीं. मागीर हांवूच रेणूकाक घेवन गार्डनांत गेलें. म्हजेकडेन उदकाची 
बाटली आशिल्ली. तातूंतलें उदक हांबें ताका पिवपाक दिलें. उपरांत रेणुकान 
आपली कथा सांगपाक सुरवात केली. 

“जाणा मुगो शिल्पा, घर घुंवलें म्हणटकच घरा बरोबर घराचे वांशेय 
घुंबतात खंय. तशें म्हजेय जालें गो. म्हाका दोन भुरगी. व्हडलो चलो रूपेश 
आनी दुसरी चली रूपाली. रूपेश आतां सोळा वर्साचो जाला, आनी चली बारा 
वर्साचें आसा. चली दोन म्हयन्याचे आसतना हांव त्रास भोगपाक लागिल्लें. 
आयज मेरेन हांव हे त्रास भोगतां.'' 

“आगो पूण कितें जालें ? कसले त्रास भोगचे पडले तुका. 

““म्हज्या घोवाक कोणेतरी भायर दुबय व्हरता म्हण सांगलें. उमेदीन 
पासपोर्टबी सगळो तयार केलो. आशिल्ली मोटरसायकल विकली. आंगार ज्यो 
कितें वस्तू आशिल्ल्यो त्योबूय विकल्यो. म्हज्या भयणिनी आनी सोयऱ्यांनी 
थोडे पयशे दिले. भायर वचपाचें जालें म्हण सांगून पयली मुंबय आपयलो. 
मुंबय पावतकच तांणी आमकां फोन करून कळयलें. हांव सामके उमेदीन 
आशिल्लें. जावं आतां आमचे वायट दीस सोंपले, फुडले दीस हांव मजेत 
सारतलें. म्हज्या भुरग्यांक हांव भरपूर शिकयतलें. भयणिचे आनी सोयच्यांचे 
पयशे पयलीं पावयतलें म्हूण चिंतून दवरिल्लें. पूण कितेर सांगूं म्हर्जे नशिबूच 
फुटके! '' अशें सांगून रेणूका हुंडक्यानी रडपाक लागलें. 

“आगो फुडें कितें जालें तें सांग. '' 

“सांगतां गो...म्हजो घोव मुंबय पावला इतकेच म्हाका कळिल्लें. फुडें तो 
खंय पावलो? ताचें कितें जालें म्हाका कांयच खबर ना. ताचो फोन लेगीत 
आयलो ना. म्हजी अवतिकाय सामकी कठीण जाली. भुरगी उपार्शी पडटात 
म्हण हांव लोकागेर कामाक वचपाक लागलें. पूण कामाक गेल्लेकडेन म्हाका 
लोकांकडल्यान न्हय... न्हय तें आयकुचें पडलें. जण एकलो म्हाका दुबावान 

पळयतालो. कांय जाण म्हाका म्हणटाले, आगो तो थंय परतून लग्न जालो 
आसतलो. कांय जाण म्हणटाले ताका थंय कोणे मारलो आसतलो. हें सगळें 
हांब ह्या कानान आयकताले आनी त्या कानान सोडटालें. चिंतून चिंतून न्हीद 
लागनाशिल्ली. म्हज्या सोयन्या दायऱयान मुंबय वचून लेगीत चवकशी केली, 
पूण कांयच पत्तो लागलो ना. 

एक दीस अकस्मात सांजेच्या पांच वरांचेर कोणेतरी दारार मारलें म्हण हांवे 
दार उकते केलें. जाल्यार दारांत एक मनीस उबो आशिल्लो. ताची दाडी 
वाडिल्ली. केस सामके विसकटील्ले आशिल्ले. ताचे हात-पांय बडयो कश्यो 
दिसताल्यो. आंगावेले कपडे पिंजिल्ले. पळोवपाक भिकारीच कसो! ताणी 
म्हाका रेणू म्हण उलो मारलो. हांव ताका मात्तूय वळखलें ना. पूण ताचो 
आवाज हांवे वळखलो. म्हाका सामको धक्कोच बसलो. म्हज्या दोळ्यांफुडे 
काळोख आयलो. म्हज्या हाता-पांयांचो ताण गेलो. आनी हांव घडायंच करून 
सकल पडलें. म्हज्या भुरग्यांनी बोबो मारून शेजान्यांक एकटांय केलें. म्हजेर 
उदक मारून म्हाका साबुदीर हाडलें.'' इतले मेरेन रेणूकान म्हाका सांगले आनी 
मोट-मोट्यान हंडके दीत परतून तें रडपाक लागलें. फुडें ताचेकडेन उलोवपाक 
जायना जालें. हांव मात हें सगळें सिनेमांतली काणी कशी आयकत रावलें. म्हजे 
दोळे सामके भरून आयले. दुस्मानाचेर लेगीत असली परिस्थिती येवूं नाका रे 
बाबा, अशें हांवे मनात म्हणलें. मागीर हांवेंच परतून रेणूकाक हात लावन 
विचारलें, ' फुडे कितें जाले गो रेणूका.. ?'' 

“फुडे आनी किते सांगू... जेन्ना हांव सावचीत जालें तेन्ना म्हज्या 
फुड्यांत शेजारी आनी भुरगींच आशिल्लीं. म्हाका दिसलें, घडये हें सपन बी 
कांय? पूण तें सपन नाशिल्लें. सपना परस हें व्हडलें सपन आशिल्ले. हांवे 
भियेत भियेत सरभोंबतणी नदर मारली जाल्यार आमच्या आंगणाभायर 
आशिल्ल्या आंब्याच्या झाडामुळांत तो मनीस भियेवन बावडो कसो बशिल्लो. 

“'किते सांगता गो रेणुका? खरेंच ! काकूटगो ताची. '' 

“हय गो शिल्पा, ताका पळयतगच काकुटच दिसताली.'' आपणालें 
सगळे आंग आंवळूंन घेवन तो थरथरतालो. ताका पळयतकच ताणें म्हाका उलो 
मारिल्लो रेणू हो आवाज म्हज्या कानांत घुमपाक लागलो. हो आवाज 
वळखिचोच आशिल्लो. रेणू म्हण उलो मारपी म्हजो एकलोच मनीस... 

आवाज वळखून हांव सामके धांवत ताचे म्हऱयांत गेलें आनी कितें सांगू... ते 
म्हजे सपन खरे जालें. शिल्पा तो म्हजोच घोव आशिल्लो गो ! 

“रेणूका हांव हें कितें आयकता? आशें दुस्मानाक लेगीत घडू नाका 
दकः ॐ 

“पूण हय गो शिल्पा, हें म्हजे बाबतीत घडलें आनी कसले प्रसंग म्हज्या 
नशिबात घडपाचे आसात गो...शिल्पा अशें म्हणत रेणुकान म्हाका घटट वेग 
मारली. 

“शिल्पा हांवे ताकाय अशीच घटट वेंग मारली आनी जाता तितले रडले 
गो. ताज्या हाताक धरून हांवे मोठ्ठ्यान आडून सगळ्या शेजाऱ्यांक सांगले, 
“हो म्हजो घोव...' आयज पंदरा वर्सानी तो घरा आयला. तुमी म्हजेकडेन 
दुबावान पळयतालीं, म्हर्जी फकाणां करताली न्हय, म्हजो अवतार पळोवन 
म्हज्या भुरग्यांची आनी त्या शेजाऱ्यांचीय तोंडा सामकीं सुकिल्लीं. तो आयला 
म्हण हांव ह्या लोकांच्या त्रोसांच्या उतरांतल्यान सुटलें कशें दिसलें गो ! पूण तो 
फकत म्हज्या कपलाच्या कुकवाचोच आदार आशिल्लो. ताचेकडेन कायच 
जायनाशिल्लें. पूण जांव कसोय आसू... लोकांच्या तोंडातल्यान हांव सुटलें 
अशें म्हाका दिसलें आनी हांवे परत ताका मनशांत हाडपाचो निश्चंव केलो. 

दुसऱ्या दिसा बाजारांत वचून हांवे केंस कापप्याक घरा हाडून पयलीं ताचे 
केस कापून घेतले आनी खाड काडून घेतलें. आंगाक भरपूर तेल काडून ताचें 
आंग रगडलें आनी उपरांत हून उदकान न्हाणयलो. अशें करून ताची वर्सभर 
चाकरी केली. वर्सभरान खन्‍्यांनीच गो तो मनशांत आयलो. चलपाक, 
भोंवपाक लागलो. हांव आपली सेवा करता तें ताका बरें दिसनाशिल्लें. 

नाका गो रेणू, पुरो म्हजी सेवा केल्ली. तूं म्हजेखातीर आनी भुरग्यांखातीर 
कितलें म्हण करतले. ? हया भुरग्यांक तुरवेच वयर काडल्या. हांव तांचो बापूय 
म्हण हांवे कितें केलां? अशें तो परत परत म्हणटालो. आतां हांव बरो जालों. तूं 
आतां सुशेग घे. कोणागेरूय खंय काम मेळटा जाल्यार पळयतां. पूण हांवेच 
ताका कामाक धाडलो ना. आसू म्हणले, तूं घरूच पळय. पोटाचे हांव पळयता. 
आतां म्हाका भ॑य नाशिल्लो. कोणागेरूय गेल्यार कामबी सहज मेळटलें 
आशिल्ले. शेजारी नावांय दवरचीं नाशिल्ली. एकेवटेन खोशीय आशिल्ली. 
चलो आतां व्हडलो जाला न्हय, ताकाय खंय तरी काम मेळटा काय म्हण 

पळोवपाखातीर हांव मडगांवा एका सोयऱ्यागेर आयिल्लें. 

“रेणूका, तुजो घोव खरोच दुबय गेल्लो गो? अशें किते जालें हें तुवें ताका 
विचारिल्लें गो ?'' 

“हय, विचारलें दोन तीन दिसा उपरांत ताका विचारलें. पूण कितें सांगू 
म्हजेंच नशीब...'' तांणी सांगिल्लें सगळें आयकून म्हाका ताची काकूट 
दिसली. मुंबय गेल्या उपरांत ताका चार दिसांखातीर रावपाक म्हण एक रूम 
दिलो खंय. पूण त्या रूमांत पयली चार जाण रावताले. तातूंत हाकाय दवरलो . 
म्हणटकूच सगळे पांच जाण रावपाक लागले. त्या रूमांत आशिल्ल्या चारूय 
जाणांनी ताका सांगलें खंय, बाबा तूं दुबय वचपाचो मरे. दुबय वच्चे पयली 
हांगांट्रेनींग घेवचे पडटा. तेन्ना तुकांय बी ही ट्रेनिंग घेवची पडटली . 

“आगो अशें ताका विचारणारें तें कोण आशिल्ले खंय? 

खबरना, तो तांकां वळखलो ना इतले मात खरे. त्या चारूय जाणांनी बरे 
रातींकडेन ताका एके सुवातेर व्हेलो. रात आशिल्ल्यान आपूण खंय पावला 
आनी खंय आसा हें ताका कांयच कळळेंना. ताका व्हेल्ले थय चारूय वाटेन 
झाडां आनी व्हांवता त्या उदकाची एक झर आशिल्ली. त्या झाडांभितर एक 
ल्हानर्शंच घर आशिल्लें. घर सामके बंद. त्या घराक एकूय जनेल नाशिल्लें अशें 
तो सांगतालो. त्या घरांत ताका एक म्हयनो दवरलो. '” 

“मागीर जेवण-खाण कोण दितालो तर ताका?” 

दिसाक दोन फावट कोण तरी येतालो आनी जेवण दिवन वतालो खंय. 
कोणाकडेन उलोवप ना आनी कसली ट्रेनींग ना. जेवण दितालो तो लेगीत एक 
उतर उलयनाशिल्लो. 

“आवय...आवय कसले त्रास भोंगचे पडले गो ताका" म्हणून म्हणटा 
कोणेय भायर व्हरता म्हणीत जाल्यार खबर काडल्या शिवाय वचूक जायना. 

"हय खरे गो तुजे, पूण भोगल्याशिवाय खंय कळटा. ? 

पूण आयलो कसो गो तो. 

अकस्मात एक दीस दोग जाण गूंड कशे भितर सरले . 

“आरे बाबा तूं दुबय वचपाचो मरे, तुका ट्रेनींग दिवपाक आमी 
आयल्यात. अशें सांगतकच आपूण खोशी जालो. अशें तो सांगतालो.' 

“कसले ट्रेनिंग दिले खंय गो ताका ? ' 

पेणुका 

चोरयो करपाचें ट्रेनींग खंय. चोरयो कशें करप? पयशे दिना जाल्यार 
लोकाक कशें मारप हाची शिकवण दिवपाक आमी आयल्यात. शिकता मरे. 

हें आयकून ताका सामको घाम आयलो. 

ना असलें काम मात हांव केन्नाच करचो ना, अशें म्हणटकच ताका हय 
म्हणसर खूब बडयलो. अशे तरेन ताका तें केन्ना केन्ना येवन मारपाक लागलें. 
तांचो मार खायत, उपास-तपास करून तांणी थय वर्सा काडली. एक दीस ताची 
काकूट पळोवंक जायना जातकच जेवण घेवन येता त्याच मनशान ताका भायर 
काडलो. तेदेवेळार ताचेकडेन उबो रावपाची ताक नाशिल्ली. वतलो म्हळ्यार 
पयशे नाशिल्ले. पूण तसोच तो चलत चलत रस्त्यार पावलो आनी पुरो जावन 
थंयच एका झाडामुळांत वचून बसलो. ताची दशा पळोवन येतले वतले लोक 
ताका भिकारी समजून पयशे घालपाक लागलें. थंयच भीक मागून कांय पयशे 
एकटांय करून तो गोंयांत आयलो.” 

हें सगळें पदरा वर्सात घडिल्ली कथा आयकून म्हजी तकली सामकी जड 
जाल्ली. घोवाकडेन आतां कांयच जायना. घोव फकत कुकमाक आदार 
आशिल्लो. हें ताका खबर आसून लेगीत लोक आपल्याक नांवां दवरचींनात. 
पोटाखातीर कोणागेरूय गेल्यार काम मेळटलें म्हण रेणुका खोशी आशिल्ले. 
हांब मात ताची खोशी पळोवन भितल्ले भितर सुकून गेलें... रेणुकान तेन्नाच 
सोपूत घेतलो, कितेंय जांब पूण म्हज्या भुरग्यांक मात हांव केन्नाच भायर 
धाडची ना. 


+++ 

A. हांव मड़गांवां पावलों. ह्या शिवकुमाराक आतां खंय सोदूं ? 


फोन केल्यार फोन लागना. दिल्लीच्यान हांव मड़गांवां पावलों. पूण मडगांवचो 
मनीस स्टेशनार पावना. हांव आयज येवपाचो म्हण याद बी आसा कांय हाका? 
पोटांत कावळे रडपाक लागले. एक च्या घेतल्यार बरी. सगळे सामान घेवन 
च्या घेवपाक गेलों. इतक्यांत हर्षद म्हण उलो मारिल्ल्याचो आवाज आयलो. 
फाटल्यान पळयल्यार शिवकुमार. 

“आरे हर्षद तुकां हांवें भायलेवटेन बसून राव म्हण सांगिल्लें. तूं हांगासर 
कित्याक आयलो? ” 

“आरो हांब तुका अर्दवर रावलों. पोटांत कावळे रडपाक लागले म्हण 
हांव च्या घेवपाक आयलो. 

“हर्षद, हांव मॅकानीक म्हण जाणा मरे? हातांत घेतिल्ले काम पुराय 
जायसर रावचें पडटा. म्हणून मात्सो वेळ जालो.” 

““हय खरें तुजे, म्हजेंच चुकलें. 

आसूं, कांय नजो. तूं बरें भाशेन पावलों एकदाचो अशें म्हणीत 
शिवकुमारान इश्टाक घट्ट वेंग मारली. 

“आजी कशी आसा ? शिवकुमारान विचारलें. 

“आजी बरी आसा. तुजेखातीर लाडू करून दिल्यात.” 

“हय खरेंच, आजेच्या हातचे लाडू खावपाक मेळटले तर. आजी 
एकलीच रे म्हजी याद काडपी. '' 

“'तुकां खंय रे तिची याद जाता ? ” हर्षदान म्हणलें. 

“याद जाता म्हणजे? तिची याद जातकच हांव कितें सगळ्यांक आङ्डून 
सांगतलों? पयस रावतकच फकत यादीच काडपाच्यो. तुका कळचेनारे तें. 
आरे ती आजी म्हळ्यार म्हजी आवयूच कशी. घरांत कितेंय करू ती म्हाका 
सांबाळून दवरताली. आपल्या गांठीतले पयशे ती म्हाका दिताली. गोंयां बच 
म्हण सगळ्यांत चड तिणेंच फोर्स केल्लो. पयलोच पगार मेळिल्लो तेन्ना तिका 
हांव पेडे आनी एक कॉटनची साडी घेवन गेल्लो.'' शिवकुमारान दोळे पुसीत 
म्हणलें. 

“हय हांब जाणा. येतल्या बतल्याक तुवें दिल्ली साडी दाखयताली.'' 
हर्षदान म्हणले. 

एक दीस वचून येतलो म्हणटा. पूण जायना रे, दुकान घालीत साकून तर 
खंयूच वचपाक मेळनां. दुकानांत आनीक कोणाक दवरू ना. हावूंच पळयंता तें 
सगळें. '' 

“आतां हांव आयलो न्हय रे तुका मदत करपाक.” हर्षदान म्हणलें. 

"हय रे, आतां म्हाका भ॑य ना. मदींच सोडून मात वचू नाका. 

“पोटांत कावळे रडपाचे थांबले मरे. यो बस आतां स्कुटिचेर. 
शिवकुमारन म्हणले. 

““आवय्यस...स्कुटी केन्ना घेतली रे ? 

“दोन म्हयने जाले. सामकी गरज रे स्कुटीची. मॅकेनीक म्हणटकच 
आपयता थय वयचें पडटा. गाडयो आसल्यार बन्याक पडटा रे... शिवकुमारन 
म्हणलें. उलयतां... उलयतां दोगूय दुकानाकडेन पावले. 

“हें पळय म्हर्जे दुकान. मदे पडडो घातला. हे सायडीन हांव रावता. '' 
शिवकुमारान दुकान दाखयलें. 

“ल्हान आसू पूण दुकान बरें आसा. हर्षदान म्हणलें. 

““हांगासर गिरायकाक येवपाकूय बरें पडटा न्हय रे शिवकुमार. ' 

““ह॒य..हय रस्त्याकुशीक आशिल्ल्यान गिरायकाक बरें पडटा हें 
दुकान.” 

“पयलोच गोंयांत आयिल्लों तेन्ना हांवें फुटपायरीचेर रावन दीस 
काडल्यात. कोणूय फूटपायरीचेर न्हिदिल्लो दिसतकच म्हाका म्हजी पयलींची 
याद जाता. '' 

“जेवतालो खंय तर ?  हर्षदान विचारलें. 

“हॉटेलांत जेवतालो रे , पूण खंयचोय एक वेळ. दनपारचो ना जाल्यार 
रातीचो. 

““कित्याक रे शिवकुमार एकूच जेवण?' 
मेळनाशिल्लें. '” 

“तशी परिस्थिती नाशिल्ली म्हजी. आतां मात्सो जाग्यार पडत 
आयलां. 

“आरे शिवकुमार, गोंयांत खंय रोकडीच कामा मेळटात हय रे?” 

““कसलीय कामा करपाची आवड आसल्यार कामा रोकडीच मेळटात. '' 

“हांवे कितली कामां केलीं जाणा मरे. पयली हांव सोसायर्टीतलें सामान 
उखलपाचें काम करतालों. मागीर दुधाच्यो पिशव्यो व्हरून घरांनी दिवपाक 
लागलों. एक दीस चवथीच्या दिसांनी लायटीच्या दुकानांत गर्दी आशिल्ली 
म्हणून पात्रांवान म्हाका सामानाचेर लक्ष दिवपाक दुकानांत आपयलें. तो पात्रांव 
मॅकानीक आशिल्लो. सामान सारके करपांक आनी विकपाक ताका त्रास 
जावपाक लागले. उपरांत तांणी म्हाका दुकानांत दवरून घेतलो. लायटीच्यो 
वस्तू सारक्यो करपाक शिकयलें. पात्रांव ना जाल्यार हांव गिरायकां 
सांबाळटालो. मोडिल्ल्यो वस्तू सारक्‍्यो करून दिवपाक लागलों. पात्रांव 
सांगता तेप्रमाण हांव लोकाल्या घरा वचून तांची कामा करूंक लागलो. केन्ना 
केन्ना पात्रावां बरोबरूय बच्चें पडटालें. पात्रांव मात एकदम बरो आशिल्लो. त्या 
पात्रावांक लागून म्हाका खूब लोक वळखुपाक लागले. तांचे वळखीनूच हांव 


? «4 


दोनूय वेळार जेवपाक 

मडगांवां दुकान घेवपाक पावलों. आतां त्या दुकानात रावन हांव कोणाचे 
मिक्सर, फॅन, टिव्ही अशो बारीक सारीक इलोक्ट्रोनीक वस्तू सारक्यो करपाचें 
काम करता. ' 

“ शिवकुमार, म्हाकाय असली कामां करपाक आवडटात. '' 

“ तशें जाल्यार तूं म्हजेकडेनूच राव रे. म्हाकाय तुजी गरज आसा. 

““पळयतां थोडे दीस रावन.” हर्षदान म्हणले. 
शिवकुमार भायलीं कामा करपाक गेल्यार हर्षद ताचें दुकान सांबाळटालो. 
दुकानांतली बारीक सारीक कामां करतालो. 

शिवकुमाराक भायर वचपाची खूब इत्सा आशिल्ली आनी तेखातीर ताची 
खटपटूय चालू आशिल्ली. अकस्मात एक दिसा शिवकुमाराचें भायर परगावात 
वबचपाचें नक्की जालें. हें कळटकच शिवकुमार खोशी जालो. ताणें ही गजाल 
आपल्या इश्टाक हर्षदाक सांगली. हर्षदूय आयकून खोशी जालो. 

“शिवकुमार आयकून म्हाका खूब बरें दिसले. जावं म्हजो एक इश्ट 
फॉरैनाक आसा आशे म्हणपाक मेळटलें. पूण शिवकुमार तूं इतके पयस म्हाका 
सोडून वतलो ? आनी परत केन्ना येतलो? तशे जाल्यार हावूय म्हज्या गांवांत 
बता ! 

“आरे हर्षद तू पिसो जाला रे. म्हर्जे भायर वचपाचें केन्नाय तरी जातलें 
म्हण हांव जाणा आशिल्लो. तेच खातीर तुकां हांवे दवरून घेतला. हांव 
रोकडोच दोन वर्सानी परत येतलों. हें दुकान तुवेंच सांबाळपाक जाय. हांव 
जाणा तुजेकडेन हें जमतलें म्हण.'' शिवकुमारान म्हणले. हें आयकून हर्षद 
मात्सो खंती जालो. 

“आरे दोन वर्सा अशीच वतात.'' अशें सांगून शिवकुमारान हर्षदाक 
समजायलो. 
खरें म्हणल्यार हर्षद बेकारूच आशिल्लो. असल्या कामाची ताका आवड 
आशिल्ली. ताका लागून हें काम हर्षद बरे तरेन चलयतलो म्हणपाची 
शिवकुमाराक खात्री आशिल्ली. 

उपरांत चार-पांच दिसांनी शिवकुमार भायर वचपाक गेलो. शिवकुमार 
वतकूच हर्षद आतां एकलोच जाल्लो. म्हयनोभर शिवकुमाराच्या सांगातांत 
आशिल्ल्यान गिरायकाची वळख बी ताका जाल्ली. लोकांल्या घरा वचून 
शिवकुमारान हर्षदाची वळखूय करून दिल्ली. ताका लागून हर्षदाक शिवकुमार 
बतकूच व्हडलोसो त्रास जालो ना. 

हर्षद सभावन सामको मायेस्त आशिल्लो. वळख नाशिल्ल्या मनशाकडेन 
लेगीत तो मेकळेपणान हासून उलयतालो. गिरायकां कशी ओडून हाडप आनी 
कशी सांबाळप हें ताका भेस बरें खबर आशिल्ले. ताका लागून काम नासल्यार 
लेगीत लोक ताच्या दुकानार येवन बसताले आनी चार गजाली मारून वताले. 
कोणाकडेनूय पयशे उणे आसत जाल्यार समजतालो, आनी आसा तितकेच 
पयशे घेतालो. ना जाल्यार मागीर केन्नाय दि रे, हांव खंय पळून वतां? अशें 
सहज म्हणून वतालो. ताका लागून ताचेविशीं लोकाकूंय आपलेपण दिसतालें. 
दुकानांतली कामां करता, भायलीं कामां करता म्हणसर ताका जेवपाक- 
खावपाक लेगीत वेळ मेळना जालो. तांणी केल्लें कामूय वेवस्थीत आसतालें. 
लोकांक ताचें काम मानवताले. दिलले काम वेळार करून दितालो. ना म्हणप 
ताका जमनासल्लें. ल्हव ल्हव ताचें गिरायकां वाडत गेली. कामाचोय ताण 
पडपाक लागलो. मागीर ताणें आपल्या दुकानात एका भुरम्याक कामाक 
दवरलो. ताका लागून ताचो मातसो ताण उणो जाल्लो. ताका भायली कामां 
करपाक वेळ मेळपाक लागलो. शिवकुमारूय ताची अदी-मदीं खबर घेत 
आसतालो. 

असोच एक दीस हर्षद एका ऑफिसांत फॅन सारको करपाक म्हण गेल्लो. 
त्या ऑफिसात आशा नावांचें एक चली ऑफीसाचें काम करतालें. आशाक 
पळोवन ताणें विचारलें, “ मॅडम पात्रा आसा ? 

“ना, आताच भायर सरला आनी थोड्यावेळान येतलो म्हणलां. ' 

“किते काम आशिल्ले ?'' आशान विचारलें. 

“तुज्या पात्रावांन म्हाका तुमचो फॅन चलना तो सारको करून दी म्हण 

सांगिल्लें. म्हणून हांव ऑफिसांत आयिल्लों. खंयचो फॅन चलना तो मात्सो 
दाखयता?'' 

“हय भितर यो, म्हणून तांणे हर्षदाक भितर आपयलो. आशान ताका 
मोडिल्लो फॅन दाखयलो. हर्षदान ताचेकडल्यान एक स्टूल घेतलें फॅन सकयल 
काडून पळयलो. सारको जायना म्हण कळटकच दोन दिसांनी सारको करून 
दितां म्हूण सांगून फॅन घेवन तो आपणाल्या दुकानार गेलो. सांगिल्ल्या उतरा 
प्रमाण दोन दिसांनी हर्षदान फॅन सारको करून हाडलो आनी आसा थंय लावन 
दिलो. आपलें काम जातकच आशाक ताणें विचारलें, 

“मॅडम, तुज्या पात्रांवान पयशे तुमचेकडेन दवरता सांगिल्लें, पयशे 
दवरल्यात ?'' 

“आशान ताका ना म्हण सांगले. एक वेळ तो विसरला आसतलो. 
फाल्या सांजे यो, हांव पयशें घेवन दवरता'' अशें ताका आशान म्हणले. 
हर्षदानूय ताका हां म्हण सांगले आनी वचपाक गेलो. 

आशाक खबर आशिल्ले हो पात्रांव सगळ्याक बंडला मारता आनी 
आपलें काम फुकट करून घेता म्हण. किते करतले? पात्रांव आयले बरोबर 
ताचेकडल्यान पयशे घेतलेंच म्हण ते चिंतून आशिल्ले. पूण दुसर्‍या दिसा पात्रांव 
आयलोच ना. पूण सांगिल्लेप्रमाण हर्षद मात आयलो. आशा ताका पळोवन 
मातशें गळसणलें. 

“हर्षद आयलो तूं? बस"' म्हण ताणें ताका खुर्ची दिली. आशाच्या 
तोंडाबेल्यानूच ताका कळिल्लें, पात्रांवान पयशे दवरूंक ना म्हण. हर्षदान 
पयशासंबंदान कांयच विचारले ना. ताणें दिलले खुर्चेर तो बसलो. सहज उलयतां 
उलयतां ताणें आशाक सांगले, “मॅडम तुज्या पात्रावांन म्हजेकडल्यान सी.डी, 
व्हिडीओ व्हेल्यात. आपणाल्या घरांत कांय लायटीचें सामान घालून घेतलां. 
पूण पयशे मात आजून मेरेन दिवूंक नात. आयज दितां फाल्यां दिता अशे 
मेळिल्ल्या फावट सांगता. केन्ना केन्ना हांवे विचारचे पयलीच ऑफीसांत 
दवरल्यात येवन व्हर हां अशें म्हणटा. म्हणून हांव हांगा येता.'' हे आयकून 


पावलखुणो /।83 


उमळशीक 


आशाक वायट दिसलें. “कितें मनीस हो. असल्या मनशाक फटोवप? 
आशाक पूण खबर आशिल्ली हो सगळ्या मनशांक असोच फटयता म्हूण. 

“हर्षद, तुका जर पात्रांवान पयरलींचेच पयशे दिवपाचे आसले जाल्यार 
तुवें हें काम कित्याक केलें? पयलींचे पयशे दिल्या उपरांत दुसरें काम हार्तीत 
घेवपाचें न्हय? म्हाका दिसता तुका फाटले आनी आतांचेय पयशे मेळपाचे ना. 
अशें जायत्या लोकांक तांणे फटयल्यात. आनी लोक म्हाका येवन 
विचारतात.” 

“ मॅडम तुमी वायट धरूं नाका. हांव खूब कडेन भोंवतां असो अणभव 
म्हाका जायतेकडेन आयला. पयशे आसात तेच लोक असलीं फर्टीगपणां 
करतात. नाशिल्ले लोक तरी वेळार पयशे दितात. हें म्हाका खबर आसा पूण 
किते करतलो? आमचो धंदो, पोटाक लागून आमी ही कामां करतात. हर्षदान 
म्हणलें. हें काम केलें जाल्यार घडये पयलीचे पयशे मेळटले अशें म्हाका दिसले 
म्हणून हांवें हें काम करून दिलें.  अशें सांगून हर्षद वचपाक गेलो. 

ते निमतान आशाची आनी हर्षदाची वळख जाल्ली. मागीर हर्षद केन्ना 
वेळ आसल्यार आशाक मेळपाक ऑफिसांत येतालो. आशाकडेन दोन-चार 
गजाली मारून वतालो. एक दीस सदचेच भाशेन हर्षद आशाच्या ऑफिसांत 
आयलो. आशानूय ताका सदचे भाशेन बस म्हण खुर्ची दिली. हर्षदूय ते खुर्चेर 
बसलो. पूण तो खंती दिसतालो. 

“ हर्षद कितें जाले रे? ओगी बसला. कोणे किते म्हणलें बी?'' 

तांणी मानेनूच ना म्हण सांगले. 

“मागीर ओगी कित्याक तर? केन्नाय आयलो जाल्यार नवें कितेतरी 
सांगतालो न्हय रे? पूण आयज तुजे किते तरी जालां हे नक्की. '' 

“* हर्षद कोणे कितें म्हणलें बी? ' 

“जागो. 

“कोणाच्या मोगान बी पडूक ना मरे !'' आशान कितल्याशा तरांनी 
ताका प्रश्‍न विचारून पळयलें, पूण हर्षद ओगीच आशिल्लो. 

“आशा म्हजी तकली बरी ना गो. तुका किते विचारपाक जाय 
आशिल्लें. विचारू कांय नाका तेच कळना. '' 

“आरे हर्षद विचार मरे. हें चिंतपाक जाय कित्याक? म्हजेकडेन जाता 
जाल्यार तुजो प्रस्न हांव सोडयतां. पूण म्हाका परत परत मॅडम म्हणू नाका, 
आशाच म्हण. मागीर तुका म्हजेकडेन उलोवपाकूय मेकळेपण दिसतलें.'' अशें 
आशान सांगतकच. ताका मात्शे बरें दिसलें. 

“जाणा मुगो आशा हांवे एक चली पळयल्या. म्हाका तें खूब आवडलांय 
बी. दिसपाक सुंदर आसा, उलोवपाकूय स्मार्ट आसा. हांव ताचेकडेन केन्ना 
एक-दोन वेळा उलयलांयबी आनी केन्ना पळोवन हांसलांयबी. पूण म्हजी 
आनी ताजी खास वळख ना आनी ताचेकडेन मागणी घालपा इतलें म्हाका 
धाडसय ना. तेन्ना हांव कितें करू? हे हांव तुजेकडेन विचारपाक आयिल्लो.'' 

““इतलेंच मरे, हें सांगपाक तुका इतले टेन्शन कित्याक? पयली म्हाका 
ती चली दाखय. मागीर हांव तुका मदत करतां. हांव ताका सरळ विचारतां, 
ताच्या मनांत आसा जाल्यार तें हय म्हणटलें. विचारपाक कितें जालां? 
आशान म्हणलें. 

“नाका... नाका तूं विचारू नाका, हांबूच पयली ताका विचारून 
पळयतां. '' 

“"कित्याक भिता रे. बरें तशेंच कर, तूच पयली विचार! आनी मागीर 
म्हाका सांग.'' अशें सांगतकच हर्षदान हां म्हणलें आनी वचपाक गेलो. पूण 
आशाक ताचे कितें जालां तें सारके कळळें ना. उपरांत चार-पांच दिसांनी हर्षद 
परतून ऑफिसांत आयलो. तेन्ना आशानूच ताका विचारलें, 

“ किते रे हर्षद जालें तुजे काम? '' 

हर्षदान तोंड वांकडेशें करून ना म्हणलें. विचारपाक म्हण आयिल्लो पूण 
धाडसच जालें ना. फाल्यां मात ताका नक्की विचारतां. 

आशान तार्ची फकाणा केली. ' हर्षद तूं फाल्यां फाल्यां म्हणटा म्हणसर 
ते चलयेची सोयरिगत जातली आनी घडये लग्नूय जायत ताचें. तेन्ना तूं आनीक 

वेळ वगडांव नाका, आयचें काम आयजूच करपाक जाय. तुका जमना जाल्यार 
म्हाका सांग, हांव तुका मदत करतां. फाल्यां... फाल्यां करू नाका. फाल्यांच 
उरतलें मागीर. 

हर्षद आतां कितें करू म्हण चिंतपाक लागलो. “ आशा आतां तूच सांग 
हांव किते करू? '' 

““हांव सदांच विचारतलों म्हण वतां, पूण ताका पळयतकच म्हजेकडेन 
विचारपाकूच जायना गो. तोंडातल्यान उतरूच सुटना. समजा हांवे ताका 
विचारलें जाल्यार म्हजे इश्टागतीक बादा येवचीना मुगो ? '' 

“आरे इश्टागतीक बादा येवपाक तूं खंय ताचेकडेन दोनूच फावट मात्सो 
उलयलां.'' 

““तशें न्हय गो, तें केन्ना मेळटालें तेन्ना तरी म्हाका पळोवन तें हांसतालें 
न्हय? तेवूंय बंद जायत जाल्यार. म्हाका तशें जाल्ले नाका. म्हणून हांव फाटी- 
फुडें जाता. '' 

““हय तेंवूय खरें रे हर्षद ' आशाकूय दिसलें खरेंच हो ताचेर मनापासून 
मोग करता. ताचेकडेन लग्न जावपाची ताची खूब इत्साय आसा. ” तेन्ना 
आशानूच ताका समजायलें. 

“जाणा मरे हर्षद, तूं बेश्टोच कायचे कांय चितूं नाका. अशें कांयच 
जावें ना. तूं ताका फाल्यांच वचून विचार. तुका समजा तांणे नाका म्हणलें 
जाल्यार तूं तो विशय तकलेतंल्यान काडून उडय. नशिबांत ना तें मेळचेंच ना. 
आसा जाल्यार मेळटलें. अशें जायत्या जाणांचे बाबतींत घडटा. हें कितें नवें 
न्हय. तेन्ना फाल्यांच वचून ताका मेळ आनी तुजें हें काम करूनच ऑफीसांत 
ये. हाचे फुडे मात हांव तुका समजावचें ना. अशी ताकिद्‌ दिवन हर्षदाक 
घरा धाडलो. 

हर्षद ते उपरांत सुमार एक म्हयनोभर आशाच्या ऑफिसांत आयलोच ना. 


उपरांत एक दीस साजेच्या वेळार आशाक मेळपाक म्हण एक बायल आयली. 
तिणें आशाक विचारलें, 

“आशा म्हणटा तें तूंच!” आशान तिका हय म्हण सांगलें. आशाक 
पयली दिसलें हिवूय आपल्या पात्रावांक मेळपाक आयल्या आसतली. हिचें 
आनी कितें जालें कांय? आशान तिका भितर आपयलें आनी बसपाक खुर्ची 
दिली. ती ते खुर्चेर बसली. आशानूच तिका विचारलें , “तुमचें नांव कितें?'' 

“म्हजे नांव “मिनाक्षी” हांब हर्षदाची भाभी '' 

“‹ कितें काम आशिल्ले ? ” आशान विचारले. 

““हय, म्हाका हर्षदान हांगा धाडिल्ली. तुकां मेळपाक म्हण हांव 
आयिल्लीं'' मिनाक्षीन म्हणले. 

हें आयकून आशा मात्शें भियेलें, 'कित्याक? कितें जालें? हर्षद बरो 
आसा न्हय ? 

“हय हर्षद बरो आसा. 

“हर्षद केन्ना केन्ना येतालो हांगा, ह्या तेपाक मात तो आयलोच ना. '' 

“ हर्षदान एक चली पळयल्ली खंय? मिनाक्षीन विचारलें. 

““हय, म्हाकाय तो सांगतालो पूण मागीर कितें जालें तें म्हाका कांयच 
खबर ना. हर्षदान तें चलयेक विचारलें खंय ? ' आशान म्हणले. 

“किते सांगू तुका, ते चलयेक विचारपाक हर्षदाक आयज मेरेन धाडसच 
जालें ना. पूण म्हाका मात धाडस करून ताणें तुजे म्हर्‍्यांत धाडल्या.'' 

'“म्हज्या म्हऱ्यांत कित्याक ?  आशान म्हणले. 

“तुजी जाप घेवनूच यो सांगला. 

“किते, म्हजी जाप?” आयकून आशा अजाप जालें. कसली 
जाप?'' परतून ताणें मिनाक्षीक विचारले. 

“हर्षदान पळयिल्ली चली दुसरे कोण न्हय. आशा तूंच आशिल्लें ताज्या 
मनांत. तुजेर तो खूब मोग करतालो. दर फावट तुका विचारपाक म्हण तो तुजे 
म्हज्यांत येतालो. पूण तुका विचारपाचें धाडस ताका जाय नासले.” तिच्या 
तोडातल्यान हीं उतरां आयकून आशा झेलासारखें थंड जालें. तिका किते सांगप 
आनी कशें सांगप आशाकूच कळना जालें. तेन्ना आशाची सोयरिगत (3) 

साखरपुडोय जाल्लो. फकत लग्नाची तारीख मात थारावपाची आशिल्ली. 

““मिनाक्षीभाभी, हर्षद म्हाका विचारपाक आयलो ना तें खरेंच बरें जालें. 
ताका आनी हांव कितें जाप दितलें आशिल्ले? 

“आशा तूं अशें कित्याक उलयतां.'' मिनाक्षीन म्हणले. 

“भाभी, म्हजी सोयरीगत जाली आनी साखरपुडोय जालो. फकत 
लग्नाची तारीक थारावपाची आसा. 

आशाचे हे जापेन मिनाक्षीक धक्कोच बसलो. मिनाक्षी फुडे कांयच 
उलयनासतना भायर सरून गेली आनी आशा मात तिका पळयत उरलें...... 

कुमूंद भिकू नायक 


-७७ कुमूद नायक हे लेखिकेन आपल्या 'पावलखुणो' ह्या पयल्याच कथासंग्रहांत 
ज्या एकोणीस कथांचों आसपाव केला त्यों कथा समाजांतल्या वेगवेगळ्या विंशवांचेर 
आदारीत आसात आनी लेखिकेची निरीक्षणशक्त आनी संवेदनशीलताय त्या 
.विशयांक एका तिरायताचे 'नढरेंतल्यान .जोखता: देखून त्यो: वाचतना वाचपी 
तातूंत समरस जावन वता आनी तावूंतय एखादी बायल जेनना बरोवपाक लागता 
'तेज्ञा' ते तिच्या. अंतर्मनांतले उमाळे आसंतात, तिणे भोगिल्ले वा. दुसऱ्याच्या 
सुखदुख्खाचे ठत्फर्के वा त्यो वेदना आसतात... | 
हे. नदरैंतल्यान कुमुदाच्यी' सगळ्यो कंथा -बारीकसाणेन वांचल्यो आनीं 
_तातुंतल्यान एक  निश्कर्श . काइपाक मेळळी, तो. म्हणल्यार ताचे कडेन 
 सागपासारखे .विंशंय खूब आसात. तारणे समाजातले वेगवेगळे विशव ह्या 
“कथांखातीर वेचून काडल्वात. तीखणाव म्हणल्यार तांच्या कथांनी विविध वर्गांतलीं ' 
वेगवेगळा कुटूंबां वेतात. हे विशय ताणें दुसऱ्या कडसून आवंकल्यात आनी तांचेर 
ताणे अभ्यास केला. तोगेली एकेकं कथा म्हणल्यार चित्रकारान आपल्या ब्रशान 
रगयिल्लें.काळजाक भिइपीं एकेक आशवपुर्ण अशें चित्र । विशया बरोबरच ताच्या. 
थांनी आशव देता तो वाचप्यांक नकळटना एकर सल्लो दिवन वता. खंयचेच 
वेत लेखके आपूण खंदच दिसना पूण मंनीसकावेची एक शिटकावणी जरुर दिता 
आनी ती मातूय आडेची दिसना. तातूंत ती सहजतावेन वेता.) i 

